

ഗവർണ്ണറുടെ പ്രസംഗത്തിന് നന്ദി രേഖപ്പെടുത്തുന്ന പ്രമേയത്തെക്കുറിച്ചുള്ള ചർച്ച - (തുടർച്ച)

ശ്രീ. രാജ എബ്രഹാം: സർ, ബഹുമാനപ്പെട്ട ഗവർണ്ണറുടെ നയപ്രഖ്യാപനത്തിന് നന്ദി രേഖപ്പെടുത്തിക്കൊണ്ട് ശ്രീ. എ. പ്രദീപ്കുമാർ അവതരിപ്പിച്ച പ്രമേയത്തോട് ഞാൻ യോജിക്കുകയാണ്.

ലോകം മാറിയതനുസരിച്ച് കേരളത്തെ മാറ്റാൻ പ്രതിജ്ഞാബദ്ധമാണ് ശ്രീ. പിണറായി വിജയൻ നേതൃത്വം നൽകുന്ന ഇടതുപക്ഷജനാധിപത്യ മുന്നണി ഗവൺമെന്റ്. ഈ ഗവൺമെന്റ് അധികാരത്തിൽ വരുമ്പോൾ കേരളം ഒരു മാലിന്യ കൂമ്പാരമായിരുന്നു. റോഡ് വക്കിൽ മാത്രമായിരുന്നില്ല മാലിന്യം, നമ്മുടെ അധികാര കേന്ദ്രങ്ങൾ മുഴുവനും അഴിമതിയുടെ മാലിന്യം നിറഞ്ഞ് നിൽക്കുകയായിരുന്നു. കേരളത്തിൽ കഴിഞ്ഞ 5 വർഷം വളർത്തിയെടുത്തത് അഴിമതി മാത്രമായിരുന്നു. ആരോഗ്യമില്ലാത്ത ആരോഗ്യ രംഗവും ആശുപത്രികളും. കമ്മീഷൻ വാങ്ങാൻ വേണ്ടി മാത്രം ഒരു ഗവൺമെന്റ് പ്രവർത്തിക്കുകയെന്ന് പറഞ്ഞാൽ നാണക്കേടാണ്. അവിടെ നിന്നാണ് സാർവ്വത്രികമായ ആരോഗ്യ രംഗത്തേയ്ക്കൊരു കുതിച്ചുചാട്ടം ഉണ്ടായിരിക്കുന്നത്. സ്പെഷ്യാലിറ്റി ആശുപത്രികളടക്കമുള്ള വലിയൊരു മുന്നേറ്റം ഈ ഗവൺമെന്റ് 9 മാസം കൊണ്ട് ഉണ്ടാക്കിയിരിക്കുന്നു. കഴിഞ്ഞ അഞ്ചു

വർഷത്തിനുള്ളിൽ നാലു പേർക്ക് തൊഴിൽ കിട്ടുന്നൊരു വ്യവസായം കേരളത്തിൽ കൊണ്ടുവന്നിട്ടില്ല. കഴിഞ്ഞ ഗവൺമെന്റ് അക്കാര്യത്തിൽ ഒരു നേതൃത്വവും നൽകിയിട്ടില്ല. കുടിവെള്ള പദ്ധതികളുടെ ചിത്രം എന്തായിരുന്നു? അവിടെ നിന്നാണ് കുടിവെള്ള പദ്ധതിയുടെ കാര്യത്തിൽ ബുദ്ധിമുട്ട് പോലെയുള്ള ഒരു മുന്നേറ്റം ഈ ഒമ്പത് മാസക്കാലത്തിനിടയിൽ ആരംഭിച്ചിരിക്കുന്നത്. 47 മെഗാവാട്ട് വൈദ്യുതി മാത്രമാണ് കഴിഞ്ഞ അഞ്ചു വർഷം ഉണ്ടാക്കിയത്. അവിടെയാണ് 315 മെഗാവാട്ട് വൈദ്യുതി ഉണ്ടാക്കാൻ വേണ്ട കർമ്മ പദ്ധതിക്ക് ഇവിടെ തുടക്കം കുറിച്ചിരിക്കുന്നത്. പെൻഷൻ കിട്ടാത്ത, കുടിശ്ശിക കിട്ടാത്ത പാവങ്ങളായിരുന്നു വഴിനീളെ ഉണ്ടായിരുന്നത്. എസ്.എസ്.എൽ.സി. പരീക്ഷപോലും നടത്താൻ കഴിയാത്ത ഒരു വിദ്യാഭ്യാസ വകുപ്പ് നമ്മുടെ നാടിന് അപമാനമായിരുന്നു. റോഡ് വിറ്റ് കാശാക്കിയ പൊതുമരാമത്ത് വകുപ്പുൾപ്പെടെ അഴിമതി കൊണ്ട് കുളം കുഴിച്ച കൃഷി വികസന വകുപ്പുമെല്ലാം നമ്മുടെ നാടിന്റെ യശസ്സ് കളഞ്ഞു. അവിടെ നിന്നാണ് ഇക്കഴിഞ്ഞ ചുരുങ്ങിയ നാളുകൾക്കുള്ളിൽ സഖാവ് പിണറായി വിജയൻ മുഖ്യമന്ത്രിയെന്ന നിലയിൽ നേതൃത്വം കൊടുത്തുകൊണ്ട് നിശ്ചിത സമയത്തിനുള്ളിൽ പദ്ധതികൾ ആവിഷ്കരിക്കാനും നടപ്പിലാക്കാനും തയ്യാറായത്.

ശ്രീ. വി. എസ്. അച്യുതാനന്ദൻ മുഖ്യമന്ത്രിയായിരുന്നപ്പോഴാണ് ഗെയിൽ

പദ്ധതിക്ക് എഗ്രിമെന്റ് വച്ചത്. കഴിഞ്ഞ യു.ഡി.എഫ്. ഗവൺമെന്റിന്റെ കാലഘട്ടത്തിൽ ഗെയിൽ പദ്ധതിയെ മരവിപ്പിച്ചു. അത് മുന്നോട്ടുപോയില്ല. ചില തർക്കങ്ങൾ ഉണ്ടായത് പരിഹരിച്ചില്ല. ഈ ഗവൺമെന്റ് വന്നപ്പോൾ മുഖ്യമന്ത്രി തന്നെ മുൻകൈയെടുത്ത് ചർച്ച നടത്തി. എറണാകുളം തൃശ്ശൂർ മേഖലകളിൽ പൈപ്പ് ഇടീൽ പൂർത്തിയാക്കിയിരിക്കുന്നു. കോഴിക്കോട്, മലപ്പുറം മേഖലകളിൽ ഒറ്റപ്പെട്ട ചില സ്ഥലങ്ങളിൽ മാത്രമേയുള്ളൂ തർക്കം. ആ തർക്കം കൂടി പരിഹരിച്ച് കേരളത്തിന്റെ പ്രതീക്ഷയായ ഗെയിൽ പദ്ധതി കമ്മീഷൻ ചെയ്യണമെന്നാണ് വളരെ വിനീതനായി ബഹുമാനപ്പെട്ട മുഖ്യമന്ത്രിയോട് എനിക്ക് അഭ്യർത്ഥിക്കാനുള്ളത്.

നാഷണൽ ഹൈവേയ്ക്ക് 2005-ൽ എൽ.ഡി.എഫ്. സർക്കാരാണ് കരാർ വച്ചത്. പക്ഷെ കഴിഞ്ഞ യു.ഡി.എഫ്. സർക്കാർ അത് മുന്നോട്ട് കൊണ്ടുപോയില്ല. ഇപ്പോഴിതാ നാഷണൽ ഹൈവേയുടെ അലൈൻമെന്റ് പൂർത്തിയാക്കുന്ന നടപടിയിലേയ്ക്ക് ചുരുങ്ങിയ മാസത്തിനുള്ളിൽ ഇടതുപക്ഷ ഗവൺമെന്റിന് കടക്കാൻ കഴിഞ്ഞു. ചേർത്തല-കഴക്കൂട്ടം റോഡിന്റെ പരാതികൾ പരിഹരിച്ച് മുന്നോട്ട് പോകുകയാണ്. മറ്റു സ്ഥലങ്ങളിൽ അലൈൻമെന്റുകൾ പൂർത്തിയാക്കിയിട്ടുണ്ട്. ഈ വർഷം തന്നെ നാഷണൽ ഹൈവേ നാലുവരിപ്പാതയാക്കാൻ വേണ്ടിയുള്ള പ്രവർത്തനം തുടങ്ങണമെന്നാണ് ഞങ്ങൾക്ക് അഭ്യർത്ഥിക്കാനുള്ളത്.

നമ്മുടെ നാടിനെ മുഴുവൻ നാണംകെടുത്തിയ ഉദ്ഘാടനമാണ് കണ്ണൂർ എയർപോർട്ടിൽ നടത്തിയത്. അവിടെ ഒരു മൺകൂനയിൽ 200 മീറ്റർ റൺവേയുണ്ടാക്കി രണ്ടുപേർക്ക് മാത്രം യാത്രചെയ്യാവുന്ന തരത്തിലുള്ള വിമാനം പറത്തി ഉദ്ഘാടനം നടത്തിയത് എന്തിനാണ്? കണ്ണൂർ വിമാനത്താവളത്തിൽ നിന്നും യാത്രചെയ്യാൻ ടിക്കറ്റ് ലഭിക്കാമോ എന്നറിയുന്നതിനായി ധാരാളം ആളുകൾ ഞങ്ങളെ വിളിച്ചിരുന്നു. അങ്ങയുടെ പ്രദേശം കൂടിയല്ലേ; അങ്ങ് ഇത് തടയേണ്ട? നമ്മുടെ നാടിനുപോലും നാണക്കേടുണ്ടാക്കിയ കണ്ണൂർ എയർപോർട്ടിന്റെ പ്രവൃത്തി കഴിഞ്ഞ ഒമ്പതുമാസത്തിനുള്ളിൽ ശരവേഗം നീങ്ങുകയാണ്. അവിടെ ചുറ്റുമുള്ള റോഡുകൾ ഏറ്റെടുത്ത് മഴവെള്ള ഡ്രെയിനേജും ടെർമിനലും അഡ്മിനിസ്ട്രേറ്റീവ് കോംപ്ലക്സും ഗ്രൗണ്ട് ഹാന്റിംഗിംഗ് കോംപ്ലക്സും പൂർത്തിയാക്കി, വരുന്ന ഒക്ടോബറിലോ നവംബറിലോ മാന്യമായി ഉദ്ഘാടനം ചെയ്യുന്നതിനുള്ള നടപടികൾ കൈക്കൊള്ളണം. ഇന്നലേയും പത്രത്തിൽ അതിന്റെ ചിത്രമുണ്ടായിരുന്നു. ടെർമിനലിലേയ്ക്കുള്ള പാത കോൺക്രീറ്റ് ചെയ്യുന്ന ജോലി

നടക്കുകയാണ്. പണ്ട് സ്ഥാനാർത്ഥി സാരാമ്മ തോട്ടിൻകരയിൽ വിമാനമിറക്കാൻ താവളമുണ്ടാക്കിയെന്ന് പറയുന്നതുപോലെ ബഹുമാന്യനായ ഉമ്മൻചാണ്ടിയുടെ ഗവൺമെന്റ് തോട്ടിൻകരയിലും വിമാനം ഇറക്കിയ ഗവൺമെന്റാണ്. ഇത് അപമാനമാണ്.

ശ്രീ. കെ. സി. ജോസഫ്: സർ, നിങ്ങളിവിടെ കമ്മീഷൻ ചെയ്യാൻ പോകുന്നുവെന്ന് പറയുന്നത് കഴിഞ്ഞ ഗവൺമെന്റ് തുടങ്ങിവച്ച പദ്ധതികളുടെ പൂർത്തീകരണമാണ്. അല്ലാതെ ഒമ്പത് മാസം കൊണ്ട് നടന്നതല്ല.

ശ്രീ. രാജ എബ്രഹാം: സർ, കണ്ണൂർ എയർപോർട്ടിനെ സംബന്ധിച്ച് എന്തെങ്കാൾ കൂടുതൽ അങ്ങേയ്ക്കറിയാമല്ലോ? സഖാവ് ഇ. കെ. നായനാർ മുഖ്യമന്ത്രിയായിരുന്ന കാലത്തായിരുന്നു കണ്ണൂർ എയർപോർട്ട് എന്ന ആശയം കൊണ്ടുവന്നതും മട്ടന്നൂരിൽ സ്ഥലമെടുത്തതും. അന്ന് നിയമസഭയിൽ ഞാനും അങ്ങും ഉണ്ടായിരുന്നല്ലോ? അങ്ങനെയുള്ള വാദങ്ങൾ കൊണ്ടുവരരുത്. അത് തെറ്റാണ്.

ശ്രീ. കെ. സി. ജോസഫ്: സർ, കണ്ണൂർ എയർപോർട്ട് എന്ന ആശയം ആരുടേതാണ്?

ശ്രീ. രാജ എബ്രഹാം: സർ, സഖാവ് ഇ. കെ. നായനാരുടെ ആശയമാണ്.

നിങ്ങൾ ഒന്നും ചെയ്തില്ലായെന്ന് ഞാൻ പറഞ്ഞില്ല. നിങ്ങൾ അതിന്റെ നിർമ്മാണം തുടങ്ങി. ഞാനത് അംഗീകരിക്കുന്നു. എന്നാൽ ഞങ്ങളുടെ പ്രവൃത്തികളെ തിരസ്കരിക്കുന്നത് ശരിയല്ല. ഡോ. ടി. എം. തോമസ് ഐസക് ബഡ്ജറ്റിൽ 150 കോടി രൂപ കൊണ്ടുവന്നാണ് കൊച്ചി മെട്രോയുടെ മേൽപ്പാല നിർമ്മാണം ആരംഭിച്ചത്. പിന്നീട് കേന്ദ്രഗവൺമെന്റ് അതിന് അനുമതി കൊടുക്കാതെ അട്ടിമറിച്ചു. എന്നാൽ ഇപ്പോൾ അവിടെയുള്ള തടസ്സങ്ങളെല്ലാം മാറി. കൊച്ചി മെട്രോയുടെ നിർമ്മാണം എത്രയും വേഗം പൂർത്തിയാക്കണമെന്നാണ് ഞങ്ങൾ അഭ്യർത്ഥിക്കുന്നത്.

38 ബോട്ട്ജെട്ടികളെ കൂട്ടിയിണക്കുന്ന വാട്ടർ മെട്രോയുടെ നിർമ്മാണോദ്ഘാടനം നടന്നുകഴിഞ്ഞു. 16 ബോട്ട്ജെട്ടികൾ പൂർത്തിയാക്കി നിർമ്മാണ പ്രവൃത്തികൾ അതിവേഗം മുന്നേറുകയാണ്. അവശേഷിക്കുന്ന പ്രവർത്തനവും ഈ ഗവൺമെന്റ് സമയബന്ധിതമായി പൂർത്തിയാക്കി നിർമ്മാണപ്രവർത്തനത്തിൽ ഒരു മാതൃക കാണിക്കണമെന്നാണ് ഞങ്ങൾക്ക്

അഭ്യർത്ഥിക്കാനുള്ളത്.

വിഴിഞ്ഞം പോർട്ട് - വിഴിഞ്ഞം പോർട്ട് ചൈനീസ് കമ്പനിക്കാണ് കൊടുത്തതെന്നും അതുകൊണ്ട് അനുമതി നൽകാൻ കഴിയില്ലെന്നും കരാർ അട്ടിമറിച്ചുവെന്നുമാണ് എൽ.ഡി.എഫ്. ഗവൺമെന്റ് കേന്ദ്രത്തിൽ ചെന്നപ്പോൾ പറഞ്ഞത്. നിങ്ങൾ കരാർ വച്ചു. ലാന്റ് ലോഡ് വ്യവസ്ഥ മാറ്റി അദാനിക്ക് കൊടുത്തു. ഞങ്ങൾ അതിനെ അട്ടിമറിക്കുന്നില്ല. മുഖ്യമന്ത്രി പ്രഖ്യാപിച്ചത് ആ പോർട്ട് അദാനിതന്നെ പണിയട്ടെ എന്നാണ്. എല്ലാ പിന്തുണയും നൽകി സമയബന്ധിതമായി ആ പോർട്ടിന്റെ നിർമ്മാണ പ്രവർത്തനം ആരംഭിക്കാൻ റോഡ് കണക്ടിവിറ്റി ഉൾപ്പെടെ നടപ്പിലാക്കാനുള്ള പ്രവർത്തനം ഈ ഗവൺമെന്റ് ആരംഭിക്കുകയാണ്.

ബഹുമാനപ്പെട്ട വി.എസ് അച്യുതാനന്ദൻ എഗ്രിമെന്റ് വച്ചതാണ് സ്കാർട്ട് സിറ്റി പദ്ധതി. കരാർ ഒപ്പിട്ട് നിർമ്മാണം പ്രവർത്തനം തുടങ്ങി. എന്നാൽ യു.ഡി.എഫ്.ന്റെ അഞ്ചുവർഷക്കാലം അതിനുവേണ്ടി ഒന്നും ചെയ്തില്ല. ഒരു കെട്ടിടം പണികഴിപ്പിച്ച് അവിടെ ഒരു ബാർബർ ഷോപ്പ് പോലെയോ കൊണ്ടുവന്ന് ഉദ്ഘാടനം നടത്തി.

സ്റ്റാർട്ട് സിറ്റി ഉദ്ഘാടനം ചെയ്യണമെങ്കിൽ ഒന്നുകാൽ ലക്ഷം പേർക്ക് ഐ.ടി. രംഗത്ത് തൊഴിൽ കൊടുക്കണം. അതിനുവേണ്ട കർമ്മ പദ്ധതിയാണ് ഉണ്ടാകേണ്ടത്. അങ്ങനെയൊരു സ്റ്റാർട്ട് സിറ്റിയുടെ നിർമ്മാണമാണ് ഇപ്പോൾ അതിവേഗം മുന്നോട്ടുപോകുന്നത്. 2019-ലോ 2020-ലോ അത് മാന്യമായി ഉദ്ഘാടനം നടത്താൻ കഴിയണം. അതിനുവേണ്ടിയുള്ള നടപടികൾ പൂർത്തിയാക്കണമെന്നാണ് ഞങ്ങൾ അഭ്യർത്ഥിക്കുന്നത്.

എത്രയോ വർഷക്കാലമായുള്ളതാണ് ശബരി റെയിൽ. അതിന് ഫണ്ട് അനുവദിക്കണമെന്ന് പറഞ്ഞ് മുഖ്യമന്ത്രിയായി രണ്ടു മാസത്തിനുള്ളിൽ പ്രധാനമന്ത്രിയെ കാണുകയും കേന്ദ്രം 213 കോടി രൂപ അനുവദിക്കുകയും ചെയ്തു. നിങ്ങളുടെ കാലഘട്ടത്തിൽ ഒന്നും ചെയ്തില്ലെന്ന് ഞാൻ പറയുന്നില്ല. ബഹുമാനപ്പെട്ട ഉമ്മൻചാണ്ടി മുഖ്യമന്ത്രിയായിരുന്നപ്പോൾ ശബരി റെയിലിന്റെ അലൈൻമെന്റ് സംബന്ധിച്ച തർക്കങ്ങൾ പരിഹരിക്കാൻ ഞങ്ങളെ വിളിച്ചതാണ്. പ്രശ്നങ്ങൾ പരിഹരിക്കാൻ മുന്നോട്ടുവന്നു എന്നുള്ള കാര്യത്തിൽ ഒരു തർക്കവുമില്ല. പക്ഷേ ഇപ്പോൾ ശബരി റെയിൽ യാഥാർത്ഥ്യമാകുന്നു. ശബരി റെയിൽ



മുന്നോട്ടുപോകുമ്പോൾ അതിന്റെ ഫിഷ്‌പ്ലേറ്റ് ഇളക്കുന്നതിനുള്ള

നടപടികളുണ്ടാവരുതെന്നാണ് നമുക്ക് അഭ്യർത്ഥിക്കാനുള്ളത്.

ഹൈസ്പീഡ് കോറിയോർ, ലൈറ്റ് മെട്രോ തുടങ്ങിവ സംബന്ധിച്ച ചർച്ചകൾ

എത്രയോ വർഷമായി നടക്കുകയാണ്. 'ലൈഫ്' ഉൾപ്പെടെയുള്ള

പ്രവർത്തനങ്ങളുമായി മുന്നോട്ടുപോകണം. ഡിജിറ്റൽ സ്റ്റാർട്ട് ക്ലാസ്റ്റം പോലുള്ള

മാതൃകാപരമായ ഒട്ടേറെ പ്രവർത്തനങ്ങൾ സംബന്ധിച്ച് ഇവിടെ ചർച്ച ചെയ്തതാണ്.

ഗവർണ്ണറുടെ പ്രസംഗം കഴിയുമ്പോൾ തന്നെ കാര്യങ്ങൾ നടപ്പാക്കുന്ന ഒരു സമ്പ്രദായം

കേരളത്തിൽ ആദ്യമായിട്ടല്ലേ; അക്കാര്യം ഗവർണ്ണർ തന്നെ പറഞ്ഞില്ലേ? അദ്ദേഹം

അതുതപ്പെടുപോയി. താൻ പ്രസംഗിച്ച കാര്യങ്ങൾ നടപ്പിലാക്കാൻ തുടങ്ങുന്നുവെന്ന്

ഒരു ഗവർണ്ണർ പറഞ്ഞ ഇന്ത്യയിലെ ആദ്യത്തെ സംസ്ഥാനമായിരിക്കും നമ്മുടേത്.

നയപ്രഖ്യാപനം കഴിഞ്ഞ് ഒമ്പത് മാസം കഴിഞ്ഞപ്പോൾ ഒ.ഡി.എഫ്

പ്രഖ്യാപിച്ചു. ശൗചാലയമില്ലാത്ത ലക്ഷക്കണക്കിന് വീടുകൾക്ക് ശൗചാലയം

നിർമ്മിച്ചുകൊടുത്തും പെൻഷനില്ലാത്തവർക്ക് പെൻഷൻ കൊടുത്തും സംരക്ഷിച്ചു.

വിമാനത്താവളം വരെ നിർമ്മിക്കുന്ന ഒരു ഗവൺമെന്റ് എന്ന നിലയിലാണ് ഈ

ഗവൺമെന്റ് മുന്നോട്ടുവരുന്നത്. ശബരിമലയ്ക്കടുത്തുള്ള വിമാനത്താവളത്തിന് ഈ ഗവൺമെന്റ് അംഗീകാരം നൽകിയിരിക്കുന്നു എന്നത് ചെറിയ കാര്യമല്ല. പ്രവാസികൾക്കുവേണ്ടി നയം പ്രഖ്യാപിച്ചിരിക്കുന്നു. ജയിലിൽ കിടക്കുന്ന പ്രവാസികൾക്ക് ചെറിയ നിയമസഹായം കൊടുത്താൽ അവരിൽ 70 ശതമാനം പേരെയും പുറത്തുകൊണ്ടുവരാം. ഈ ഗവൺമെന്റ് അതിനുള്ള നടപടി സ്വീകരിക്കണമെന്നാണ് എനിക്ക് അഭ്യർത്ഥിക്കാനുള്ളത്. തടവുകാരെ മോചിപ്പിക്കാനുള്ള പ്രശ്നമെന്നുള്ള രീതിയിലാണ് ഇന്നലെ ഇവിടെ ബഹളം വച്ചത്. അതിന് ഈ ഗവൺമെന്റാണോ ഉത്തരവാദി? ശ്രീ. ഉമ്മൻചാണ്ടി മുഖ്യമന്ത്രിയും ശ്രീ. രമേശ് ചെന്നിത്തല ആഭ്യന്തര വകുപ്പുമന്ത്രിയും ആയിരുന്നപ്പോൾ തടവുകാരെ മോചിപ്പിക്കാൻ വേണ്ടി 5.8.2015-ലും 12.8.2015-ലുമുള്ള മന്ത്രിസഭായോഗ തീരുമാനത്തിന്റെ പിന്തുടർച്ചയെടുത്ത് ശ്രീ. പിണറായി വിജയന്റെ തലയിൽ വയ്ക്കുന്നത് എത്ര നാണംകെട്ട രീതിയാണ്. ഇതാണോ വലിയ ചർച്ചയാക്കി കൊണ്ടുവരുന്നത്.

മി. ചൈരമാൻ: അങ്ങേയ്ക്ക് രണ്ട് മിനിറ്റ് അധികമായി. പ്ലീസ്.....

കൺക്ലൂഡ്.....

ശ്രീ. രാജു എബ്രഹാം: സർ, അരിയുടെ കാര്യം നമ്മൾ ഇവിടെ ചർച്ച ചെയ്തു.

ബഹുമാനപ്പെട്ട ശ്രീ. കെ. വി. തോമസിന്റെ ഫോട്ടോ കേരളത്തിലെ റേഷൻ

കടകളിൽ വയ്ക്കണം. അദ്ദേഹമല്ലേ ഇതുമുഴുവൻ കൊണ്ടുവന്നത്; കസ്തുരിരംഗൻ

റിപ്പോർട്ട് ശ്രീ. മൻമോഹൻ സിംഗും ശ്രീ. ജയറാം രമേശുമല്ലേ കൊണ്ടുവന്നത്.

എന്നിട്ട് ബഹുമാനപ്പെട്ട കെ. സി. ജോസഫ് ഇവിടെ പ്രമേയം

അവതരിപ്പിക്കുകയാണ്. ആ പ്രമേയം പിൻവലിച്ച് മാപ്പ് പറയണം.

കേരളത്തിനുവേണ്ടിയാണ് ഈ ഗവൺമെന്റ് പ്രവർത്തിക്കുന്നത്.

അഴിമതിക്കെതിരായ പോരാട്ടത്തിൽ വിജിലൻസ് രാജ് എന്നുപറഞ്ഞ് കരയാതെ,

വിജിലൻസിനോട് കൈകോർക്കണം. ഹൈക്കോടതി തിരുത്തേണ്ടതുണ്ടെങ്കിൽ

തിരുത്തണം. ഈ നാട്ടിലെ അഴിമതിക്കെതിരായ പോരാട്ടത്തിനെ

ശക്തിപ്പെടുത്താൻ ഈ ഗവൺമെന്റ് സജ്ജവും പ്രതിജ്ഞാബദ്ധവുമാണ്. അതിന്

കൈകോർക്കാൻ ബഹുമാനപ്പെട്ട പ്രതിപക്ഷം തയ്യാറാകണം എന്ന്

അഭ്യർത്ഥിച്ചുകൊണ്ട് ശ്രീ. എ. പ്രദീപ് കുമാറിന്റെ പ്രമേയത്തെ ഒരിക്കൽകൂടി

അനുകൂലിച്ചുകൊണ്ട് ഞാൻ നിർത്തുന്നു.

ശ്രീ. അൻവർ സാദത്ത്: സർ, ബഹുമാനപ്പെട്ട ഗവർണ്ണറുടെ

നയപ്രഖ്യാപനത്തിന് നന്ദി രേഖപ്പെടുത്തിക്കൊണ്ട് ശ്രീ. എ. പ്രദീപ് കുമാർ

അവതരിപ്പിച്ച പ്രമേയത്തെ ഞാൻ ശക്തമായി എതിർക്കുകയാണ്.

ഇവിടെ തൊട്ടുമുമ്പ് സംസാരിച്ച ബഹുമാനപ്പെട്ട അംഗം, ഞങ്ങളുടെ ഭരണകാലത്ത് ഉദ്ഘാടനം ചെയ്ത പദ്ധതികളുടെ ആശയം അവരുടേതാണെന്ന്

വീരവാദം മുഴക്കി. ആശയങ്ങൾ ആർക്കാണില്ലാത്തത്. ഇവിടെ ഇരിക്കുന്ന എല്ലാ

എം.എൽ.എ.മാരും നല്ല ആശയമുള്ളവരാണ്. അത് നടപ്പിലാക്കുകയും,

നടപ്പിലാക്കുന്നതിനാവശ്യമായ ഫണ്ടും വേണം. അവിടെയാണ് ഒരു ഗവൺമെന്റിന്റെ

ഇച്ഛാശക്തിയെ പൊതുപ്രവർത്തകരും ജനപ്രതിനിധികളുമായ ഞങ്ങളൊക്കെ

നോക്കിക്കാണുന്നത്. കഴിഞ്ഞ സർക്കാരിന്റെ കാലഘട്ടത്തിൽ കൊണ്ടുവന്ന പല

പദ്ധതികളും ഇന്ന് പൂർത്തീകരണത്തിലെത്തിയപ്പോൾ നിങ്ങൾ ഉദ്ഘാടനം

ചെയ്യുന്നു. അല്ലാതെ വേറെയൊന്നും ഇവിടെ സംഭവിക്കുന്നില്ല. അധികാരത്തിൽ വന്ന്

എട്ട് മാസം കഴിയുമ്പോൾ നിങ്ങളുടേതായ ഒരു പദ്ധതി തുടങ്ങിവയ്ക്കാനോ

എടുത്തുപറയത്തക്ക രീതിയിലുള്ള ഒരു കാര്യം ചെയ്യാനോ സാധിച്ചിട്ടില്ലായെന്ന

നഗ്നസത്യം മറച്ചുവെച്ചുകൊണ്ടാണ് ഇടതുപക്ഷത്തുള്ള എം.എൽ.എ.മാർ ഇങ്ങനെ സംസാരിക്കുന്നത്. സ്വാഭാവികമായും ഗവൺമെന്റിനുവേണ്ടി അങ്ങനെ സംസാരിക്കേണ്ടത് നിങ്ങളുടെ കർത്തവ്യമാണെന്നുള്ളതും ഞങ്ങൾ മനസ്സിലാക്കുന്നു.

സമ്പൂർണ്ണ വൈദ്യുതീകരണം കഴിഞ്ഞ സർക്കാരിന്റെ തുടർച്ചയാണ്. അതിൽ എം.എൽ.എ. എന്ന നിലയിൽ ഞങ്ങൾക്കൊക്കെ പങ്കുണ്ട്. എന്തിനേയും പോസിറ്റീവായി എടുക്കുമെന്ന ഒരു നയം യു.ഡി.എഫ്-നുണ്ട്. നിങ്ങൾ കൊണ്ടുവരുന്ന നല്ല കാര്യങ്ങളെ ഞങ്ങൾ പോസിറ്റീവായി എടുക്കാം. സമ്പൂർണ്ണ വൈദ്യുതീകരണം പൂർത്തീകരിക്കാൻ എം.എൽ.എ. എന്ന നിലയിൽ ഞങ്ങളും ഫണ്ട് കൊടുത്തിട്ടുണ്ട്.

അത് നമ്മുടെ നാടിന്റെ വികസനത്തിന് ആവശ്യമാണ്. അത് നിങ്ങളുടേത് മാത്രമാണെന്നും നിങ്ങളാണ് അത് തീർത്തതെന്നും അവകാശപ്പെടുന്നതിൽ യഥാർത്ഥ്യമൊന്നുമില്ല. അതുപോലെ തന്നെയാണ് ഒ.ഡി.എഫ്-ന്റെ കാര്യവും. ഒ.ഡി.എഫ്-ഉം തുടർച്ചയുടെ ഭാഗമായിട്ടാണ് നടക്കുന്നത്. ഒ.ഡി.എഫ്. പൂർത്തീകരിച്ചുവെന്ന് പത്ര വാർത്തയുടെ അടിസ്ഥാനത്തിൽ പറയാം. അല്ലെങ്കിൽ നമുക്ക് വീരവാദം അടിക്കാം. എന്നാൽ ആത്മാർത്ഥമായി പരിശോധന

നടത്തിയാൽ എത്രപേർക്ക് കള്ളസ് ഇല്ലെന്നും 100 ശതമാനം ഇത് പൂർത്തീകരിച്ചിട്ടുണ്ടോയെന്നും അറിയാൻ സാധിക്കും.

സ്ത്രീ സുരക്ഷയുടെ പേര് പറഞ്ഞാണ് ഈ സർക്കാർ അധികാരത്തിലേറിയത്.

ജിഷാ വധവുമായി ബന്ധപ്പെട്ട് സ്ത്രീ സുരക്ഷയെന്ന് പറഞ്ഞ് എല്ലാ

നിയോജകമണ്ഡലത്തിലും ജിഷയുടെ ചിത്രം ഒട്ടിച്ചു എന്തെല്ലാം സംഭവങ്ങളുണ്ടാക്കി.

എന്നിട്ടും കേരളത്തിൽ സ്ത്രീ സുരക്ഷയുണ്ടോ? ഏറ്റവുമൊടുവിൽ നടന്ന

സംഭവവികാസം നമുക്കറിയാം. നിങ്ങൾ അധികാരത്തിൽ വന്നാൽ നടപ്പാക്കുമെന്ന്

പറഞ്ഞ ഒരു കാര്യവും നിങ്ങൾക്ക് നടപ്പിലാക്കാൻ സാധിച്ചിട്ടില്ല.

കഴിഞ്ഞ എട്ടുമാസമായി കേരളത്തിലെ ഭരണം ആകെ താറ്റുമാറായി.

ഉദ്യോഗസ്ഥന്മാർ നിശ്ചലം, ഭരണത്തിന്റെ കെടുകാര്യസ്ഥത, കൂടുത്തരവാദിത്വം

ഇല്ലായ്മ ഇതൊക്കെ നമുക്കറിയാം. കേന്ദ്രഗവൺമെന്റ് നടപ്പിലാക്കുന്ന ജനദ്രോഹ

നടപടികൾ ഭയന്നുകൊണ്ട് സംസ്ഥാന സർക്കാരിലാണ് ജനങ്ങൾ അഭയം

തേടുന്നത്. അഭയം നൽകുന്നില്ലെന്ന് മാത്രമല്ല അതിലും വലിയ ജനദ്രോഹ

നടപടികളാണ് സംസ്ഥാന സർക്കാർ ഇന്ന് നടപ്പിലാക്കിക്കൊണ്ടിരിക്കുന്നത്. പഴയ

ഒരു സിനിമയുടെ കാര്യമാണ് ഇതുമായി ബന്ധപ്പെട്ട് എനിക്ക് ഓർമ്മ വരുന്നത്. ജോസ് പ്രകാശിന്റെ അടുത്തുനിന്ന് അഭയം തേടി ബാലൻ.കെ.നായരുടെ അടുത്ത് പോയ ഉണ്ണിമേരിയുടെ അവസ്ഥയാണ് ഇന്ന് കേരളത്തിലെ ജനങ്ങളുടെ അവസ്ഥ. കേന്ദ്രഗവൺമെന്റിൽ നിന്നും അഭയം തേടി സംസ്ഥാന ഗവൺമെന്റിലേക്ക് വന്നുകഴിഞ്ഞപ്പോൾ സംസ്ഥാന ഗവൺമെന്റ് നടത്തുന്ന ഒരു പ്രക്രിയ ഇതാണ്. അന്നത്തെ ഉണ്ണിമേരിയുടെ അവസ്ഥയാണ് ഇന്ന് കേരളത്തിലെ പാവപ്പെട്ട ജനങ്ങളുടെ അവസ്ഥ എന്നുപറയുമ്പോൾ നമുക്ക് ആർക്കെങ്കിലും അതിനെ എതിർക്കാൻ പറ്റുമോ? അതുപോലെ തന്നെ സെക്രട്ടേറിയറ്റിലെ ഫയലുകൾ നീങ്ങുന്നില്ല. സെക്രട്ടേറിയറ്റിലെ ഫയലുകൾ നീങ്ങാൻ വേണ്ടി ചീഫ് സെക്രട്ടറി ഒരു ഫയൽ പൂട്ട് അപ്പ് ചെയ്തു. ആ ഫയലും നീങ്ങാത്ത അവസ്ഥയാണ്. അങ്ങനെയൊക്കെയുള്ള അവസ്ഥയാണ് നമുക്കിവിടെ കാണാൻ സാധിക്കുന്നത്.

ഇന്ന് ആർ.എസ്.എസ്.-നെ നേരിടുന്നത് ഞങ്ങളാണെന്നാണ് ഇവർ വീരവാദം അടിക്കുന്നത്. ആർ.എസ്.എസ്.-നെ നേരിടുന്നത് സി.പി.ഐ.(എം) മാത്രമാണോ; ആർ.എസ്.എസ്.-നെയും ബി.ജെ.പി.-യെയും ഇന്ത്യയിൽ

നേരിടുന്നത് കോൺഗ്രസ് പ്രസ്ഥാനമാണ്. ഞങ്ങളത് അഭിമാനത്തോടുകൂടി പറയുന്നു. നമ്മുടെ ബഹുമാനപ്പെട്ട മുഖ്യമന്ത്രി മംഗലാപുരത്ത് പോയത് കഴിഞ്ഞ ദിവസം കണ്ടതാണ്. സോഷ്യൽ മീഡിയയിൽ ഇരട്ടച്ചുങ്കുള്ള മുഖ്യമന്ത്രിയെന്നാണ് അദ്ദേഹത്തെ പറയുന്നത്. ഞങ്ങൾക്ക് അതിൽ സന്തോഷമുണ്ട് കാരണം ശ്രീ. പിണറായി വിജയൻ കേരളത്തിലെ മുഖ്യമന്ത്രിയാണ്. അദ്ദേഹം ഇരട്ടച്ചുങ്കുള്ളയാളാണ്. പക്ഷേ ഇരട്ടച്ചുങ്കുള്ള മുഖ്യമന്ത്രിയ്ക്ക് മംഗലാപുരത്ത് ചെന്ന് പ്രസംഗിക്കുവാൻ വേണ്ടി, ഒരു തരി മണൽ പോലും അദ്ദേഹത്തിന്റെ ദേഹത്ത് വീഴാതെ ആർ.എസ്.എസ്.-നെതിരെ വാളേന്തി ഫുൾ പ്രൊട്ടക്ഷൻ നൽകി വീരവാദമടിച്ച പ്രസംഗം നടത്താൻ സാഹചര്യമൊരുക്കി കൊടുത്തത് കർണ്ണാടകയിലെ മുഖ്യമന്ത്രി ശ്രീ. സിദ്ധാരാമയ്യരാണ്. ഇരട്ടച്ചുങ്കുള്ള നമ്മുടെ മുഖ്യമന്ത്രിയെ സംരക്ഷിച്ച കർണ്ണാടകയിലെ കോൺഗ്രസ് മുഖ്യമന്ത്രിക്ക് എത്ര ചങ്കുണ്ടെന്ന് നിങ്ങൾ വിലയിരുത്തി നോക്കണം.

മി. ചെയർമാൻ: പ്ലീസ് കൺക്ലൂഡ്.....അങ്ങയുടെ സമയം കഴിഞ്ഞു.

ശ്രീ. അൻവർ സാദത്ത്: സർ, അതുപോലെ കർണ്ണാടകയിൽ



ടിപ്പുസുൽത്താന്റെ ജന്മദിനം ആഘോഷിക്കാൻ പറ്റില്ലെന്ന് ആർ.എസ്.എസ്. പഠനത്തപ്പോൾ കർണ്ണാടകയിലാകെ ടിപ്പു സുൽത്താന്റെ ജന്മദിനം ആഘോഷിച്ചു തന്നോടും കാണിച്ചതാരാണ്; അവിടത്തെ കോൺഗ്രസ് ഗവൺമെന്റാണ്. ആർ.എസ്.എസ്.-നെതിരായ നിലപാട് എടുത്ത കോൺഗ്രസ് ഗവൺമെന്റ്.

മി. ചെയർമാൻ: അങ്ങ് പ്രസംഗം അവസാനിപ്പിക്കണം. അങ്ങ് മൂന്ന് മിനിട്ട് അധികമെടുത്തു. പ്ലീസ് കൺക്ലൂഡ്...

ശ്രീ. അൻവർ സാദത്ത്: സർ, ഞാൻ അവസാനിപ്പിക്കുകയാണ്. ഇവിടെ എസ്.എഫ്.ഐ.യുടെ നട്ടെല്ലില്ലാത്ത പ്രവർത്തിയാണ് ലോ അക്കാഡമി സമരത്തിൽ കണ്ടത്. എസ്.എഫ്.ഐ.യുടെ ചാർജ്ജുള്ള പോളിറ്റ് ബ്യൂറോ അംഗം ഇപ്പോൾ വൃന്ദാ കാരാട്ട് അല്ല, ലക്ഷ്മി നായരാണ്. ലക്ഷ്മി നായരുടെ വാക്ക് കേട്ടുകൊണ്ടല്ലേ എസ്.എഫ്.ഐ. ലോ അക്കാഡമി സമരത്തിൽ നിന്നും പിന്മാറിയത്?

മി. ചെയർമാൻ: പ്ലീസ് കൺക്ലൂഡ്.....അങ്ങ് അവസാനിപ്പിക്കണം.....പ്ലീസ്...

ശ്രീ. അൻവർ സാദത്ത്: സർ, അങ്ങനെ നാണംകെട്ട സമീപനമാണ് ഇന്ന്

എസ്.എഫ്.ഐ. അടക്കം എടുത്തത്....(ബഹളം).....ഇന്ന് എ.ഐ.വൈ.എഫ്-ന്റെ ചങ്ങറ്റം കാണിക്കാൻ എസ്.എഫ്.ഐ.യ്ക്ക് സാധിക്കുന്നില്ല. ഞാൻ അവസാനിപ്പിക്കുകയാണ്. അതുകൊണ്ട് ഈ ഗവൺമെന്റിന്റെ നയപ്രഖ്യാപനത്തെ ഞാൻ ശക്തമായി എതിർക്കുന്നു.

ശ്രീമതി സി. കെ. ആശ: സർ, ബഹുമാനപ്പെട്ട ഗവർണ്ണറുടെ നയപ്രഖ്യാപനത്തിന് നന്ദി രേഖപ്പെടുത്തിക്കൊണ്ട് ശ്രീ. എ. പ്രദീപ് കുമാർ അവതരിപ്പിച്ച പ്രമേയത്തെ ഞാൻ പൂർണ്ണമായും പിന്തുണയ്ക്കുന്നു.

ഭൂമിയെ തൊട്ട് ജീവിക്കുകയും സങ്കടങ്ങളും വ്യഥകളും ജീവിതത്തിലുണ്ടെങ്കിലും ആത്മാഭിമാനം കാത്തുജീവിക്കുന്നവരാണ് കേരളത്തിലെ കർഷകത്തൊഴിലാളികളും കയർ, കശുവണ്ടി തൊഴിലാളികളും മത്സ്യ തൊഴിലാളികളും തോട്ടം തൊഴിലാളികളുമെന്ന് നാം മനസ്സിലാക്കണം. അതുപോലെ തന്നെയാണ് ഇതുവരെ വികസനങ്ങളിൽ നിന്ന് ഒഴിവാക്കി നിർത്തിയിരുന്ന ദരിദ്രരും വിധവകളും വയോധികരും ഗുരുതര രോഗികളും ഗോത്രവർഗ്ഗക്കാരും ഉൾപ്പെടെ ദുർബല വിഭാഗത്തിൽപ്പെട്ടവർ. യു.ഡി.എഫ്. മരണംപോയത് ഇവരെയാണ്. ഇത് ഒരു

നയത്തിന്റെ ഭാഗമാണ്. കോൺഗ്രസ് കൊണ്ടുവന്ന ആഗാളവൽക്കരണ നയം ഈ വിഭാഗങ്ങളെ സമൂഹത്തിന്റെ പിന്നാമ്പുറങ്ങളിലേയ്ക്ക് തള്ളിവിട്ടു. മാത്രമല്ല, സർവ്വംസഹായ ഭൂമിയെ കരയിപ്പിക്കുന്നവരുടെ കൂടെയും ഈ നയമുണ്ടായിരുന്നു. അതുകൊണ്ടാണ് ഭൂമാഫിയയെയും വൻകോർപ്പറേറ്റുകളെയും സ്ത്രീപീഡകരെയും കൊലയാളികളെയും യു.ഡി.എഫ്.കാർ സംരക്ഷിച്ചത്. ആ നയത്തിന് ഒരു ബദലുണ്ടാകണം. എൽ.ഡി.എഫ്. ശ്രമിക്കുന്നത് അതിനാണ്. അതിന് ഒരു പൊതുസമൂഹത്തിന്റെ പിന്തുണയുണ്ട്. പ്രതിപക്ഷം രാഷ്ട്രീയമായി അതിനെ എതിർത്താലും ജനാധിപത്യപരമായി ഈ നയത്തെ പിന്തുണയ്ക്കേണ്ടതുണ്ട്. കാരണം ഇതൊരു നവകേരള സൃഷ്ടിയാണ്, ഒരു കർമ്മപദ്ധതിയാണ്. ജനങ്ങളുടെ ജീവിതവും ജീവനോപാധികളും അവരുടെ അഭിലാഷങ്ങൾക്കനുസരിച്ച് നിറവേറ്റാൻ ഭരണകൂടം രൂപാന്തരപ്പെടുത്തുന്നതാണ് ഈ പദ്ധതി. യുക്തിപൂർവ്വമായ വിലയിരുത്തലും ക്രമാനുഗതമായ ആസൂത്രണവും ശ്രദ്ധാപൂർവ്വമായ നടപ്പിലാക്കലും വിതരണവുമാണ് നവകേരള കർമ്മപദ്ധതിയിലൂടെ അടിസ്ഥാനങ്ങളായി പറഞ്ഞിട്ടുള്ളത്. എല്ലാവർക്കും ഭക്ഷണവും വസ്ത്രവും പാർപ്പിടവും വിദ്യാഭ്യാസവും

ആരോഗ്യസംരക്ഷണവും ഉറപ്പുനൽകുന്നതോടൊപ്പം സ്ത്രീ സുരക്ഷയും ഡിജിറ്റൽ സമത്വവും ലിംഗസമത്വവും കൂടി ഈ പദ്ധതി വിഭാവന ചെയ്യുന്നു. തെരഞ്ഞെടുപ്പ് പത്രികയിലെ പരിസ്ഥിതി സൗഹാർദ്ദ കേരളം എന്ന മുദ്രാവാക്യം സാക്ഷാത്കരിക്കുക എന്നതാണ് സർക്കാരിന്റെ അടിസ്ഥാന ലക്ഷ്യം. അതിനാണ് ഹരിതകേരള മിഷൻ ഇപ്പോൾ ആവിഷ്കരിച്ചിരിക്കുന്നത്. ഇതിലൂടെ പഴയ കാർഷിക സംസ്കൃതിയെയും പ്രകൃതിയെയും പരിസ്ഥിതിയെയും തണ്ണീർത്തടങ്ങളെയും വയലേലകളെയും നമുക്ക് തിരിച്ചുപിടിക്കാനാകുമെന്ന കാര്യത്തിൽ യാതൊരു സംശയവുമില്ല. സ്വാമി വിവേകാനന്ദൻ വിദ്യാഭ്യാസത്തെപ്പറ്റി പറഞ്ഞത് മനുഷ്യനെ പൂർണ്ണനാക്കുന്ന പ്രക്രിയയാണ് വിദ്യാഭ്യാസമെന്നാണ്. അതിൽ മൂല്യാധിഷ്ഠിതമായ ഒരു വിദ്യാഭ്യാസ സമ്പ്രദായമാണ് നമുക്കുണ്ടാകേണ്ടത്. ആ വിദ്യാഭ്യാസ സമ്പ്രദായത്തിലാണ് ഇന്ന് പാളിച്ച വന്നിരിക്കുന്നത്. അത് തിരിച്ചുപിടിക്കുന്നതിന് നമ്മുടെ പൊതുവിദ്യാഭ്യാസ സംരക്ഷണ യജ്ഞത്തിലൂടെ മൂല്യാധിഷ്ഠിത വിദ്യാഭ്യാസത്തിലൂടെ ഒരു പ്രബുദ്ധ കേരളം നമുക്ക് സൃഷ്ടിക്കാനാവുമെന്ന കാര്യത്തിലും യാതൊരു സംശയവുമില്ല. 'പാവുകൾക്ക് മാളമുണ്ട്, പറവകൾക്ക് ആകാശമുണ്ട്, മനുഷ്യപുത്രന് തലചായ്ക്കാൻ മണ്ണിലിടമില്ല' എന്ന ഗാനം നമുക്ക്

വരുന്ന അഞ്ചുവർഷത്തിനപ്പുറം മാറ്റി പാടേണ്ടിവരും. കാരണം ഭൂരഹിതരവും ഭവനരഹിതരും ലൈഫ് പദ്ധതിയിലൂടെ 5 വർഷങ്ങൾക്കപ്പുറം കേരളത്തിലുണ്ടാകുകയില്ല എന്ന യാഥാർത്ഥ്യം നാം ഉൾക്കൊണ്ടേ പറ്റൂ.

ആരോഗ്യകേരളം എന്ന സങ്കല്പം - രോഗാതുര കേരളം എന്ന ദാരുണാവസ്ഥയിലേയ്ക്ക് മാറിക്കൊണ്ടിരിക്കുമ്പോൾ ആരോഗ്യ സംരക്ഷണത്തിനുള്ള ജനങ്ങളുടെ അവകാശം സാധിക്കുന്നതിനാണ് ആരോഗ്യ മേഖലയിൽ സർക്കാർ ആർദ്രം മിഷൻ നടപ്പിലാക്കിയിരിക്കുന്നത്. ഇവ നടപ്പിലാക്കുക വഴി വികസന കാര്യത്തിൽ കേരളം മറ്റ് സംസ്ഥാനങ്ങൾക്ക് മാതൃകയാകുമെന്ന കാര്യത്തിൽ യാതൊരു സംശയവുമില്ല. എന്നാൽ ഇതിനെല്ലാം നേതൃത്വം കൊടുക്കുന്ന കേരളത്തിലെ മുഖ്യമന്ത്രിയുടെ മംഗലാപുരം യാത്രയെക്കുറിച്ച് ഇന്നലെയും ഇന്നുമായി, ഇന്നിവിടെ ശ്രീ. അൻവർ സാദത്ത് ഒരു വീരസ്വം പറയുന്നത് കേട്ടു. അത് യാഥാർത്ഥ്യമല്ലെന്ന് ഞാൻ തെളിയിച്ചുതരാം. ശ്രീ. സിദ്ധരാമയ്യയുടെ കഴിവുകൊണ്ടാണ് ശ്രീ. പിണറായി വിജയന് മംഗലാപുരത്ത് പോകാൻ സാധിച്ചെന്നാണ് ഇവിടെ പറഞ്ഞത്. എന്നാൽ ഇവർ ഒന്ന് മനസ്സിലാക്കണം.

ഇന്ത്യൻ ഫാസിസം മംഗലാപുരത്ത് ആയുധം വച്ച് കീഴടങ്ങിയത് മതേതരവാദികളുടെയും മതനിരപേക്ഷ രാഷ്ട്രീയത്തിന്റെയും വിജയവും ഫാസിസ്റ്റ് രാഷ്ട്രീയത്തിന്റെ വൻ പരാജയവുമാണ്. ചരിത്രം കമ്മ്യൂണിസ്റ്റുകാരന് പൂമെത്തയല്ല. ഓരോ കമ്മ്യൂണിസ്റ്റും പൂവിരിപ്പാതയും പുഷ്പവൃഷ്ടിയും മോഹിച്ചായിരുന്നില്ല കമ്മ്യൂണിസ്റ്റായതും. സഞ്ചാര സ്വാതന്ത്ര്യത്തിനായി ഐതിഹാസിക സത്യാഗ്രഹം നടന്ന വൈക്കത്തിന്റെ മണ്ണിൽ നിന്നാണ് ഞാൻ വരുന്നത്. സഞ്ചാര സ്വാതന്ത്ര്യം മനുഷ്യന് അവകാശമാക്കിയ മണ്ണിൽ നിന്നും. സഞ്ചാര സ്വാതന്ത്ര്യവും അഭിപ്രായ സ്വാതന്ത്ര്യവും ഭരണഘടന ഒരു പൗരന് നൽകുന്ന മൗലിക അവകാശങ്ങളാണ്. അത് ആരുടെയും ഔദാര്യമല്ല. ശ്രീ. സിദ്ധരാമയ്യരുടെ ഔദാര്യം കൊണ്ടല്ല ഭരണഘടന നൽകുന്ന അവകാശം കൊണ്ടാണ് ശ്രീ. പിണറായി വിജയൻ മംഗലാപുരത്ത് പോയത്. നമുക്കൽപ്പം പുറകോട്ട് ചിന്തിക്കാം. ഇന്ത്യയുടെ പ്രധാനമന്ത്രിയായിരുന്ന ഇന്ദിരാഗാന്ധി വെടിയേറ്റുവീണത് എസ്.പി.ജി. സുരക്ഷയ്ക്ക് നടുവിലാണ്. ജനക്കൂട്ടത്തിനിടയിലാണ് പ്രധാനമന്ത്രിയായിരുന്ന രാജീവ് ഗാന്ധി തീഗോളമായത്. മാളത്തിൽ നിന്നുമാണ് സദ്ദാം ഹുസൈനെ പിടികൂടിയത്.

ചാരമിഴിയെ പരാജയപ്പെടുത്തിയാണ് വേൾഡ് ട്രേഡ് സെന്റർ തകർന്നുവീണത്. ഇനിഞ്ഞിറങ്ങിയാൽ ആർക്കും ആരെയും കൊല്ലാനും എന്തിനെയും നശിപ്പിക്കാനും ആകുമെന്ന് ഇതിൽ നിന്നെല്ലാം നാം മനസ്സിലാക്കണം. പക്ഷേ കൊല്ലാനുള്ള കഴിവല്ല, മരിക്കാനുള്ള സന്നദ്ധതയാണ് ധീരത. പൻസാരെയും കൽബൂർഗിയും എണ്ണമറ്റ രക്തസാക്ഷികളും ആ ധീരത കൊണ്ടാണ് നട്ടെല്ലു നിവർത്തി കടന്നുപോയത്. നിങ്ങൾ ഒന്ന് മനസ്സിലാക്കുക. ഭീഷണിയിൽ ഭയനോടുന്നവരല്ല പോരാളികൾ. ലോകത്തിന് മാതൃകയായി കേരളം മാറിയതിനുപിന്നിൽ നവോത്ഥാന നായകരുടെ ചിന്തകൾക്കും പ്രവർത്തനങ്ങൾക്കും ഒപ്പം കേരളത്തിലെ കമ്മ്യൂണിസ്റ്റ് നേതാക്കൾ അനുഭവിച്ച ത്യാഗത്തിനും പങ്കുണ്ടെന്ന കാര്യം നിങ്ങൾ വിസ്മരിച്ചുകൂടാ. അത്തരം ത്യാഗങ്ങൾ അനുഭവിച്ച ധീരന്മാരിൽ ഒരാളാണ് ഇന്നത്തെ കേരളത്തിന്റെ മുഖ്യമന്ത്രി. അതുകൊണ്ട് ഞാൻ ഒന്നുകൂടി ആവർത്തിക്കുന്നു. ചരിത്രം കമ്മ്യൂണിസ്റ്റുകാരന് ഒരു പൂമെത്തയല്ല. ശ്രീ. പിണറായി വിജയനും പൂവിരിപ്പാതയും പുഷ്പവൃഷ്ടിയും മോഹിച്ചുകൊണ്ടായിരുന്നില്ല കമ്മ്യൂണിസ്റ്റായതും. ഇവിടത്തെ കോൺഗ്രസ്സുകാരും സംഘപരിവാർ ഫാസിസ്റ്റ് ശക്തികളും അത് ഓർത്താൽ നന്ന്.

മാംഗ്ലൂർ സംഭവം ആദ്യത്തേതോ അവസാനത്തേതോ അല്ല. സംഘ്വപരിവാർ അധികാരത്തിൽ വന്നതിനുശേഷം എതിർക്കുന്നവരെ കൊല്ലുകയും തടയുകയും ചെയ്യുന്നത് ഭരണത്തിന്റെ അഹങ്കാരത്തിലാണ്. ജനാധിപത്യത്തെ ഇവർ ഭയക്കുകയാണ്. അതിൽ അവർക്ക് വിശ്വാസവുമില്ല. ഇതിനെയാണ് അസഹിഷ്ണുതയുടെ രാഷ്ട്രീയമെന്ന് പറയുന്നത്. ഈ അസഹിഷ്ണുതയുടെ രാഷ്ട്രീയത്തെ ജനങ്ങൾ തിരിച്ചറിയണമെന്ന് മാത്രം പറഞ്ഞുകൊണ്ട് ഇവിടെ അവതരിപ്പിച്ച നന്ദിപ്രമേയത്തെ ഞാൻ പൂർണ്ണമായും പിന്തുണയ്ക്കുന്നു.

ശ്രീ. മോൻസ് ജോസഫ്: സർ, ബഹുമാനപ്പെട്ട ഗവർണ്ണറുടെ പ്രസംഗത്തിന് നന്ദി രേഖപ്പെടുത്തിക്കൊണ്ടുള്ള പ്രമേയത്തെ ഞാൻ എതിർക്കുന്നു.

ശ്രീമതി സി. കെ. ആശ പഠഞ്ഞവസാനിപ്പിച്ച വികാരത്തോടും മുഖ്യമന്ത്രി ശ്രീ. പിണറായി വിജയൻ രാഷ്ട്രീയ രംഗത്തും ഇന്ത്യൻ മതേതരത്വം നിലനിർത്താൻവേണ്ടി സ്വീകരിക്കുന്ന ധീരമായ നിലപാടിനോടും അഭിപ്രായ വ്യത്യാസമില്ല. ആ ശക്തമായ നിലപാടിനെ ഞങ്ങളൊക്കെ



അനുകൂലിക്കുകയാണ്. ഇന്ദിരാ ഗാന്ധിയുടെയും രാജീവ് ഗാന്ധിയുടെയുമൊക്കെ കാര്യങ്ങൾ ഇവിടെ പരാമർശിക്കുകയുണ്ടായി. അവരൊക്കെ ഈ രാജ്യത്തിനുവേണ്ടി വീരമൃത്യു വരിച്ചത് രാജ്യം ഉയർത്തിപ്പിടിക്കുന്ന നിലപാടുകൾ സംരക്ഷിക്കാൻവേണ്ടിയാണ്. അതും നമുക്ക് അഭിമാനം പകരുന്ന കാര്യങ്ങളാണ്. അത് വേദനയോടെയാണ് ഉൾക്കൊള്ളുന്നതെങ്കിലും രാജ്യത്തിനുവേണ്ടിയുള്ള ജീവാർപ്പണമായിരുന്നു. മഹാത്മജിയുടെ പാതയിലൂടെ രാജ്യം മുന്നോട്ടുപോകുന്ന പശ്ചാത്തലം ഓർക്കണം. പക്ഷെ ഇവിടെ എതിർക്കുന്നതെന്തിനെയാണ്; കഴിഞ്ഞ 115 വർഷത്തെ ചരിത്രത്തിൽ മുഖ്യമന്ത്രിമാർ വിധത്തിലുള്ള രൂക്ഷമായ വരൾച്ച നമ്മുടെ സംസ്ഥാനം അഭിമുഖീകരിക്കുന്നതായി ബഹുമാനപ്പെട്ട ഗവർണ്ണർ അവതരിപ്പിച്ച നയപ്രഖ്യാപനത്തിൽ പറഞ്ഞിരിക്കുകയാണ്. ബഹുമാന്യനായ റവന്യൂ വകുപ്പുമന്ത്രി ഇപ്പോൾ അവതരിപ്പിച്ച സ്റ്റേറ്റുമെന്റും അതാണ് സൂചിപ്പിക്കുന്നത്. പ്രശ്നത്തിന്റെ ഗൗരവം ഗവൺമെന്റ് ഉൾക്കൊള്ളുന്നുവെന്നുള്ളത് സ്വാഗതാർഹമാണ്. പക്ഷെ ഇതിനൊരു പരിഹാരമില്ലായെന്നതാണ് ഞങ്ങൾ ചൂണ്ടിക്കാണിക്കുന്നത്. കേരളാ കോൺഗ്രസ് പാർട്ടിയിൽ സ്വതന്ത്രമായി നിഷ്പക്ഷമായി നിൽക്കുമ്പോൾ സത്യസന്ധമായ വിലയിരുത്തലിന് ഒരു

ബുദ്ധിമുട്ടുമില്ല. ശ്രീ. തിരുവഞ്ചൂർ രാധാകൃഷ്ണൻ ചൂണ്ടിക്കാണിക്കാൻ ശ്രമിച്ച ഒരു പ്രശ്നം, അതിരൂക്ഷമായ ഈ പ്രശ്നത്തിന്റെ നടുവിൽ 22 ലക്ഷം രൂപ മാത്രമേ സർക്കാർ അനുവദിച്ചിട്ടുള്ളൂവെന്നത് പരിശോധിക്കണം. ഞാൻ അതിനെ അനാവശ്യമായി കുറുപ്പെടുത്താൻ ആഗ്രഹിക്കുന്നില്ല. കിയോസ്കുകളിലൂടെ വെള്ളം നൽകാമെന്നാണ് ഇപ്പോൾ പറയുന്നത്. വരൾച്ച ഇത്രയും രൂക്ഷമല്ലാത്ത സമയത്ത് വാഹനങ്ങളിൽ വെള്ളം നൽകുകയാണ് ചെയ്തത്. ഇവിടെ ഒരു വാഹനത്തിൽപ്പോലും വെള്ളം എത്തിക്കാനുള്ള നടപടിയിലേക്ക് വന്നിട്ടില്ല. ഒരു സ്വപ്നഭൂമിയിൽ നിൽക്കുന്നതുപോലെ 'കിയോസ്കുകൾ' എന്ന് പറയുകയാണ്. കുടിവെള്ളം എവിടെനിന്ന് ലഭിക്കും? ഈ ഗുരുതരാവസ്ഥ കണക്കിലെടുത്ത് എന്റെ നിയോജകമണ്ഡലമായ കടുത്തുരുത്തിയിൽ യോഗം വിളിച്ചപ്പോൾ കിയോസ്ക് വച്ചാൽ കാര്യം നടക്കുകയില്ലെന്നാണ് പഞ്ചായത്ത് പ്രസിഡന്റുമാരും ജനപ്രതിനിധികളും പറയുന്നത്. വാഹനങ്ങളിൽ വെള്ളം എത്തിക്കാനുള്ള നടപടി ഗവൺമെന്റ് ഒട്ടും വൈകാതെ സ്വീകരിക്കണം. നാല് വാഹനങ്ങളിൽ വെള്ളമെത്തിക്കാമെന്നാണ് മുനിസിപ്പാലിറ്റികൾ/പഞ്ചായത്തുകൾ പറയുന്നത്. ഒരു വാർഡിൽ ഒരു വാഹനത്തിൽ വെള്ളമെത്തിക്കാൻ സാധിക്കുമോ? സമയം വൈകിയിരിക്കുകയാണ്. ഗവൺമെന്റ് കാര്യമായി ഈ പ്രശ്നത്തിൽ

ഇടപെടണമെന്നുള്ളത് ശ്രദ്ധയിൽപ്പെടുത്തുകയാണ്. കുടിവെള്ളം

കൊടുക്കുന്നതുമായി ബന്ധപ്പെട്ട മറ്റൊരു മേഖലയാണ് കേരള വാട്ടർ

അതോറിറ്റി. അവിടത്തെ അവസ്ഥയെന്താണ്? കരാറുകാർ മുഴുവൻ സമരം

ചെയ്തുകൊണ്ടിരിക്കുകയാണ്. എല്ലാ പദ്ധതികളും നിർത്തിവെച്ചിരിക്കുകയാണ്.

ഈ സമയത്ത് പ്രശ്നം പരിഹരിക്കപ്പെടേണ്ട? പരിഹരിക്കപ്പെടണമെന്ന

ആഗ്രഹത്തോടെ ഞാൻ ഒരു പ്രധാനപ്പെട്ട കാര്യം ചൂണ്ടിക്കാണിക്കാൻ

ആഗ്രഹിക്കുന്നു. ശ്രീ. ഉമ്മൻ ചാണ്ടി മുഖ്യമന്ത്രിയും ശ്രീ. കെ. എം. മാണി

ധനകാര്യ വകുപ്പുമന്ത്രിയുമായിരിക്കുന്ന സമയത്ത് ബിൽ ഡിസ്കൂണ്ടിംഗ്

സിസ്റ്റത്തെ സംബന്ധിച്ച ഒരു പ്രൊപ്പോസൽ വന്നു. കേരളത്തിലെ രണ്ട്

വകുപ്പുകളായ പൊതുമരാമത്ത് വകുപ്പും ജലവിഭവ വകുപ്പുമാണ് അത്

നടപ്പിലാക്കിയത്. എന്നാൽ വാട്ടർ അതോറിറ്റിയിൽ അത് നടപ്പാക്കിയിട്ടില്ല.

ഇപ്പോൾ ഗവൺമെന്റിന് മുഴുവൻ പൈസയും നേരിട്ടുകൊടുക്കാൻ കഴിയില്ല.

സാമ്പത്തിക പ്രതിസന്ധിയുണ്ടെന്ന് നമുക്കെല്ലാവർക്കുമറിയാം.

അതിനിടയിലെ ഒരു നല്ല സിസ്റ്റമാണ് ബിൽ ഡിസ്കൂണ്ടിംഗ് സിസ്റ്റം. വാട്ടർ

അതോറിറ്റി ഇത് നടപ്പാക്കാത്തതുകൊണ്ട് കരാറുകാർക്ക് പൈസ ലഭിക്കുന്നില്ല.

ഈ കാര്യങ്ങളൊക്കെ നമുക്ക് എങ്ങനെ യഥാസമയം നടത്താൻ കഴിയും? ഈ

വരൾച്ചയുടെ സമയത്ത് ഇത്തരം പ്രശ്നങ്ങൾ ഗവൺമെന്റ് പ്രത്യേകമായി പരിശോധിക്കണം. അതിനുശേഷം പരിഹാര നടപടികളിലേക്ക് വരണം.

അതുപോലെതന്നെ കേരളത്തിലെ ഏറ്റവും ആശങ്കാജനകമായ ഒരു സാഹചര്യം മലയോര മേഖലയിൽ സംജാതമായിരിക്കുകയാണ്. കസ്തുരിരംഗൻ റിപ്പോർട്ടുമായി ബന്ധപ്പെടുവന്ന പ്രധാനപ്പെട്ട സാഹചര്യങ്ങൾ അങ്ങേയ്ക്ക് അറിയാവുന്നതാണ്. ശ്രീ. കെ. സി. ജോസഫ് ഈ പ്രശ്നങ്ങൾ ഇവിടെ ഉന്നയിക്കുകയുണ്ടായി. കസ്തുരിരംഗൻ റിപ്പോർട്ടിൽ കർഷകർക്ക് അനുകൂലമായ അന്തിമ വിജ്ഞാപനത്തിന്റെ നിശ്ചിത സമയപരിധി മാർച്ച് 4 ആണ്. മാർച്ച് 4 ആകാൻ ഏതാനും ദിവസങ്ങൾ മാത്രമേയുള്ളൂ. മാർച്ച് 4-നുമുമ്പ് പുതുക്കിയ ഉത്തരവ് പുറപ്പെടുവിച്ചില്ലെങ്കിൽ കേരളത്തിന്റെ മലയോരമേഖല വലിയ പ്രതിസന്ധിയിലേക്ക് നീങ്ങും. കേരളാ ഗവൺമെന്റ് ഉണരണ്ടേ; കേരളാ ഗവൺമെന്റ് ഇടപെടണ്ടേ? ഇതാണ് ചോദ്യം. കേരളാ കോൺഗ്രസ് ജനറൽ സെക്രട്ടറികൂടിയായ ശ്രീ. റോഷി അഗസ്റ്റിൻ എം.എൽ.എ.യുടെ നേതൃത്വത്തിൽ ഇടുക്കിയിലെ ജനത ഈ പ്രശ്നവുമായി ബന്ധപ്പെട്ട് പദയാത്രയായി തിരുവനന്തപുരത്തേക്ക് വരുന്നതുകൊണ്ടാണ് അദ്ദേഹം ഇപ്പോൾ സഭയിലില്ലാത്തത്. മാർച്ച് 3-ന് തിരുവനന്തപുരത്ത് ജാഥ സമാപിക്കുന്നു.

മാർച്ച് 4 ക്രൂഷ്യൽ ഡേറ്റാണ്. നമ്മുടെ നിയമസഭയിൽ ഭരണപക്ഷവും പ്രതിപക്ഷവും ഒന്നിച്ച് ഇക്കാര്യത്തിൽ പ്രമേയം പാസ്സാക്കിയതാണ്. നമ്മൾ ഒറ്റക്കെട്ടായി നിൽക്കേണ്ട കാര്യമാണിത്. പരിഹാരമുണ്ടായില്ലെങ്കിൽ അതീവ ഗുരുതരമായ സാഹചര്യമാണ് സംജാതമാകാൻ പോകുന്നത്. പരിസ്ഥിതിലോല മേഖലയുമായി ബന്ധപ്പെട്ടവന ഉമ്മൻ വി. ഉമ്മൻ സമിതിയുടെ നിർദ്ദേശങ്ങളായ ജനവാസ കേന്ദ്രങ്ങളെ ഒഴിവാക്കുക, കൃഷിയിടങ്ങളെ ഒഴിവാക്കുക, തോട്ടം മേഖലയെ ഒഴിവാക്കുക തുടങ്ങിയവയുടെ അടിസ്ഥാനത്തിൽ പുതുക്കിയ ഉത്തരവ് പുറപ്പെടുവിക്കാൻ കഴിയുന്ന വിധത്തിലുള്ള ഇടപെടൽ സംസ്ഥാന ഗവൺമെന്റ് നടത്തണമെന്ന് സൂചിപ്പിക്കുകയാണ്.

ബഹുമാനപ്പെട്ട ഗവർണ്ണറുടെ പ്രസംഗത്തിൽ പറയുന്നുണ്ട്, കേരളത്തിലെ പൊതുമേഖല സംരക്ഷിക്കുമെന്ന്. ലാഭത്തിൽ പ്രവർത്തിക്കുന്ന കേരളത്തിലെ പൊതുമേഖലാ സ്ഥാപനങ്ങൾ വിറ്റഴിയ്ക്കാൻ കേന്ദ്ര സർക്കാർ പുതിയ നിയമം കൊണ്ടുവരികയാണ്. നമ്മുടെ സംസ്ഥാനത്തിന്റെ അവസ്ഥയെന്താണ്; എറണാകുളത്തും കൊച്ചിയിലുമുള്ള കേരളത്തിലെ പ്രധാനപ്പെട്ട സ്ഥാപനങ്ങൾ വിൽക്കാനുള്ള നടപടിക്കെതിരെ നമ്മൾ യോജിച്ച് ചർച്ച ചെയ്തു പ്രമേയം

പാസ്സാക്കി. ഇന്ന് ഇന്ത്യയിൽ ഏറ്റവും ലാഭകരമായി പ്രവർത്തിക്കുന്ന, കേരളത്തിൽ ലാഭകരമായി പ്രവർത്തിക്കുന്ന വെള്ളൂർ എച്ച്.എൻ.എൽ. വിൽക്കാനുള്ള തീരുമാനം കേന്ദ്ര ഗവൺമെന്റ് എടുത്തിരിക്കുകയാണ്. 700 ഏക്കർ സ്ഥലമാണ് വെള്ളൂർ എച്ച്.എൻ.എൽ.ന് ഗവൺമെന്റ് പ്രോപ്പർട്ടിയായുള്ളത്. ഇതൊരു സ്വകാര്യ കമ്പനിക്കോ സ്വകാര്യ മുതലാളിക്കോ കൊടുക്കുകയെന്നുപറഞ്ഞാൽ കേരളത്തിന് അംഗീകരിക്കാൻ കഴിയുമോ; ഇത് കേരളത്തിന്റെ ഭൂമിയാണ്, അത് സംരക്ഷിക്കപ്പെടണം. ഇത്തരം പ്രശ്നങ്ങളെ അഭിമുഖീകരിക്കാൻ ഗവൺമെന്റിന് കഴിയണം. സംസ്ഥാന ഗവൺമെന്റ് ഇക്കാര്യത്തിൽ മുഖ്യമന്ത്രിയുടെയും പ്രതിപക്ഷ നേതാവിന്റെയും നേതൃത്വത്തിൽ ഡൽഹിയിൽപ്പോയി പ്രധാനമന്ത്രിയെ കണ്ട് ഈ നടപടിയിൽനിന്നും ഒഴിവാക്കാൻ വേണ്ട ഇടപെടൽ നടത്തേണ്ട സമയം കഴിഞ്ഞു. നമ്മുടെ നിവേദനങ്ങൾകൊണ്ടുമാത്രം കാര്യമില്ല. കേരളത്തിന്റെ ഓൾ പാർട്ടി ഡെലിഗേഷൻ ഈ വിഷയവുമായി ബന്ധപ്പെട്ട് കേന്ദ്രത്തിൽ പോകണം. കേരളത്തിന്റെ പൊതുമേഖല സംരക്ഷിക്കപ്പെടാനുള്ള നിലപാടുകൾ ആത്മാർത്ഥതയോടെ എടുക്കാൻ കഴിയുന്ന സാഹചര്യമുണ്ടാകണം.

മി. ചെയർമാൻ : യെസ്..... യെസ്..... പ്ലീസ് കൺക്ലൂഡ്..

ശ്രീ. മോൻസ് ജോസഫ്: സർ, ഞാൻ ചുരുക്കുകയാണ്. കഴിഞ്ഞ

സർക്കാരിന്റെ കാലത്ത് ശ്രീ. കെ. എം. മാണി ബഡ്ജറ്റിലൂടെ കർഷക പെൻഷൻ കൊണ്ടുവന്നു. എന്നാൽ 13 മാസമായി അത് നൽകിയിട്ടില്ല. അത് ഗവൺമെന്റ് പരിശോധിക്കേണ്ട; എല്ലാ പെൻഷനും കൊടുത്തുവെന്ന് പറയുന്നത് നല്ല കാര്യമാണ്. കർഷക പെൻഷൻ 13 മാസമായി ലഭിച്ചിട്ടില്ല. ആ വിഷയം പരിഗണിക്കപ്പെടണം. അതുപോലെ, നെല്ല് സംഭരിച്ചതിന്റെ പൈസ നൽകിയിട്ടില്ല. അതും നാൽക്കാൻ കഴിയണം. സാമ്പത്തിക പ്രശ്നങ്ങളുണ്ടെന്നത് അംഗീകരിക്കുന്നു. എങ്കിലും ഇത്തരത്തിലുള്ള പ്രശ്നങ്ങൾകൂടി പരിഹരിച്ചുപോകുകയെന്നുള്ളത് കേരളത്തെ സംബന്ധിച്ചിടത്തോളം പ്രധാനപ്പെട്ടതാണ്. ഇന്ന് സഭ ചർച്ച ചെയ്ത വിലക്കയറ്റത്തിന്റെ കാര്യത്തിൽ, പൊതു മാർക്കറ്റിൽ രക്ഷയില്ലാതെ ജനങ്ങൾ പ്രയാസപ്പെടുമ്പോൾ അതിൽ ഫലപ്രദമായ ഇടപെടൽ നടത്താൻകൂടി ഈ ചർച്ചയുടെ ഭാഗമായി ഗവൺമെന്റിന് കഴിയട്ടെ, ഇത്തരത്തിലുള്ള ജനകീയ പ്രശ്നങ്ങൾ വളരെ രൂക്ഷമായി നിൽക്കുന്ന സാഹചര്യത്തിൽ ഗവർണർ അവതരിപ്പിച്ച നയപ്രഖ്യാപനത്തെയും അതിനെ തുടർന്ന് അവതരിപ്പിച്ച നന്ദിപ്രമേയത്തെയും അനുകൂലിക്കാൻ കഴിയില്ല. ഈ പ്രശ്നങ്ങൾ പരിഹരിക്കാൻ കഴിയുന്ന

നിലയിലേയ്ക്ക് ഗവൺമെന്റ് ഉണരട്ടെ, അതിന് കഴിയുന്ന സാഹചര്യമുണ്ടാകണമെന്ന് ജനങ്ങൾ ആഗ്രഹിക്കുന്നു, ജനങ്ങളുടെ വേദന ഗവൺമെന്റ് തിരിച്ചറിയണമെന്നുകൂടി അഭ്യർത്ഥിച്ചുകൊണ്ട് ഞാൻ ഈ നന്ദിപ്രമേയത്തെ എതിർക്കുന്നു.

ശ്രീ. കെ. കൃഷ്ണൻകുട്ടി: സർ, ഈ നന്ദിപ്രമേയത്തെ ഞാൻ അനുകൂലിക്കുകയാണ്.

ഇവിടെ രാവിലെ അവതരിപ്പിച്ച അടിയന്തരപ്രമേയം വിലക്കയറ്റത്തെക്കുറിച്ചും അരി വിലയെക്കുറിച്ചുമായിരുന്നു. അരി വില വർദ്ധിച്ചത് എന്തുകൊണ്ടാണ്; അത് ഭരണപക്ഷവും പ്രതിപക്ഷവും ആലോചിക്കേണ്ടതല്ലേ? ഇപ്രാവശ്യത്തെ കേന്ദ്ര ഗവൺമെന്റിന്റെ കണക്കുപ്രകാരം 1,50,000 ഹെക്ടർ നെൽകൃഷിയാണ് ഇല്ലാതായത്. ഇതെങ്ങനെ ഇല്ലാതായി? നമ്മൾ ഉപഭോക്താവിനെക്കുറിച്ച് നല്ലതുപോലെ സംസാരിച്ചു. അതുണ്ടാക്കുന്ന കൃഷിക്കാരനെക്കുറിച്ച് കേന്ദ്ര ഗവൺമെന്റ് ആലോചിക്കുന്നില്ല, അത് ആലോചിക്കേണ്ടതല്ലേ? അവരുടെ കണക്കുപ്രകാരം ഒരു കൃഷിക്കാരന് ഒരു വർഷത്തെ വരുമാനം 20,000/- രൂപയാണ്. അപ്പോൾ



മാസ വരുമാനം എത്രയാണ്; അതുകൊണ്ട് ഒരു കുടുംബം കഴിയുമോ; സുപ്രീംകോടതി നിർദ്ദേശപ്രകാരം മിനിമം വേജസ് കണക്കാക്കിയപ്പോൾ, അവരുടെ ആരോഗ്യവും മറ്റെല്ലാംകൂടി കണക്കാക്കിയപ്പോൾ 18,000/- രൂപയെങ്കിലും വേണമെന്നാണ്. ഒരു കർഷക കുടുംബത്തിന് 2,000/- രൂപ വരുമാനത്തിൽ എങ്ങനെയാണ് പിടിച്ചുനിൽക്കാൻ കഴിയുക. കൃഷി ഉപേക്ഷിച്ചുകൊണ്ടിരിക്കുകയാണ്. നീതി ആയോഗിന്റെ ഒരു പരാമർശം കണ്ടു. 58 ശതമാനം ആളുകളാണ് കാർഷിക മേഖലയിൽ നിൽക്കുന്നത്. അത് 38 ശതമാനമായി ചുരുക്കി ബാക്കിയുള്ളവർ കൃഷി വിട്ടുപോകണമെന്നാണ് നീതി ആയോഗിന്റെ പുതിയ നിർദ്ദേശം. അവർ എവിടെയ്ക്ക് പോകും; കോർപ്പറേറ്റ് മേഖലയിലേയ്ക്ക് പോകാമെന്നാണ്. നാലാമത്തെ വ്യവസായ വിപ്ലവത്തിൽ വേൾഡ് എക്കണോമിക് ഫോറം സമർപ്പിച്ച കണക്ക് നോക്കുമ്പോൾ 51 ലക്ഷം ആളുകളുടെ തൊഴിൽ ഇപ്പോൾ നഷ്ടപ്പെടുമെന്നാണ് പറയുന്നത്. അതെങ്ങനെയാക്കെയാണ് നഷ്ടപ്പെടുന്നത് - ആർട്ടിഫിഷ്യൽ ഇന്റലിജൻസ് - മെഷീൻ, റോബോർട്ടിക്സ്, 3D പ്രിന്റിംഗ് മുതലായവയിലൂടെ. 3D പ്രിന്റിംഗ് വരുന്നതോടുകൂടി ആയിരക്കണക്കാനുകളുടെ തൊഴിൽ നഷ്ടപ്പെടുകയാണ്. ഒരു മെഷീൻ ഒരു സാധനം സ്ക്വാൻ ചെയ്താൽ അത് മുഴുവനായി വരുന്ന സ്ഥിതിയാണ്

3D പ്രിന്റിംഗ്. അതിന്റെ ടെക്നോളജി വന്നുകഴിഞ്ഞു. റോബോർട്ടിക് എൻഫീൽഡിൽ വന്നുകഴിഞ്ഞു. 40 പെയിന്റർമാരുടെ പണിയാണ് ഒരു മെഷീൻ ചെയ്യുന്നത്. എത്ര ആളുകളുടെ തൊഴിലാണ് അപ്പോൾ നഷ്ടപ്പെടാൻ പോകുന്നത്? അതിന് കേന്ദ്ര ബഡ്ജറ്റിൽ ഇപ്പോൾ വളരെയധികം ആനുകൂല്യം കൊടുത്തു. ഇതുമൂലം ഏറ്റവും കൂടുതൽ തൊഴിൽ നഷ്ടപ്പെടാൻ പോകുന്നത് ഓഫീസ് മേഖലയുമായി ബന്ധപ്പെട്ട് പണിയെടുക്കുന്നവർക്കാണ്. അഭ്യസ്തവിദ്യരായവരുടെ മൂന്നിൽ രണ്ട് തൊഴിലവസരങ്ങളും നഷ്ടപ്പെടാൻ പോകുകയാണ്. ഇത് എങ്ങനെ പരിഹരിക്കാൻ കഴിയും? അമേരിക്കയിൽ ഡൊണാൾഡ് ട്രമ്പ് പ്രസിഡന്റായി അധികാരമേറ്റെടുത്തതിനുശേഷം ഒറ്റ ജോലിപോലും മറ്റ് രാജ്യക്കാർക്ക് നൽകില്ലെന്നാണ് പറയുന്നത്. അപ്പോൾ ടെക്നോപാർക്ക് പോലുള്ള സ്ഥാപനങ്ങൾക്ക് എങ്ങനെ പിടിച്ചുനിൽക്കാൻ കഴിയും? ഇത്രയധികം ഇൻഫ്രാസ്ട്രക്ചർ സൗകര്യങ്ങളൊരുക്കിയെടുത്ത ഈ സ്ഥാപനത്തിലെ ജീവനക്കാർക്ക് ഇനി ഒരു ജോലിയും ലഭിക്കില്ലെന്നാണ് പറയുന്നത്. ഇവിടെയുള്ള ജോലിയുടെ നല്ലൊരു ഭാഗവും അമേരിക്കയിൽ നിന്നാണ് ലഭിക്കുന്നത്. ആ ജോലികൾ ഇനിമുതൽ യൂറോപ്യൻ രാജ്യങ്ങളിലേയ്ക്ക് പോയാൽ നമ്മുടെ ആളുകൾ ഈ മേഖലയിൽ എങ്ങനെ

പിടിച്ചുനിൽക്കും? ഇത് നമ്മുടെ അഭ്യസ്തവിദ്യരായ ചെറുപ്പക്കാരെയാണ് ബാധിക്കുന്നത്. ഇത് വരാൻ പോകുന്ന വലിയൊരപകടമാണ്. അടുത്തതായി ഭരണപക്ഷവും പ്രതിപക്ഷവും ചർച്ച ചെയ്യേണ്ട മറ്റൊരു മേഖലയാണ് സഹകരണ മേഖല. സഹകരണ മേഖല മുഴുവൻ നാശത്തിന്റെ വക്കിലാണ്. പ്രൈമറി സഹകരണ സംഘങ്ങൾ ഏകദേശം എൺപതിനായിരം കോടിയോളം രൂപയുടെ ഇടപാടാണ് നടത്തുന്നത്. എല്ലാംകൂടി ഏകദേശം ഒരു ലക്ഷം കോടി രൂപയുടെ ഇടപാട് വരും. രണ്ടുമൂന്നു ദിവസം മുമ്പ് വരെയുള്ള റിപ്പോർട്ടനുസരിച്ച് മൂന്ന് ലക്ഷം രൂപ വരെ മാത്രമേ സഹകരണ സംഘങ്ങളിൽനിന്നും പിൻവലിക്കാൻ കഴിയുകയുള്ളൂവെന്നാണ്. കൂടുതലുള്ള ഇടപാടുകളെല്ലാം ചെക്ക് മുഖാന്തരമേ നടത്താൻ പാടുള്ളൂവെന്ന് പറയുമ്പോൾ സഹകരണ ബാങ്കുകൾക്ക് അതിന് കഴിയില്ല. രണ്ട് ദിവസം മുമ്പ് ഞാൻ അയ്യായിരം നാളികേരം വിറ്റപ്പോൾ അവർ വില പണമായി നൽകാതെ നാഷണലൈസ്ഡ് ബാങ്കിലേയ്ക്ക് ചെക്ക് തരികയാണ് ചെയ്തത്. ആ പണം പ്രൈമറി സഹകരണ സംഘങ്ങൾക്ക് നഷ്ടമായി. നമുക്കൊരു സാധനം വാങ്ങണമെങ്കിൽ നമ്മൾ പ്രൈമറി സഹകരണ ബാങ്കിന്റെ ചെക്ക് നൽകിയത് മാറില്ല. അപ്പോൾ സ്വാഭാവികമായും ആളുകൾക്ക് നാഷണലൈസിഡ്

ബാങ്കുകളേയോ മറ്റ് ഷെഡ്യൂൾഡ് ബാങ്കുകളേയോ ആശ്രയിക്കേണ്ടി വരും. അങ്ങനെ അവരുടെ നിക്ഷേപങ്ങൾ നാഷണലൈസ്ഡ് ബാങ്കിലേയ്ക്ക് പോകുന്ന അവസ്ഥയാണുള്ളത്. സഹകരണ ബാങ്കുകളിൽ എത്തിച്ചേരാനുള്ള ഏകദേശം ഒരു ലക്ഷത്തോളം കോടി രൂപ വിനിയോഗിക്കുന്നത് മറ്റ് ബാങ്കുകളാണ്. ഇതിനെ ഭരണ പ്രതിപക്ഷഭേദമന്യേ ഒരുമിച്ച് എതിർക്കേണ്ടതല്ലേ? സഹകരണ സംഘങ്ങളുടെ തകർച്ചയെ എങ്ങനെ തരണം ചെയ്യാൻ സാധിക്കും? ഇവിടുത്തെ സാധാരണക്കാരായ ആളുകൾക്ക് ഒരു വിവാഹം നടന്നാലോ ഒരു മരണം സംഭവിച്ചാലോ വിനിയോഗിക്കാനുള്ള പണം ഈ സംഘങ്ങൾ വഴിയാണ് ലഭിച്ചുകൊണ്ടിരുന്നത്. അതിനെ കേന്ദ്ര ഗവൺമെന്റ് ഇല്ലാതാക്കാൻ ശ്രമിക്കുകയാണ്. ഇതിനെ നമുക്കെല്ലാംകൂടി യോജിച്ച് നേരിടുന്നതിനുള്ള ഒരു സംവിധാനമുണ്ടാകണ്ടേ?

അടുത്തതായി കാർഷികമേഖലയുടെ കാര്യം പറയാം. ആ മേഖലയ്ക്ക് പിടിച്ച് നിൽക്കാൻ കഴിയുന്നില്ല. ഞങ്ങളുടെ നാട്ടിൽ വരൾച്ച ബാധിച്ചതിന്റെ ഫലമായി കൃഷിനാശം സംഭവിച്ചു. അത് പോട്ടെ, അവിടെ ജില്ലാ ഭരണകൂടത്തിന്റെ മുന്നറിയിപ്പിന്റെ അടിസ്ഥാനത്തിൽ പതിനയ്യായിരം ഹെക്ടർ സ്ഥലത്ത് കൃഷി ചെയ്തില്ല. കൃഷി ചെയ്യാൻ കഴിയാത്ത കർഷകർക്ക് എങ്ങനെ

പിടിച്ചുനിൽക്കാൻ സാധിക്കും? ഒക്ടോബർ മാസംവരെ അവർക്ക് ഒരു  
 വരുമാനവുമില്ല. ഒരു മാസം അവർക്ക് കഴിയണമെങ്കിൽ പത്തുപതിനെണ്ണായിരം  
 രൂപ വേണം. ആ കുടുംബം എങ്ങനെ കഴിയും? ഒക്ടോബർ മാസത്തിൽ  
 വരുമാനമുണ്ടാകണമെങ്കിൽ മെയ്-ജൂൺ മാസത്തിൽ കൃഷിയിറക്കണം.  
 അതിനുള്ള പണം കർഷകന് എവിടെനിന്നും ലഭിക്കും? കേന്ദ്ര ഗവൺമെന്റിന്റെ  
 ഇപ്രാവശ്യത്തെ ബഡ്ജറ്റിലെങ്കിലും ആ തുക എഴുതിത്തള്ളുമെന്നാണ്  
 വിചാരിച്ചത്. പക്ഷേ അവർ അത് ചെയ്തില്ല. അതുകൊണ്ട്  
 കടമെഴുതിത്തള്ളണമെന്ന് നമ്മൾ ശക്തമായി കേന്ദ്ര ഗവൺമെന്റിനോട്  
 ആവശ്യപ്പെടണം. ഇല്ലെങ്കിൽ കാർഷിക മേഖലയ്ക്ക് പിടിച്ചു നിൽക്കാൻ  
 കഴിയില്ല. അതുപോലെ കർഷകത്തൊഴിലാളികളുടെ കാര്യമെടുക്കാം. അവർക്ക്  
 അൻപത്-അറുപത് ദിവസമാണ് തൊഴിലുറപ്പ് പദ്ധതിപ്രകാരം പണി കിട്ടുന്നത്.  
 മൂപ്പത്തിയഞ്ച് വയസ്സ് കഴിഞ്ഞ കർഷകത്തൊഴിലാളികൾക്ക് വേറൊരു  
 തൊഴിലും ചെയ്യാനറിയില്ല. കൃഷിക്കാരന്റെയും അവസ്ഥ അതുതന്നെയാണ്.  
 അവർക്ക് ജീവിക്കാൻ വേറെ നിവൃത്തിയില്ല. എന്റെ നാട്ടിൽനിന്നും  
 എന്തെങ്കിലും തൊഴിൽ കിട്ടുമെന്ന് പറഞ്ഞ് തൊഴിലാളികൾ കൂട്ടത്തോടെയാണ്  
 തമിഴ്നാട്ടിലേയ്ക്ക് പോകുന്നത്. അത്രയ്ക്ക് ഭയാനകമാണ് അവരുടെ അവസ്ഥ.

അതുകൊണ്ട് അവർക്ക് സൗജന്യ റേഷനെങ്കിലും അനുവദിക്കുന്നതിന് നടപടിയുണ്ടാവണം. കൃഷിക്കാർക്ക് എങ്ങനെയാണ് കൃഷിയിറക്കാൻ സാധിക്കുന്നത്? മെയ് അവസാനവും ജൂൺ ആദ്യവാരവുമാണ് കൃഷിയിറക്കേണ്ടത്. സാമ്പത്തികമില്ലാത്തതിനാൽ അവർക്ക് അതിന് കഴിയുന്നില്ല. നെൽകൃഷി മേഖലയിൽ ആർക്കും പിടിച്ച് നിൽക്കാൻ സാധിക്കില്ല. അതിനാൽ കേന്ദ്ര ഗവൺമെന്റുമായി ബന്ധപ്പെട്ട് അവർക്ക് സാമ്പത്തിക സഹായമെത്തിക്കുന്നതിനുള്ള നടപടി സ്വീകരിക്കണം. കേന്ദ്ര സർക്കാരിൽ സമ്മർദ്ദം ചെലുത്തി പണ്ട് കടമെഴുതിത്തള്ളിയതുപോലുള്ള നടപടി സ്വീകരിച്ചില്ലെങ്കിൽ അവർക്ക് പിടിച്ച് നിൽക്കാൻ സാധിക്കില്ല. ഇവിടെ വിലക്കയറ്റത്തെപ്പറ്റി സംസാരിച്ചു എങ്ങനെയാണ് വിലക്കയറ്റമുണ്ടാകുന്നത്? പച്ചക്കറി കൃഷിയുടെ കാര്യമെടുക്കാം പഞ്ചാബിലും ഇവിടെയും തക്കാളി റോഡിലിറക്കി ഇട്ടിരിക്കുന്നു. എന്റെ സ്ഥലമായ വേലംതാവളത്തുപോലും തക്കാളി റോഡിൽ കൂട്ടിയിട്ടിരിക്കുകയായിരുന്നു. നമ്മുടെ കൃഷി വകുപ്പുമന്ത്രി സഹായിച്ചതുകൊണ്ടാണ് അവിടെ സംഭരണം നടത്താൻ കഴിഞ്ഞത്. അല്ലെങ്കിൽ അതും നശിക്കുമായിരുന്നു. അതുകൊണ്ട് അവർ പച്ചക്കറി കൃഷി ഉപേക്ഷിച്ചു. ഉപേക്ഷിച്ചുകഴിഞ്ഞപ്പോൾ അതിന് നല്ല ഡിമാന്റായി.

അതുകൊണ്ട് അവർക്ക് വിഷമം വരുമ്പോൾ, വാങ്ങുന്നവരെ സഹായിക്കുന്നതുപോലെ കൃഷിചെയ്യുന്നവരുടെ പ്രശ്നമെന്താണെന്നുകൂടി മനസ്സിലാക്കി അത് പരിഹരിക്കുന്നതിന് കേന്ദ്ര ഗവൺമെന്റിൽ സമ്മർദ്ദം ചെലുത്തുന്നതിനുള്ള നടപടി സംസ്ഥാന ഗവൺമെന്റ് സ്വീകരിക്കണമെന്ന് അഭ്യർത്ഥിച്ചുകൊണ്ട് നന്ദിപ്രമേയത്തെ ഞാൻ അനുകൂലിക്കുന്നു.

ശ്രീ. എ. എൻ. ഷംസീർ : സർ, ഗവർണ്ണർ നടത്തിയ നയപ്രഖ്യാപന പ്രസംഗത്തെ പിൻതുണച്ചുകൊണ്ട് സഖാവ് എ. പ്രദീപ്കുമാർ അവതരിപ്പിച്ച നന്ദിപ്രമേയത്തെ ഞാൻ ശക്തമായി പിൻതുണയ്ക്കുന്നു.

ഇവിടെ ഞങ്ങളുടെ മുഖ്യമന്ത്രിയെ ഇരട്ടച്ചകനെന്ന് വിളിച്ച് ആക്ഷേപിക്കുകയാണ് നിങ്ങൾ. കേരളത്തിന്റെ പൊതുസമൂഹം മുഖ്യമന്ത്രിയെ ഇരട്ടച്ചകനെന്ന് വിളിക്കുമ്പോൾ യു.ഡി.എഫ്.ന് വല്ലാതെ പൊള്ളുകയാണ്. പൊള്ളിയതുകൊണ്ട് കാര്യമില്ല. കാരണം നിങ്ങളുടെ കാലത്ത് മന്ത്രിമാരും മുഖ്യമന്ത്രിയും അവരുടെ ചക് സരിതയ്ക്കും ശാലുവിനും മറ്റും പണയം വെച്ചിട്ടുണ്ടായിരുന്നു. ഞങ്ങളുടെ മുഖ്യമന്ത്രി അത് ആർക്കും പണയം വെച്ചിട്ടില്ല. ഇവിടെ ചോദിക്കുന്നത് ഈ ഗവൺമെന്റ് എന്തുചെയ്യവെന്നാണ്. ഈ ഗവൺമെന്റ് ചെയ്ത കാര്യം പറയാൻ നിന്നാൽ ഒരു അഞ്ച് മണിക്കൂറേങ്കിലും

പ്രസംഗിക്കേണ്ടിവരും. നമുക്ക് ആരോഗ്യമേഖല പരിശോധിക്കാം. ആരോഗ്യ മേഖലയിൽ പശ്ചാത്തലവികസനത്തിനാണ് ഈ സർക്കാർ പ്രാമുഖ്യം നൽകുന്നത്. 1200 തസ്തികകളാണ് ഈ സർക്കാർ പുതിയതായി സൃഷ്ടിച്ചത്. ആരോഗ്യ മേഖലയിൽ മാത്രമല്ല, വിദ്യാഭ്യാസ മേഖലയിൽ ആയിരം ഇന്റർനാഷണൽ സ്കൂളുകൾ, എട്ടുമുതൽ പന്ത്രണ്ടുവരെ ക്ലാസ്സ് റൂമുകൾ ഹൈടെക്കാക്കൽ. നിങ്ങളുടെ കാലത്ത് എസ്.എസ്.എൽ.സി.-യുടെ റിസൾട്ട് ഓരോ തവണയായി വന്നില്ലേ? അതുമാത്രമല്ല യൂണിവേഴ്സിറ്റി സർട്ടിഫിക്കറ്റ് വിതരണം ചെയ്യപ്പോൾ അന്നത്തെ വിദ്യാഭ്യാസ വകുപ്പുമന്ത്രി ശ്രീ. പി. കെ. അബ്ദു റബ്ബിനോട് ചോദിച്ചു നിങ്ങളെന്താ ബി.എ.-ക്കാർക്ക് ബി.ബി.എ. സർട്ടിഫിക്കറ്റ് നൽകിയത്? അപ്പോൾ അന്നത്തെ മന്ത്രി പറഞ്ഞത് ഒരു ബി കൂടിപ്പോയതാണ്, അതങ്ങ് മായ്ച്ച് കളഞ്ഞാൽ മതിയെന്നാണ്. ഇതായിരുന്നു നിങ്ങളുടെ കാലത്തെ അവസ്ഥ. വിദ്യാഭ്യാസ മേഖല നിങ്ങളുടെ കാലത്ത് കുളംതോണ്ടിയെങ്കിൽ ഇടതുപക്ഷം വന്നപ്പോൾ രക്ഷപ്പെട്ടു. ഇനി പട്ടികജാതി പിന്നോക്ക മേഖലയെടുക്കാം. നിങ്ങൾ ചോദിച്ചു അവർക്ക് ഞങ്ങളെന്ത കൊടുത്തുവെന്ന്. പാലക്കാട് മെഡിക്കൽ കോളേജിന് 310 കോടി രൂപ അനുവദിച്ചു, ശ്രീ. ഷാഫി പറമ്പിൽ പറയട്ടെ ഇല്ലെന്ന്. എന്നുമാത്രമല്ല



കേരളത്തിൽ പട്ടികജാതിക്കാരുടെ പ്രീ-മെട്രിക്/പോസ്റ്റ്-മെട്രിക്

ഹോസ്റ്റലുകളുടെ നിലവാരം മെച്ചപ്പെടുത്തുന്നതിനുള്ള നടപടികൾ സ്വീകരിച്ചു.

ഐ.എ.വൈ. ആനുകൂല്യം രണ്ട് ലക്ഷത്തിൽനിന്നും മൂന്ന് ലക്ഷമാക്കി ഉയർത്തി.

പിന്നെ ഇതിൽപ്പെട്ട പലരും അഭിഭാഷകരാണല്ലോ. ആ വികാരം

ഉൾക്കൊള്ളുന്ന സർക്കാരാണ് ഞങ്ങളുടേത്, അതുകൊണ്ട് അഭിഭാഷകന്മാർക്ക്

സ്റ്റൈപ്പൻഡ് ഏർപ്പെടുത്തുകയും അവരുടെ ക്ഷേമ പെൻഷൻ ഉയർത്തുകയും

ചെയ്യൂ. ഇതുമാത്രമല്ല കേരളത്തിൽ സഖാവ് ഇ.എം.എസ് നമ്പൂതിരിപ്പാടാണ്

ഭൂമി നൽകുന്ന ഭൂപരിഷ്കരണ ബിൽ നടപ്പിലാക്കിയത്. ഇ.എം.എസ്. ആധാരം

കൊടുത്തുവെങ്കിൽ നായനാർ അക്ഷരം പഠിപ്പിച്ചു. അതേ നായനാർ അധികാരം

ജനങ്ങൾക്ക് നൽകിയെങ്കിൽ, സഖാവ് പിണറായി വിജയൻ കേരളത്തിന്

പുതിയ ദിശാബോധം നൽകാൻ നവകേരളമിഷൻ യാഥാർത്ഥ്യമാക്കിയെന്ന

കാര്യം നിങ്ങൾ മനസ്സിലാക്കണം. പക്ഷേ നിങ്ങൾ അതിനേയും

എതിർക്കുകയാണ്. ഓരോ മേഖലയുമെടുത്ത് പരിശോധിച്ചാൽ അവിടെയെല്ലാം

ധാരാളം കാര്യങ്ങൾ നടപ്പാക്കാൻ ഈ സർക്കാരിന് സാധിച്ചുവെന്ന

അഭിമാനത്തോടെയാണ് ഈ ഗവൺമെന്റിന്റെ കാര്യങ്ങൾ ഇവിടെ

വിശദീകരിക്കാൻ ഉദ്ദേശിക്കുന്നത്. നിങ്ങൾ കേരളത്തിലെ മുഖ്യമന്ത്രിയെ

അംഗീകരിക്കുന്നില്ല. പക്ഷേ കേന്ദ്രമന്ത്രിമാർ ഞങ്ങളുടെ മുഖ്യമന്ത്രിയെ അംഗീകരിക്കുന്നു. ശ്രീ. നിതിൻ ഗഡ്ഗരി, ശ്രീ. ധർമ്മേന്ദ്ര പ്രധാൻ തുടങ്ങിയ കേന്ദ്ര മന്ത്രിമാർക്ക് കേരളത്തിൽ കാര്യങ്ങൾ നടപ്പിലാക്കാൻ നട്ടെല്ലുള്ള ഒരു മുഖ്യമന്ത്രിയെ കിട്ടിയിരിക്കുന്നുവെന്ന് സമ്മതിക്കേണ്ടിവന്നു. അതുപോലെ പാഠപുസ്തകത്തിന്റെ കാര്യമെടുക്കാം, പാഠപുസ്തകം ചോദിച്ചപ്പോൾ നിങ്ങളുടെ കാലത്ത് അടിയായിരുന്നു. ഞങ്ങൾ വന്നപ്പോൾ പാഠപുസ്തകം സമയബന്ധിതമായി അച്ചടിക്കാനും സ്കൂൾ തുറക്കുന്നതിനുമുമ്പ് വിതരണം ചെയ്യാനും സാധിച്ചു. ഇനി ക്രമസമാധാനത്തെപ്പറ്റിയുള്ള ചർച്ചയെടുക്കാം. അതിന്റെ പേരിൽ സ്ത്രീ സുരക്ഷയെപ്പറ്റി ചർച്ച ചെയ്യുന്ന ആളുകൾ ഒന്നോർക്കണം. എന്റെ കൈയിൽ ചില കട്ടിംഗ്സുണ്ട്. ആ കട്ടിംഗ്സ് ശ്രീ. പീതാംബരകുറുപ്പ് ഒന്നാം പ്രതിയായ സംഭവമാണ്. അന്ന് നിങ്ങൾ കേരളത്തിലെ ഒരു സെലിബ്രിറ്റിയെ ആക്ഷേപിച്ചില്ലേ? ആ സെലിബ്രിറ്റിയുടെ പരാതി പിൻവലിപ്പിക്കുവാൻ ഡി.സി.സി. പ്രസിഡന്റായ പ്രതാപവർമ്മ തമ്പാൻ ശ്രമിച്ചതിലൂടെ അവരെ പരസ്യമായി ആക്ഷേപിച്ചു. ഞങ്ങളുടെ കാലത്ത് ഒരു സംഭവം നടന്നു, പ്രതിയെ പിടിക്കുകയും ചെയ്തു. ഇവിടെ ഫെയ്സ് ബുക്ക് പോസ്റ്റിട്ടതുമായി ബന്ധപ്പെട്ട് കേരളത്തിന്റെ മുഖ്യമന്ത്രിയോട് എനിക്ക്

അഭ്യർത്ഥിക്കാനുള്ളത്, ഈ സെലിബ്രിറ്റിയെ തട്ടിക്കൊണ്ട് പോകുന്ന കേസുമായി ബന്ധപ്പെട്ട് പ്രതിപക്ഷ നേതാവ് ശ്രീ രമേശ് ചെന്നിത്തലയോട് ചില ചോദ്യങ്ങൾ ചോദിക്കേണ്ടിവരും. കാരണം അദ്ദേഹത്തിന്റെ എഫ്.ബി. പോസ്റ്റ് എന്റെ കൈയിലുണ്ട്. 2017 ഫെബ്രുവരി 23-ാം തീയതി 1.50-ഓടുകൂടിയാണ് ഈ പറയുന്ന പൾസർ സൂനിയെ അറസ്റ്റ് ചെയ്യുന്നത്. പക്ഷേ 3.30-ഓടുകൂടി അദ്ദേഹത്തിന്റെ ഫെയ്സ് ബുക്ക് പോസ്റ്റ് വന്നു. എറണാകുളം നഗരത്തിൽ ആറ് ദിവസമായി പ്രതിയുണ്ടായിരുന്നുവെന്നും ഇത്രയും ദിവസം സിറ്റിയിൽ കഴിഞ്ഞ പ്രതിയെ പിടിക്കാൻ കഴിയാതിരുന്നത് പോലീസിന് നാണക്കേടാണെന്നുമായിരുന്നു അദ്ദേഹത്തിന്റെ പോസ്റ്റ്. അദ്ദേഹത്തിന് എങ്ങനെ ഈ വിവരം ലഭിച്ചു? പ്രതിയെ പിടികൂടി ഒരു മണിക്കൂർ കഴിയുമ്പോൾ പോലീസിനുപോലും ഡിസ്ക്ലോസ് ചെയ്യാൻ കഴിയാത്ത കാര്യങ്ങൾ എങ്ങനെ കേരളത്തിന്റെ പ്രതിപക്ഷ നേതാവിന് ലഭിച്ചുവെന്ന് ചോദിക്കുമ്പോൾ പ്രതിയെ ഹാർബർ ചെയ്ത കേസിൽ 212 ഐ.പി.സി. പ്രകാരം അദ്ദേഹത്തെക്കൂടി പ്രതി ചേർത്ത് കേസ് രജിസ്റ്റർ ചെയ്യണമെന്നാണ് അതുമായി ബന്ധപ്പെട്ട് എനിക്ക് സൂചിപ്പിക്കാനുള്ളത്. ഇതുമത്രമല്ല ഇവിടെ നടക്കുന്ന കാര്യങ്ങളെന്തൊക്കെയാണ്? ഇവർ ഇവരുടെ നേതാവിനെപ്പറ്റി പറയുന്നു.

ഇവരുടെ നേതാവായ രാഹുൽ ഗാന്ധിയെക്കുറിച്ച് കോൺഗ്രസ്സിന്റെ ദീർഘകാലത്തെ മുഖ്യമന്ത്രി ശ്രീമതി ഷീലാ ദീക്ഷിത് എന്താണ് പറഞ്ഞത്. Immature leader. പക്വതയെത്താത്ത ലീഡറെന്നാണ് പറഞ്ഞത്. ഇത് ഞങ്ങളുടെ അഭിപ്രായമല്ല. അദ്ദേഹത്തിന്റെ ആർ.ജി. ഗ്രൂപ്പിനകത്തുള്ള ചിലർ ഇപ്പോൾ നിയമസഭയ്ക്കകത്തുണ്ട്. അതുകൊണ്ടാണ് പക്വതയില്ലാത്ത നേതാക്കളും അനുയായികളും സഭയ്ക്കകത്ത് പക്വതയില്ലായ്മ കാണിക്കുന്നതെന്നാണ് എനിക്ക് ഇതുമായി ബന്ധപ്പെട്ട് സൂചിപ്പിക്കാനുള്ളത്. ഇങ്ങനെ അവർ എന്തൊക്കെയാണ് ഇവിടെ വീരവാദം മുഴക്കുന്നത്?. നിങ്ങളുടെ സിദ്ധരാമയ്യ, ആ സിദ്ധരാമയ്യയെ ഞങ്ങൾ അഭിനന്ദിക്കുന്നു. അദ്ദേഹത്തിന് നട്ടെല്ലുണ്ട്, പക്ഷേ കേരളത്തിലെ കോൺഗ്രസ് നേതൃത്വത്തിന് നട്ടെല്ലുണ്ടോയെന്നാണ് ഞങ്ങൾക്ക് ചോദിക്കാനുള്ളത്. ഇവിടെ നിങ്ങൾ പറഞ്ഞു സിദ്ധരാമയ്യ ഇല്ലെങ്കിൽ പോകാൻ സാധിക്കുമോയെന്ന്? ഞാനൊന്ന് ചോദിച്ചാട്ടെ 2003 മെയ് മാസം 2-ാം തീയതി മാറാട് കലാപമുണ്ടായപ്പോൾ കേരളത്തിന്റെ മുഖ്യമന്ത്രി ശ്രീമാൻ എ. കെ. ആന്റണിയായിരുന്നു. ശ്രീ. എ. കെ. ആന്റണി മാറാട് വരാൻ പാടില്ലായെന്ന് ഭീഷണിപ്പെടുത്തിയപ്പോൾ പിൻതിരിഞ്ഞ് പോയവരല്ലേ നിങ്ങൾ? നിങ്ങൾ ഇപ്പോൾ കളിയാക്കുന്ന ഈ

ഇരട്ടച്ചങ്കൻ, അദ്ദേഹത്തിന്റെ വലത് ഭാഗത്ത് ജന്മം കൊണ്ട് മുസ്ലീമും കർമ്മം  
 കൊണ്ട് കമ്മ്യൂണിസ്റ്റുമായ സഖാവ് ഇളമരം കരീമിനേയും ഇടതുഭാഗത്ത്  
 വി.കെ.സി.യേയും നിർത്തി തന്റേടത്തോടെ പോകാൻ ധൈര്യം കാണിച്ച  
 വ്യക്തിയാണ് സഖാവ് പിണറായിയെന്ന് നിങ്ങളോർക്കണം. അന്ന്  
 മാളത്തിലൊളിച്ച നിങ്ങളാണ് ഞങ്ങളെ ആക്ഷേപിക്കാൻ ശ്രമിക്കുന്നത്.  
 നിങ്ങൾ പറയുന്ന ക്വട്ടേഷൻ സംഘങ്ങളെക്കൊണ്ട് രാഷ്ട്രീയ പ്രവർത്തനം  
 നടത്തേണ്ട ഗതികേട് ഞങ്ങൾക്കില്ല. അവരെക്കൊണ്ട് രാഷ്ട്രീയപ്രവർത്തനം  
 നടത്തുന്നതാരാണ്? ഇവിടെ നിങ്ങളുടെ കൂട്ടത്തിൽ ഒരു ചെണ്ടയുണ്ടല്ലോ?  
 ആർക്കും കൊട്ടാൻ സാധിക്കുന്ന ശ്രീ. രാജ്മോഹൻ ഉണ്ണിത്താൻ; എപ്പോഴും  
 അടിയാണ്. ഒരു തവണ അദ്ദേഹത്തിന്റെ മുണ്ടുരിഞ്ഞു. ആരാണ് മുണ്ടുരിഞ്ഞത്?  
 ഇപ്പോൾ അദ്ദേഹത്തിന് മുട്ടയേറ്റ് കൊണ്ടു. ആരാണ് എറിഞ്ഞത്? ക്വട്ടേഷൻ  
 സംഘത്തെക്കൊണ്ട് രാഷ്ട്രീയ പ്രവർത്തനം നടത്തേണ്ട ഗതികേട് കേരളത്തിൽ  
 ഇടതുപക്ഷ പ്രസ്ഥാനങ്ങൾക്കില്ലായെന്ന് ഓർമ്മപ്പെടുത്താൻ  
 ആഗ്രഹിക്കുകയാണ്. നിങ്ങൾക്ക് പലതും പൊള്ളും. നയം നടപ്പിലാക്കി  
 ഞങ്ങളുടെ സർക്കാർ മുന്നോട്ട് പോകുമ്പോൾ ഈ സർക്കാരിന്  
 തുടർച്ചയുണ്ടാകുമെന്ന് നിങ്ങൾക്കറിയാം. അത് ദീർഘവീക്ഷണത്തോടുകൂടി

കണ്ട ഒരു നേതാവുണ്ട്. അത് ശ്രീ. പി. കെ. കുഞ്ഞാലിക്കുട്ടിയാണ്. അദ്ദേഹം കേരളത്തിൽ നിന്ന് പോകുകയാണെന്ന് പത്രവാർത്തകൾ സൂചിപ്പിക്കുന്നു. എന്താണ് കാരണം? അദ്ദേഹത്തിനറിയാം ഒരു കാലി എം.എൽ.എ.യായി കേരള നിയമസഭയ്ക്കു കത്ത് കുത്തിയിരിക്കുന്നതിനെക്കാൾ നല്ലത് എം.പി.യായി ലോക്സഭയിലിരിക്കുന്നതാണെന്ന്. ഇനി കേരളത്തിൽ യു.ഡി.എഫ്.ന് ഭരണമില്ലായെന്ന് തിരിച്ചറിയാൻ അദ്ദേഹത്തിന് സാധിച്ചു. അതുകൊണ്ടാണ് പത്രമാധ്യമങ്ങൾ പറയുന്നത് അദ്ദേഹം ഡൽഹിയിലേക്ക് പോകാൻ ടിക്കറ്റ് തയ്യാറാക്കി വെച്ചിരിക്കുന്നു എന്ന്. എന്റെ കയ്യിൽ ചന്ദ്രിക ദിനപ്പത്രമുണ്ട്. ഈ പത്രം പലപ്പോഴും എഴുതാറുള്ളത് കിണറ്റിൽ വീണ കുട്ടിയെ ഡി.വൈ.എഫ്.ഐ. ഗുണ്ട രക്ഷപ്പെടുത്തിയെന്നാണ്. രേഷനരി വില വർദ്ധനവിനെക്കുറിച്ചുള്ള വാർത്ത ഈ പത്രത്തിൽ ഞാൻ കണ്ടില്ല. എന്താണ് എഴുതാത്തത്? അവർക്കറിയാം. ശ്രീ. എം. ഉമ്മർ ദേശാഭിമാനി വായിച്ചു നല്ലതാണ്. ഞങ്ങൾ ഈ പത്രം വല്ലപ്പോഴും നോക്കാറുണ്ട്, കാരണം ഞങ്ങളുടെ കുറ്റം കണ്ടുപിടിക്കാൻ നോക്കണമല്ലോ. എന്താണ് ലീഗിന്റെ നിലപാട്? ഞങ്ങൾ ചന്ദ്രിക എപ്പോഴും വായിക്കും ഒരു സംശയവും വേണ്ട. ഞങ്ങൾ എല്ലാ പത്രവും വായിക്കും. ലീഗും ഇവരും റെയിൽപ്പാളം പോലെയാണ്. ഒരിക്കലും

കൂട്ടിമുട്ടിപ്പല്ല നേരെയെ പോകൂ. എന്താണ് ലീഗുകാരുടെ നിലപാടെന്നാണ് ഞാൻ ചോദിക്കുന്നത്. ഞങ്ങൾക്ക് പലതും ആലോചിക്കേണ്ടിവരും. നിങ്ങളുടെ ജനറൽ സെക്രട്ടറി ശ്രീ. കെ. പി. എ. മജീദ് പറഞ്ഞു; ഇതാണ് കോൺഗ്രസ്സിന്റെ പോക്കെങ്കിൽ ഞങ്ങൾക്ക് പുനർവിചിന്തനം നടത്തേണ്ടി വരും. ശ്രീ. പി. കെ. കുഞ്ഞാലിക്കുട്ടിയും പറഞ്ഞു അതേ രീതിയിൽ. ഞങ്ങൾക്ക് പലതും ആലോചിക്കേണ്ടിവരും. ഒരു കാര്യം പറയട്ടെ, കേരളത്തിന്റെ മുൻ മുഖ്യമന്ത്രിയും ഇന്ത്യൻ രാഷ്ട്രീയത്തിലെ സീനിയർ നേതാവുമായ ശ്രീ. എ. കെ. ആന്റണി പറഞ്ഞ ഒരു കാര്യമെന്തെന്നാൽ പകൽ കോൺഗ്രസ്സ്, രാത്രി ബി.ജെ.പി. 80-20 ആണ്. ഇത് നായ്ക്കുറക്കമാരാണ്. ഈ രീതിയിൽ കോൺഗ്രസ്സിലേ? നിങ്ങളല്ലേ ആർ.എസ്.എസ്.മായി കൂടിയത്, കോ.ലീ.ബി. സഖ്യം. ഞാൻ ഒരു കാര്യം സൂചിപ്പിക്കട്ടെ, പലപ്പോഴും.....

ശ്രീ. എം. വിൻസെന്റ്: സർ, പോയിന്റ് ഓഫ് ഓർഡർ.....

ശ്രീ. എ. എൻ. ഷംസീർ: സർ, എനിക്ക് സമയം നൽകണം.....

ശ്രീ. എം. വിൻസെന്റ്: സർ, ശ്രീ. എ. കെ. ആന്റണി അങ്ങനെ ഒരു പ്രസംഗവും നടത്തിയിട്ടില്ല. അങ്ങനെ ആക്ഷേപകരമായി പറഞ്ഞ കാര്യം രേഖയിലുണ്ടാകാൻ പാടില്ല.

മി. ചെയർമാൻ: ഇന്നലെയും ഈ വിഷയം സഭയിൽ വന്നപ്പോൾ ബഹുമാനപ്പെട്ട വി. ഡി. സതീശൻ ഇക്കാര്യം ഉന്നയിച്ചിരുന്നു. അതിന് ബഹുമാനപ്പെട്ട സ്പീക്കർ റൂളിംഗ് നൽകിയിരുന്നു. ഇത് പരിശോധിക്കുന്നതാണെന്ന് പറഞ്ഞിട്ടുണ്ട്.

ശ്രീ. എ. എൻ. ഷംസീർ: സർ, കഴിഞ്ഞ ദിവസം മുഖ്യമന്ത്രി എന്തോ പറഞ്ഞു എന്ന് പറഞ്ഞ് സീനിയർ അംഗമായ ശ്രീ. വി. ഡി. സതീശൻ ഇവിടെ സൂചിപ്പിച്ചിരുന്നു. നിങ്ങൾ ഉന്നയിക്കുന്നത് പത്രത്തിൽ വന്നാൽ അത് തെറ്റും ഞങ്ങളെപ്പറ്റി വന്നാൽ അത് ശരിയുമാകുന്നത് എങ്ങനെയാണ്? എന്റെ മണ്ഡലമായ തലശ്ശേരി മുനിസിപ്പാലിറ്റിയിൽ കോൺഗ്രസ്സും ലീഗും ബി.ജെ.പി.യും സഖ്യമുണ്ടാക്കി. ലീഗുകാർ പോയി പറഞ്ഞു ഇന്നയാൾക്ക് വോട്ട് ചെയ്യണം എന്ന്. ചിഹ്നം ചോദിച്ചപ്പോൾ ചിഹ്നം പറയുന്നില്ല. വീണ്ടും ആവർത്തിച്ചു ചോദിച്ചപ്പോൾ ചിഹ്നം പൂവ്.

മി. ചെയർമാൻ: ശ്രീ. ഷംസീർ അങ്ങയുടെ സമയം കഴിഞ്ഞു...പ്ലീസ് കൺക്ലൂഡ്....ഒരു മിനിട്ട്.....

ശ്രീ. എ. എൻ. ഷംസീർ: ചിഹ്നം പൂവെന്നാണ് പറഞ്ഞത്. എന്ത് പൂവ്? അപ്പോൾ ലീഗിന്റെ നേതാവ് പറഞ്ഞു, നിങ്ങൾ ചിഹ്നം നോക്കേണ്ട പേരിന്



നേരെ വോട്ട് ചെയ്യാൻ മതിയെന്ന്. വീണ്ടും ചോദിച്ച ചിഹ്നം പറയൂ. അപ്പോൾ പൂവ്, ഏത് പൂവാണ്? താമരപ്പൂവാണ്. ആ താമരപ്പൂവുമായി രാഷ്ട്രീയ സഖ്യമുണ്ടാക്കിയവരാണ് നിങ്ങൾ. 2001-ൽ ശ്രീ. കോടിയേരി ബാലകൃഷ്ണനെ തോൽപ്പിക്കാൻ, 1991-ൽ വടകരയിലും അതുപോലെതന്നെ മഞ്ചേശ്വരത്തും ബേപ്പൂരും ഇവർ സഖ്യമുണ്ടാക്കി. അവരിപ്പോൾ അമ്പലപ്പുറമ്പിലെ പോക്കറ്റിക്കാരനെപ്പോലെയാണ്. അമ്പലപ്പുറമ്പിലെ പോക്കറ്റിക്കാരൻ പോക്കറ്റിച്ചാൽ കള്ളൻ, കള്ളൻ എന്നാണ് പറയുന്നത്. കോ.ലീ.ബി. സഖ്യം കേരളത്തിൽ രൂപപ്പെടുത്തിയത് നിങ്ങളാണ്. ആ നിങ്ങൾ ഇപ്പോൾ ആക്ഷേപിക്കുന്നു. നിങ്ങൾ എവിടെയാണ് ബി.ജെ.പി.യെ പ്രതിരോധിച്ചത്? നിങ്ങൾക്ക് എവിടെയാണ് സാധിക്കുക? നിങ്ങളുടെ ഗുജറാത്ത് മുൻ എം.പി. യഹ്സാൻ ജാഫ്രിയുടെ ജീവൻപോലും രക്ഷിക്കാൻ സാധിക്കാത്ത നിങ്ങൾക്ക് ഈ രാജ്യത്തെ ന്യൂനപക്ഷങ്ങളെ രക്ഷിക്കാൻ സാധിക്കുമോ? നിങ്ങൾക്കാവില്ല. നിങ്ങൾ കൂട്ടത്തോടെ ബി.ജെ.പി.യായി മാറുന്നു. അതിന്റെ അവസാനത്തെ ഉദാഹരണമാണ് യു.പി.യിലെ കോൺഗ്രസ്സിന്റെ അധ്യക്ഷ റീത്താ ബഹുഗുണ ബി.ജെ.പി.യിലേക്ക് പോയത്. ഇനി ആരെല്ലാം പോകുമെന്ന് കാത്തിരുന്ന് കാണേണ്ട സ്ഥിതിയാണ്. ഞാൻ ദീർഘിപ്പിക്കുന്നില്ല. അതുകൊണ്ട്

കോൺഗ്രസ്സ് തകർന്നുപോകണമെന്ന് ഞങ്ങൾ ആഗ്രഹിക്കുന്നില്ല.

ഇനിയെങ്കിലും നിങ്ങൾ നിങ്ങളുടെ ഡബിൾറോൾ ഒഴിവാക്കണം. നിങ്ങളുടെ ഇരട്ടനാക്ക് ഉപേക്ഷിക്കണം. നിങ്ങളുടെ ഉള്ളിലുള്ളവർ, വർഗ്ഗീയതയ്ക്കെതിരെ നിലപാട് സ്വീകരിച്ചവർ ജയിച്ചു. ശ്രീ. കെ. മുരളീധരനും ശ്രീ. വി. ഡി. സതീശനും ജയിച്ചല്ലോ. വർഗ്ഗീയതയ്ക്കെതിരെ സോഫ്റ്റ് നിലപാടിൽ നിൽക്കുന്ന കോൺഗ്രസ്സുകാർ കേരളത്തിൽ തോറ്റ് ഇന്നുപാടി. അതുകൊണ്ട് വർഗ്ഗീയതയ്ക്കെതിരെ ശക്തമായ നിലപാട് സ്വീകരിക്കാൻ ഇന്ത്യൻ നാഷണൽ കോൺഗ്രസ്സ് മുന്നോട്ടുവരണം. ഇന്ത്യൻ രാഷ്ട്രീയത്തിൽ നിങ്ങൾ ഞങ്ങളെ കളിയാക്കുമ്പോൾ ഞാൻ ഈ നന്ദിപ്രമേയത്തെ ശക്തമായി പിന്തുണച്ചുകൊണ്ട് എന്റെ വാക്കുകൾ അവസാനിപ്പിക്കുകയാണ്.

ശ്രീ. അനൂപ് ജേക്കബ്: സർ, ഞാൻ ഈ നന്ദിപ്രമേയത്തെ എതിർക്കുകയാണ്.

ക്രമസമാധാനത്തകർച്ച, സ്ത്രീകളുടെ സുരക്ഷിതത്വത്തിന് നേരിടുന്ന ഭീഷണി, വിലക്കയറ്റം, രൂക്ഷമായ വരൾച്ച എന്നിവയുടെ മുൻപിൽ പകച്ചു നിൽക്കുന്ന ഒരു ഗവൺമെന്റാണിന്ന് കേരളത്തിലുള്ളത്. അത്തരത്തിലുള്ള വിഷയങ്ങളിൽ ആധികാരികമായി ഇടപെടാനോ അവയ്ക്ക് പരിഹാരം

കാണുന്നതിനോ ഉള്ള യാതൊരു പരാമർശവും ഈ നയപ്രഖ്യാപനത്തിൽ കാണാൻ സാധിക്കുന്നില്ല. കേരളത്തിൽ ഏറ്റവും രൂക്ഷമായ വിലക്കയറ്റമാണുണ്ടായിരിക്കുന്നത്. രാവിലത്തെ അടിയന്തരപ്രമേയത്തിലുൾപ്പെടെ ആ വിഷയം ചർച്ചയായതാണ്. വിലക്കയറ്റത്തിന്റെ തീവ്രതയും രൂക്ഷതയും അറിയാൻ നമ്മൾ പാഴൂർ പടിപ്പുരയിൽ പോകേണ്ട ആവശ്യമില്ല, നിയമസഭയിലെ ക്യാന്റീനിൽ ചെന്നാൽ മതി. ക്യാന്റീനിൽ ഊണിനുൾപ്പെടെ വില വർദ്ധിച്ചിരിക്കുന്നു. ഇന്നത്തെ മംഗളം ഉൾപ്പെടെയുള്ള പത്രങ്ങളിൽ അത് റിപ്പോർട്ട് ചെയ്യപ്പെട്ടിട്ടുണ്ട്. വില വർദ്ധനവിന്റെ രൂക്ഷതയും തീവ്രതയും വളരെ വലുതാണ്. ഹോട്ടലുകളിൽ വില കൂടിയിട്ടുണ്ടെങ്കിൽ അസംസ്കൃത സാധനങ്ങളുടേയും വില വർദ്ധിച്ചിട്ടുണ്ടാകാം. അതിന്റെ യാഥാർത്ഥ്യം ഗവൺമെന്റ് മനസ്സിലാക്കണം. നയപ്രഖ്യാപനത്തിൽ ഇക്കാര്യങ്ങളിൽ ഗവൺമെന്റ് എത്രമാത്രം ഇടപെടുമെന്നതിനെക്കുറിച്ച് വ്യക്തമായ പരാമർശങ്ങൾ ഉണ്ടായിട്ടില്ല. ഇത്തരത്തിലുള്ള വിഷയങ്ങളെ ഗവൺമെന്റ് ലഘുവായിട്ട് കാണുന്നു എന്നത് നിർഭാഗ്യകരമാണ്. ബഹുമാനപ്പെട്ട കൃഷി വകുപ്പുമന്ത്രിയുടെ ഒരു സ്റ്റേറ്റ്‌മെന്റ് വായിക്കാനിടയായി. അതിൽ പറയുന്നത്, ഹോർട്ടികോർപ്പിന്റെ സബ്സിഡി എന്നുള്ളത്

കർഷകർക്ക് മാത്രമാണ്, അത് ഉപഭോക്താക്കൾക്ക് നൽകുകയില്ലെന്ന്. അങ്ങനെയൊരു നയം ഈ സർക്കാർ സ്വീകരിക്കുന്നുണ്ടോ എന്ന് വ്യക്തമാക്കേണ്ടതായിട്ടുണ്ട്. കാരണം ഇത്തരം സന്ദർഭങ്ങളിൽ ഗവൺമെന്റിന്റെ ഏജൻസികൾ ഉണർന്നും ഉയർന്നും സന്ദർഭോചിതമായി പ്രവർത്തിക്കുമ്പോഴാണ് വിപണിയിലെ വില നിയന്ത്രിച്ച് നിർത്താൻ കഴിയുന്നത്. അത്തരത്തിലുള്ള സാഹചര്യങ്ങളിൽ നിന്ന് വ്യതിചലനങ്ങളുണ്ടോ, അത്തരത്തിലുള്ള നയവ്യത്യാസങ്ങൾ ഗവൺമെന്റ് കൊണ്ടുവരുന്നുണ്ടോ എന്ന് പറയേണ്ടതായിട്ടുണ്ട്.

നയപ്രഖ്യാപനത്തിൽ പോലീസ് സേനയിൽ വനിതാ പ്രാതിനിധ്യം വർദ്ധിപ്പിക്കാനുള്ള തീരുമാനം ഗവൺമെന്റ് എടുക്കുന്നതാണെന്ന് പറയുന്നുണ്ട്. ഇത്തരത്തിലുള്ള തീരുമാനങ്ങളും പ്രഖ്യാപനങ്ങളുമുണ്ടാകുമ്പോൾ അവ ഫലപ്രദമായി പ്രായോഗികതലത്തിൽ വരുന്നില്ലായെന്നത് ഇവിടെ എടുത്ത് പറയേണ്ടതാണ്. ഏറ്റവും രൂക്ഷമായ വരൾച്ചയെ ഇന്ന് കേരളം അഭിമുഖീകരിക്കുകയാണ്. ആ വരൾച്ചയിൽ എന്ത് നടപടികളാണ് ഗവൺമെന്റ് സ്വീകരിച്ചത്. ചട്ടം 300 പ്രകാരം ബഹുമാനപ്പെട്ട റവന്യൂ വകുപ്പുമന്ത്രി നടത്തിയ പ്രസ്താവനയിൽ നവംബർ-ഡിസംബർ മാസം ജനപ്രതിനിധികളെ

വിളിച്ചുചേർത്തു എന്ന് പറഞ്ഞു; എവിടെയാണ് ജനപ്രതിനിധികളെ വിളിച്ചത്? എന്റെ ജില്ലയിൽ വിളിച്ചിട്ടില്ല. ഒരു ജനപ്രതിനിധികളെയും വിളിച്ച് ചേർത്തതായി ഞാൻ അറിഞ്ഞിട്ടില്ല. 13 കോടി രൂപ അനുവദിച്ചു എന്ന് പറഞ്ഞു. എന്തിന് അനുവദിച്ചു; ആർക്ക് എവിടെ ലഭ്യമായിട്ടുണ്ട്? കിയോസ്കുകൾ ഉൾപ്പെടെ വയ്ക്കുക എന്നത് സമ്പൂർണ്ണ പരാജയമായി നിൽക്കുകയാണ്. രൂക്ഷമായ വരൾച്ചയെ കേരളം അഭിമുഖീകരിക്കുന്നു. കൃഷി നാശമുണ്ടായിക്കൊണ്ടിരിക്കുന്നു. കുടിവെള്ളക്ഷാമമടക്കമുള്ള പ്രശ്നങ്ങളുണ്ടാകുന്നു. പ്രഖ്യാപനങ്ങളും പ്രസ്താവനകളും നടക്കുന്നു. ഒരു മന്ത്രിപോലും എറണാകുളം ജില്ലയിൽ വന്നിട്ടില്ല. മറ്റ് ജില്ലകളിൽ പോയിട്ടുണ്ടോ എന്ന് എനിക്ക് അറിയില്ല. ഈ പ്രശ്നങ്ങൾ ആരംഭിച്ചിട്ട് മൂന്നുമാസം പിന്നിട്ടു. വേനലാകുന്നതിനു മുൻപ് വരൾച്ച വന്നു. യുദ്ധകാലാടിസ്ഥാനത്തിൽ ഇടപെടാൻ ഗവൺമെന്റിന് കഴിഞ്ഞോ എന്നത് പരിശോധിക്കേണ്ടതാണ്. സൂര്യകൾ സ്മാർട്ട് സൂര്യകളാക്കുമെന്ന് നയപ്രഖ്യാപന പ്രസംഗത്തിൽ പറഞ്ഞിട്ടുണ്ട്. ഇതിനു മുമ്പും പ്രസംഗിച്ചതായി കേട്ടു. തദ്ദേശവാസികളുടെയും അധ്യാപക രക്ഷകർതൃ സംഘടനകളുടെയും പൂർവ്വ വിദ്യാർത്ഥികളുടെയും പൂർണ്ണ ഇടപെടലോടും പങ്കാളിത്തത്തോടുംകൂടി നടപ്പിലാക്കുമെന്നും പറയുകയുണ്ടായി. ഈ കാര്യം

നയപ്രഖ്യാപനത്തിലൂടെ ഗവർണ്ണറുകൊണ്ട് പറയിപ്പിക്കേണ്ട ആവശ്യമില്ല. പി.ടി.എ. സജീവമായിട്ടുള്ള എല്ലാ സ്കൂളുകളുടെയും നിലവാരം ഉയർന്നിട്ടുണ്ട്. ചില പി.ടി.എ.കൾ സജീവമായും മറ്റ് ചില പി.ടി.എ.കൾ നിർജ്ജീവമായും പ്രവർത്തിക്കുന്നു. പി.ടി.എ. യെക്കൊണ്ടും അല്ലെങ്കിൽ പൂർവ്വ വിദ്യാർത്ഥികളെക്കൊണ്ടും സ്കൂൾ സ്റ്റാർട്ടാക്കി കൊണ്ടുപോകാൻ കഴിയുമെന്ന് പറയുമ്പോൾ ഗവൺമെന്റ് ഏത് നിലയിൽ കൊണ്ടുപോകാനാണ് ഉദ്ദേശിക്കുന്നതെന്ന് വ്യക്തമാക്കണം. ഇതിൽ ആവശ്യമായ തുക വകയിരുത്താൻ ഗവൺമെന്റ് ഉദ്ദേശിക്കുന്നുണ്ടോ എന്ന കാര്യവും വ്യക്തമാക്കണം. ഇവിടെ വൈദ്യുതീകരണത്തിന്റെ കാര്യം സൂചിപ്പിച്ചു. ശ്രീ. അൻവർ സാദത്ത് സൂചിപ്പിച്ചത് എം.എൽ.എ. മാരുടെ ഫണ്ടുപയോഗിച്ചുകൊണ്ടാണ് സമ്പൂർണ്ണ വൈദ്യുതീകരണം നടത്തുന്നത് എന്നാണ്. സമ്പൂർണ്ണ വൈദ്യുതീകരണം എങ്ങനെ ഒരു ഗവൺമെന്റിന്റെ പ്രഖ്യാപിത നയമായെടുക്കാൻ കഴിയും? ബഹുമാനപ്പെട്ട ശ്രീ. എ. കെ. ബാലൻ ഇവിടെ ഇരിപ്പുണ്ട്. അദ്ദേഹത്തിന്റെ കാലത്ത് സമ്പൂർണ്ണ വൈദ്യുതീകരണം പ്രഖ്യാപിച്ചതാണ്. എന്റെ നിയോജകമണ്ഡലമായ എറണാകുളം ജില്ലയിൽ സമ്പൂർണ്ണ വൈദ്യുതീകരണം ഉദ്ഘാടനം ചെയ്തതായിരുന്നു. ഇന്നിപ്പോൾ പുതിയ ഭവനങ്ങൾ വന്നാലും വൈദ്യുതി ലഭ്യമാക്കാത്ത സാഹചര്യം വരുന്നു. സമ്പൂർണ്ണ

വൈദ്യുതീകരണം എന്നത് continuing process ആണ്. അങ്ങനെയുള്ള continuing process-നെ എടുത്ത് നയപ്രഖ്യാപനത്തിൽ കൊണ്ടുവന്നിരിക്കുകയാണ്. എം.എൽ.എ. ഫണ്ട് ഇതിനുവേണ്ടി ചെലവാക്കിയിട്ടുണ്ട്. ഞാനും 25 ലക്ഷം രൂപ എന്റെ നിയോജകമണ്ഡലത്തിൽ സമ്പൂർണ്ണ വൈദ്യുതീകരണം നടത്താൻ കൊടുത്തിട്ടുണ്ട്. യഥാർത്ഥത്തിൽ ഒരു സ്റ്റഫിലൂടെ നിലയിലാണ് നയപ്രഖ്യാപനമെന്ന് വിവിധ വിഷയങ്ങൾ എടുത്തു പരിശോധിച്ചാൽ മനസ്സിലാകും. റബ്ബർ കർഷകർ ധാരാളം പ്രതിസന്ധികൾ നേരിടുന്നുണ്ട്. വിലസ്ഥിരതാ ഫണ്ട് 150 രൂപയിൽ നിന്നും 200 രൂപയായി വർദ്ധിപ്പിക്കാൻ കഴിയുമോ, ഈ ഫണ്ട് കൃത്യമായി കർഷകർക്ക് എത്തിക്കാൻ കഴിയുമോ? കേന്ദ്ര സർക്കാരിന്റെ സഹായം ഇതിന് അനിവാര്യമാണെന്നുള്ളതാണ് പ്രസംഗത്തിൽ പറഞ്ഞിരിക്കുന്നത്. റബ്ബർ കർഷകരെ സഹായിക്കാൻ ഈ ഗവൺമെന്റ് എന്ത് നിലപാട് എടുക്കും? 10 ലക്ഷത്തിൽപ്പരം വരുന്ന റബ്ബർ കർഷകർ നേരിടുന്ന പ്രതിസന്ധികളെ ലഘൂവായി കാണുന്ന സാഹചര്യം ഉണ്ടാവരുത്. ഗവൺമെന്റ് പല കാര്യങ്ങളിൽ നിന്നും ഒളിച്ചോട്ടം നടത്തുന്നു എന്നത് തീർച്ചയായും ഇവിടെ കാണാൻ കഴിയുന്ന ഒന്നാണ്. ഇത്തരത്തിലുള്ള സാഹചര്യങ്ങൾ കൊണ്ടുതന്നെയാണ് ഗവൺമെന്റിനെതിരെ ഇന്ന് വലിയ

ജനരോഷം കേരളത്തിൽ ഉയർന്നുവരുന്നത്. സഭാ സമ്മേളനം തുടങ്ങി മൂന്ന് ദിവസം പിന്നിടുമ്പോൾ കേരളത്തിലെ പ്രധാനപ്പെട്ട എല്ലാ വിഷയങ്ങളെക്കുറിച്ചും ഇവിടെ ചർച്ച ചെയ്തു. വിലക്കയറ്റവും ക്രമസമാധാന തകർച്ചയടക്കമുള്ള കാര്യങ്ങൾ ചർച്ച ചെയ്തു. ജനങ്ങളുടെ ഇടയിൽ ഉണ്ടാക്കിയിട്ടുള്ള പ്രതിഷേധവും ആശങ്കകളും വളരെ വലുതാണ്. അത്തരം കാര്യങ്ങൾ നമ്മുടെ മുന്നിൽ നിൽക്കുന്നു. ഒൻപത് മാസം പിന്നിടുന്ന ഒരു ഗവൺമെന്റിനെ വിലയിരുത്താനായിട്ടുണ്ടോ എന്നുള്ള ചോദ്യം വരുമ്പോൾ ഒൻപത് മാസം എന്ന ബ്രീത്തിംഗ് ടൈം അവർക്ക് കിട്ടിക്കഴിഞ്ഞു. ഈ സമയത്തിനുള്ളിൽ ഗവൺമെന്റിന്റെ സമീപനങ്ങൾ പരിശോധിച്ചാൽ, സർക്കാരിന്റെ പ്രവർത്തനങ്ങൾ പരാജയമാണെന്നുള്ളത് വളരെ വ്യക്തമാണ്. ഇതിന്റെ അടിസ്ഥാനത്തിൽ ഈ നയപ്രഖ്യാപന പ്രമേയത്തെ എതിർക്കുന്നു.

ശ്രീ. ഇ. കെ. വിജയൻ: സർ, ഗവർണ്ണർ അവതരിപ്പിച്ച നയപ്രഖ്യാപനത്തിനെ അനുകൂലിച്ചുകൊണ്ട് അവതരിപ്പിച്ച പ്രമേയത്തെ ഞാൻ സർവ്വാത്മനാ പിന്താങ്ങുകയാണ്.

കേരളത്തിന്റെ 60-ാമത് ജന്മദിനാഘോഷം ഏറെ സന്തോഷത്തോടെ കേരളീയർ ആഘോഷിക്കുന്ന സമയത്താണ് സഖാവ് പിണറായി വിജയന്റെ



നേതൃത്വത്തിലുള്ള ഗവൺമെന്റ് കേരളത്തിൽ ഇനി എന്തു ചെയ്യണമെന്ന് ആലോചിച്ചത്. അതിന്റെ ഭാഗമായാണ് പിറകോട്ട് ഒന്നു കണ്ണോടിച്ചുകൊണ്ട് ഒരു പുതിയ കേരള സൃഷ്ടിക്കുവേണ്ടി ബൃഹത്തായ പദ്ധതികൾ ആവിഷ്കരിച്ചിട്ടുള്ളത്. അതിന്റെ ഭാഗമായാണ് 'ചുണ്ടിൽ മധുരം തേച്ച് വോട്ട് വാങ്ങുക' എന്ന സമീപനത്തിനപ്പുറത്ത് ഈ കേരളത്തെ സംരക്ഷിക്കാനുള്ള ബൃഹത്തായ പദ്ധതിയിലേക്ക് നാല് മിഷനുകൾ പ്രഖ്യാപിച്ചിട്ടുള്ളത്. അത് കേവലം ഒരു തെരഞ്ഞെടുപ്പ് വിധി കണക്കാക്കി വോട്ടർമാരെ സ്വാധീനിക്കുക എന്നതല്ല കേരളീയ സമൂഹത്തിന്റെ സംരക്ഷണത്തിനുവേണ്ടി ഒരു ജനാധിപത്യ ഗവൺമെന്റ് എന്ത് ചെയ്യണമെന്ന കാഴ്ചപ്പാടിന്റെ ഭാഗമായാണ് ഏറെ ദീർഘവീക്ഷണത്തോടെ അത്തരമൊരു പ്രഖ്യാപനം നടത്തിക്കൊണ്ട് മനുഷ്യരുടെ കൂട്ടായ്മയിലൂടെ പുതിയ കേരള സൃഷ്ടിക്കുവേണ്ടി തുനിയുന്നത്. അതിന്റെ വിശദാംശങ്ങളിലേയ്ക്ക് പോകുന്നില്ല. അതിന്റെ ഭാഗമായാണ് നാല് മിഷൻ കൊണ്ടുവന്നിട്ടുള്ളത്. വെള്ളം, മണ്ണ്, പ്രകൃതി എന്നിവയെ സംരക്ഷിക്കുക എന്ന കാഴ്ചപ്പാടോടുകൂടിയാണ് ഹരിത കേരളം പദ്ധതിക്ക് തുടക്കം കുറിക്കുന്നത്. അതിലെല്ലാം കക്ഷിപക്ഷ വ്യത്യാസങ്ങൾ ഇല്ല. മുഴുവൻ മനുഷ്യരുടെയും കൂട്ടായ്മയിൽ കൂടി വളർത്തിക്കൊണ്ടുവരാനാണ് പരിശ്രമിക്കുന്നത്. അതിരൂക്ഷമായ വരൾച്ചയെ കണ്ടുകൊണ്ട് ജലസ്രോതസ്സുകളും

നദികളും തോടുകളും എല്ലാം സംരക്ഷിക്കുന്ന ബൃഹത്തായ പദ്ധതിയാണ് ഇത്. വൃത്തി ജീവിതത്തിൽ വൃത്തി എന്ന നിലയിലും പുരയിടം എന്നതിനപ്പുറം അയൽവാസിയെക്കുറിച്ച് ചിന്തിക്കാത്ത നിലയിലേയ്ക്ക് കേരളീയ സമൂഹം മാറുമ്പോൾ, ഈ നാട്ടിലെ മുഴുവൻ പാരിസ്ഥിതിക പ്രശ്നങ്ങൾക്കും പരിഹാരമുണ്ടാക്കുക എന്ന അവബോധം ഉയർത്തിപ്പിടിച്ചുകൊണ്ട് കേരളീയ സമൂഹത്തെ മുന്നോട്ടുകൊണ്ടുപോകുക എന്ന ലക്ഷ്യമാണ് അതിന്റെ പിന്നിലുള്ളത്. അതിന്റെ ഭാഗമായാണ് മാലിന്യകൂമ്പാരത്തെ മാറ്റാനും ശുചീകരണവും സംരക്ഷിതമായ മാലിന്യ നിർമ്മാർജ്ജനവും ലക്ഷ്യം വയ്ക്കുന്നത്. ജനങ്ങളെ സംഘടിപ്പിച്ചുകൊണ്ട് ഒരു പുതിയ കേരളം, ഭാവി തലമുറയ്ക്കുവേണ്ടി ആരോഗ്യമുള്ള തലമുറയ്ക്കുവേണ്ടി എന്ന കാഴ്ചാടോടുകൂടിയാണ് പൊതു വിദ്യാഭ്യാസ സംരക്ഷണ യജ്ഞം കൊണ്ടുവന്നത്. ഇന്ന് ഇന്ത്യയിലാകമാനമുള്ള ക്യാമ്പസുകൾ ഏറെ പ്രയാസത്തിലാണ്. ക്യാമ്പസുകളെല്ലാം കലുഷിതമാണ്. പാവങ്ങൾക്ക്, പ്രത്യേകിച്ച് അടിസ്ഥാന ജനവിഭാഗങ്ങൾക്ക് പഠിക്കാനുള്ള അവസരം നിഷേധിക്കുന്ന സ്ഥിതിയിലേയ്ക്ക് പോകുന്നു. എന്നാൽ അതിന് ഒരു പരിഹാരം കാണണമെങ്കിൽ, കേരളത്തിൽ പിറന്നുവീണ മനുഷ്യന് പഠിക്കാനുള്ള സാഹചര്യമുണ്ടാകണം. 1957-ൽ അത്തരത്തിലൊരു ശ്രമം അന്നത്തെ കമ്മ്യൂണിസ്റ്റ് ഗവൺമെന്റ് തുടക്കം

കുറിച്ചതായിരുന്നു. മാറിയും തിരിഞ്ഞും വന്ന ഗവൺമെന്റുകൾ ആ ഗൗരവത്തിലേയ്ക്ക് പിന്നീട് പോയില്ല. ഇവിടെ പിറന്നവീണ കുട്ടികൾക്ക് പഠിക്കാനുള്ള ബൃഹത്തായ പദ്ധതി - അന്തർദേശീയ നിലവാരത്തിലേയ്ക്ക് നമ്മുടെ മക്കളെ കൈപ്പിടിച്ചുയർത്താൻ, ഏത് കുടുംബത്തിൽ നിന്ന് വന്നവരായാലും ശരി, അവരെ ഉയരങ്ങളിൽ എത്തിക്കാനുള്ള പരിശ്രമം നടത്തുന്ന ഒരു വലിയ യജ്ഞത്തിനാണ് ഇനിത്തിട്ടുള്ളത്. എല്ലാവരുടെയും പിന്തുണയാണ് അതിനാവശ്യം. ഇത് ഒരു പക്ഷത്തിന്റെ പ്രശ്നമല്ല. ഈ നാട്ടിലെ കുടുംബങ്ങളുടെ പ്രശ്നമെന്ന നിലയിൽ കണ്ടുകൊണ്ടാണ് ഭാവിയിൽ വരുന്ന മക്കളുടെ സംരക്ഷണത്തിനുവേണ്ടി, വിദ്യാഭ്യാസത്തിനുവേണ്ടി പൊതു വിദ്യാഭ്യാസം സംരക്ഷണ യജ്ഞം കൊണ്ടുവന്നിട്ടുള്ളത്. ഇന്നത്തെ വർത്തമാന യാഥാർത്ഥ്യങ്ങളെ തിരിച്ചറിഞ്ഞുകൊണ്ട് അൺ എയ്ഡഡ് വിദ്യാലയങ്ങളിൽ നടക്കുന്ന കൊള്ളയും അവിടുത്തെ ഭീകര മുഖങ്ങളും കണ്ടുകൊണ്ട് പൊതുവിദ്യാഭ്യാസത്തിന്റെ പ്രസക്തി എന്നുപറയുന്നത് നമ്മുടെ രാജ്യത്തിന്റെ ഐക്യവും മതേതരത്വവും നിലനിർത്തിക്കൊണ്ടുള്ള ഒരു പുതിയ തലമുറയെ വാർത്തെടുക്കുക എന്ന കാഴ്ചപ്പാടോടുകൂടി, ഇന്നത്തെ സാർവ്വദേശീയ കാഴ്ചപ്പാടിന്റെ ഭാഗമായി ആ മക്കളെ ഉയർത്തിവിടുക എന്ന ലക്ഷ്യം വച്ചുകൊണ്ടാണ് പദ്ധതിക്ക് രൂപം നൽകിയിട്ടുള്ളത്.

അതോടൊപ്പമാണ് ഒരു സംസ്ഥാനത്തിന്റെ, ഒരു രാജ്യത്തിന്റെ ആരോഗ്യമെന്നു പറയുന്നത് അവിടുത്തെ ജനങ്ങളുടെ ആരോഗ്യമാണ്. അതുകൊണ്ട് നാട്ടിലെ ജനങ്ങൾക്ക് അവർക്ക് സൗഹൃദപരമായ ഒരു അന്തരീക്ഷത്തിലൂടെ, നാട്ടിലെ മെഡിക്കൽ കോളേജ് മുതൽ താഴെയുള്ള പെരിഫെറൽ സംവിധാനങ്ങൾവരെ മെച്ചപ്പെടുത്തിക്കൊണ്ട് ചികിത്സാ സൗകര്യങ്ങൾ മെച്ചപ്പെടുത്താനും അവർക്ക് മരുന്ന് ലഭിക്കാനുമുള്ള സൗകര്യങ്ങളിലേയ്ക്ക് ആരോഗ്യമേഖലയെയും കൊണ്ടുവരാൻ പരിശ്രമിക്കുന്നത്. സഖാവ് എം.എൻ. ലക്ഷ്യംവച്ച ലക്ഷ്യം വീട് പദ്ധതിയും അതിനുശേഷം ഇ.എം.എസ്. ഭവനനിർമ്മാണ പദ്ധതിയും കഴിഞ്ഞ അഞ്ചുവർഷം വിസ്മരിച്ചുപോയി. ഏകദേശം 4.32 ലക്ഷം ഭവനരഹിതർ നമ്മുടെ നാട്ടിലുണ്ട്. അഞ്ച് വർഷം കൊണ്ട് അവരുടെ വീടിന്റെ പ്രശ്നങ്ങൾ പരിഹരിക്കണം. ഭൂമി ഇല്ലാത്തവർക്ക് ഭൂമിയും വീടും വേണം, അവരുടെ ജീവിതം മുന്നോട്ടുകൊണ്ടു പോകണമെങ്കിൽ അവർക്ക് തൊഴിൽ വേണം. അവർക്ക് തൊഴിൽ നൽകുക എന്ന പദ്ധതി കൂടി ആവിഷ്കരിച്ചിട്ടുണ്ട്. ഇതാണ് ഒരു ഗവൺമെന്റിനെ താരതമ്യം ചെയ്യുമ്പോൾ നാം കാണേണ്ടത്. യു.ഡി.എഫ്. ഗവൺമെന്റിനെയും എൽ.ഡി.എഫ്. ഗവൺമെന്റിനെയും താരതമ്യം ചെയ്യുമ്പോൾ ഈ ഗവൺമെന്റിനെ വിലയിരുത്തേണ്ടത് അങ്ങനെയാണ്. തീർച്ചയായും ഈ നാലു മിഷനിലൂടെ

കേരളത്തിന്റെ ഭാവിക്കുവേണ്ടിയുള്ള ഒരു സമഗ്രമായ പദ്ധതിയാണ് ആവിഷ്കരിച്ച മുന്നോട്ടുപോകുന്നത്. അതോടൊപ്പം രാവിലെ, എന്റെ ബഹുമാന്യനായ സുഹൃത്ത് അഡ്വക്കേറ്റ് ഉമ്മർ അടിയന്തരപ്രമേയം അവതരിപ്പിക്കുകയുണ്ടായി. എങ്ങനെയാണ് നമ്മുടെ നാട്ടിൽ സ്റ്റാറ്റൂട്ടറി റേഷൻ സമ്പ്രദായം ഇല്ലാതായത് എന്നതിനെക്കുറിച്ച് കാണേണ്ടതുണ്ട്. ആറ് കേന്ദ്ര മന്ത്രിമാർ കേരളത്തിൽനിന്ന് ഉള്ളപ്പോഴാണ് ആ നിയമം കൊണ്ടുവന്നത്. ബഹുമാനപ്പെട്ട അഡ്വക്കേറ്റ് ഉമ്മറിന്റെ നേതാവ് പ്രിയപ്പെട്ട ബഹുമാന്യനായ ഇ. അഹമ്മദും അന്ന് കേന്ദ്ര മന്ത്രിയായിരുന്നു. കുളം കുഴിക്കുമ്പോൾ കുറ്റി നിൽക്കില്ല. 1964-ൽ ഈ രാജ്യത്ത് നടന്ന പട്ടിണി സമരങ്ങളിലൂടെയാണ് ഇൻഡ്യൻ പാർലമെന്റിൽ സഖാവ് എ.കെ.ജി. പ്രതിപക്ഷ നേതാവായി ഇരിക്കുന്ന കാലഘട്ടത്തിൽ പി.കെ.വി. പാർലമെന്ററി സെക്രട്ടറിയായിരുന്ന സമയത്ത് പാർലമെന്ററികത്ത് പോരാട്ടം നടത്തിക്കൊണ്ട് സ്റ്റാറ്റൂട്ടറി റേഷൻ സമ്പ്രദായം നമ്മുടെ സംസ്ഥാനത്ത് നടപ്പിലാക്കിയത്. അതൊരു അവകാശമായിരുന്നില്ല. കേരളത്തിന്റെ ഔദാര്യമാണ്. അതിന്റെ വിശദാംശങ്ങളിലേയ്ക്ക് ഞാൻ പേകുന്നില്ല. അതാണ് തടയപ്പെട്ടത്. 1964-ൽ നാം നേടിയ അവകാശമാണ് 2013-ൽ യു.പി.എ. ഗവൺമെന്റ് തകർത്തത്. ഇത്തരമൊരു നിയമം നടപ്പിലാക്കുമ്പോൾ ഈ ആറ് കേന്ദ്ര മന്ത്രിമാർക്കും സ്റ്റാറ്റൂട്ടറി റേഷനിംഗ്

സമ്പ്രദായം ഇല്ലാതാകുമെന്ന് അറിയാമായിരുന്നില്ലേ? അതിന്റെ ഭാഗമായി 2 ലക്ഷം മെട്രിക് ടൺ അരിയാണ് കേരളത്തിന് നഷ്ടപ്പെട്ടത്. ഈ പ്രയാസങ്ങളാണ് ഇന്ന് കേരളം അഭിമുഖീകരിച്ചുകൊണ്ടിരിക്കുന്നത്. ഇതുസംബന്ധിച്ച് മുൻ ഭക്ഷ്യ വകുപ്പുമന്ത്രി ആയിരുന്ന ശ്രീ. അനൂപ് ജേക്കബ് ഇവിടെ സൂചിപ്പിക്കുകയുണ്ടായി. നിങ്ങൾ റേഷൻ കാർഡുകൾ വിതരണം ചെയ്തല്ലോ? അതിൽ അച്ഛന്റെയും അമ്മയുടെയും പേരുകൾ മാറി. ജനങ്ങൾ പ്രക്ഷോഭിതരായി മാറിയില്ല എന്നുമാത്രം. ആ റേഷൻ കാർഡ് എൽ.ഡി.എഫ്. ഗവൺമെന്റിന് കൊടുക്കാൻ കഴിയുമോ? അതിന്റെ പ്രശ്നങ്ങൾ ഇവിടെ നിലനിൽക്കുന്നുണ്ട്. തെറ്റുകളുള്ള ഒരു റേഷൻ കാർഡ് തയ്യാറാക്കിക്കൊണ്ടാണ് നിങ്ങൾ തെരഞ്ഞെടുപ്പിനെ നേരിട്ടത്. അധികാരത്തിൽ വരാൻ കഴിയില്ലെന്ന് മനസ്സിലായതിന്റെ അടിസ്ഥാനത്തിൽ ഇത് എൽ.ഡി.എഫ്.-ന്റെ തലയിലിരുന്നോട്ടെ എന്നൊരു സമീപനമായിരുന്നു സ്വീകരിച്ചിരുന്നത്. മൂന്ന് വർഷം കാത്തിരുന്നിട്ടുപോലും ജനങ്ങൾക്ക് റേഷൻ കാർഡ് നൽകിയില്ല. ഇതല്ലേ യാഥാർത്ഥ്യം? ശ്രീ. എം. ഉമ്മർ വക്കീലിന് ഇക്കാര്യങ്ങളൊക്കെ അന്നേരം മറന്നുപോയോ?

ടൂറിസവുമായി ബന്ധപ്പെട്ടുള്ള വിഷയം കൂടി പറഞ്ഞശേഷം ഞാൻ എന്റെ പ്രസംഗം അവസാനിപ്പിക്കാം. ഒരു സാർവ്വദേശീയ പ്രശ്നം കേരളവും ഇന്ത്യയും ഇന്ന്

വലിയ തോതിൽ അഭിമുഖീകരിക്കുന്നു. ഏഴ് മുസ്ലീം രാഷ്ട്രങ്ങൾക്ക് ഇന്ന് അമേരിക്കയിൽ പ്രവേശനമില്ല. പഠിച്ചുവളരുന്ന പുതിയ തലമുറയ്ക്ക്, അമേരിക്ക അമേരിക്കക്കാരന്റേത് എന്ന മുദ്രാവാക്യം കൊണ്ടുവന്നിരിക്കുകയാണ് ശ്രീമാൻ ട്രംപ്. സാമ്രാജ്യത്തിന്റെ അല്ലെങ്കിൽ മുതലാളിത്തത്തിന്റെ അവസാനത്തെ തുറപ്പ് ചീട്ട് എന്ന നിലയ്ക്ക് ട്രംപ് ഇറങ്ങിയിരിക്കുകയാണ്. ഗൾഫ് രാജ്യങ്ങളിൽനിന്ന് ജോലി നഷ്ടപ്പെട്ട് തിരിച്ചുവരുന്നതുപോലെ തന്നെ, വിദേശങ്ങളിൽനിന്ന് ഒട്ടേറെ പേർ തിരിച്ചുവരുന്നവരും, വളരെ ഭാവനപൂർവ്വമായ പദ്ധതികൾ നയപ്രഖ്യാപന പ്രസംഗത്തിൽ പറഞ്ഞിട്ടുണ്ട്. ടൂറിസം രംഗത്ത് 4 ലക്ഷം അധിക തൊഴിലവസരം സൃഷ്ടിക്കുന്നതിനും ലക്ഷ്യമിടുന്നു എന്നത് എത്ര ഭാവനാപൂർവ്വമാണ് എന്നുകൂടി ഓർമ്മപ്പെടുത്തിക്കൊണ്ട് ഞാൻ ഈ നന്ദിപ്രമേയത്തെ ഒരിക്കൽ കൂടി അനുകൂലിച്ചുകൊണ്ട് എന്റെ വാക്കുകൾ അവസാനിപ്പിക്കുന്നു.

ശ്രീ. ഒ. രാജഗോപാൽ: സർ, നന്ദിപ്രമേയ ചർച്ചയിൽ പങ്കെടുത്ത് എല്ലാവരും ഒട്ടേറെ കാര്യങ്ങൾ പറയുകയുണ്ടായി. ഞാൻ ഈ പ്രമേയത്തെ എതിർക്കുന്നു. അതിന് എനിക്ക് ഒട്ടേറെ കാരണങ്ങൾ പറയാനുണ്ട്. പക്ഷേ സമയം അനുവദിക്കുന്നില്ല, ഒരുമിനിട്ടാണ് എനിക്ക് അനുവദിച്ചിട്ടുള്ളത്. ഈ സാഹചര്യത്തിൽ ഞാൻ അധികം പറയാൻ ആഗ്രഹിക്കുന്നില്ല. സംക്ഷിപ്തമായി ഒരു

കാര്യം മാത്രം ഞാൻ ഇവിടെ ചൂണ്ടിക്കാണിക്കുന്നു. നമ്മുടെ സംസ്ഥാനത്ത് ഇലക്ഷൻ മത്സരിച്ച് മന്ത്രിമാരെ അവരോധിക്കുന്നത് ഭരണഘടനാടിസ്ഥാനത്തിലാണ്. സത്യപ്രതിജ്ഞ ചെയ്യുന്ന അവസരത്തിൽ പക്ഷപാതം കൂടാതെ എല്ലാവർക്കും നീതി ഉറപ്പുവരുത്തുന്ന ഒരു ഭരണം ഉറപ്പുവരുത്തും എന്ന് എല്ലാ മന്ത്രിമാരും സത്യപ്രതിജ്ഞ ചെയ്താണ് അധികാരമേൽക്കുന്നത്. പക്ഷേ അത് നടപ്പായി കാണുന്നില്ല എന്നുള്ളതാണ് വസ്തുത. ഞങ്ങൾക്ക് വോട്ട് ചെയ്തവരുടെ താൽപ്പര്യം സംരക്ഷിക്കലാണ് ഞങ്ങളുടെ കാഴ്ചപ്പാടെന്നാണ് മുഖ്യമന്ത്രി പറഞ്ഞിട്ടുള്ളത്. തീർച്ചയായും മുഖ്യമന്ത്രി അവരുടെയും കാര്യങ്ങൾ സംരക്ഷിക്കേണ്ടതാണ്. അവർ നാടിന്റെ പൗരന്മാരാണ്. ഇവിടെ ബാക്കി ആൾക്കാരുമുണ്ട്. ഈ രാജ്യത്തിനെ ഹിന്ദുസ്ഥാൻ എന്ന് വിളിക്കുന്നതുപോലും വർഗ്ഗീയതയാണെന്ന കാഴ്ചപ്പാടോടുകൂടി നോക്കുന്ന അവസരത്തിൽ പക്ഷപാതപരമായൊരു സമീപനം അടിസ്ഥാനപരമായി കൈക്കൊള്ളുന്നുവെന്നുള്ളത് വളരെ നിർഭാഗ്യകരമായിട്ടുള്ള കാര്യമാണ്. തൊട്ടുതിനൊക്കെ കേന്ദ്രത്തിനെ കുറ്റം പറയുക, ഈ രാജ്യത്ത് 10-90 കൊല്ലങ്ങളായി നിയമപരമായി പ്രവർത്തിച്ചുവരുന്ന പ്രസ്ഥാനങ്ങളെ കുറ്റം പറയുകയും, കണ്ണടച്ച് ആക്ഷേപിക്കുകയും ചെയ്യുന്നതാണ് പുരോഗമനം എന്ന സമീപനം കൈക്കൊള്ളുന്നത് തികച്ചും തെറ്റാണ്. എന്തായാലും ജനങ്ങളുടെ



പ്രശ്നങ്ങൾക്ക് പരിഹാരം കാണാൻ സാധിക്കുന്നുവെന്നുള്ളത് നോക്കുകയാണെങ്കിൽ അതിനെക്കുറിച്ച് ഞാൻ വിശദീകരിച്ച് പറയുന്നില്ല. കഴിഞ്ഞ രണ്ടുദിവസങ്ങളായി ബഹുമാനപ്പെട്ട മുഖ്യമന്ത്രി ആദരിക്കുന്ന മാതൃഭൂമി, മലയാള മനോരമ തുടങ്ങിയ പത്രങ്ങളിൽ വന്നിട്ടുള്ള രണ്ട് കാര്യങ്ങൾ മാത്രം ഞാൻ ചൂണ്ടിക്കാണിക്കാൻ ആഗ്രഹിക്കുന്നു. ഡൽഹിയിലെ ഒരു പത്രത്തിൽ കേരളത്തിന്റെ ക്രമസമാധാനനിലയെപ്പറ്റി പുകഴ്ന്ന ചില കാര്യങ്ങൾ സൂചിപ്പിക്കുകയുണ്ടായി. അതിന്റെ യഥാർത്ഥ വസ്തുത എന്താണെന്നുള്ളത് ഇവിടത്തെ മലയാള മനോരമ പത്രത്തിൽ വളരെ വിശദമായി പറഞ്ഞിട്ടുണ്ട്. അതിന്റെ വിശദമായ കണക്ക് മുഴുവൻ പറയുന്നില്ല. കേരള രാഷ്ട്രീയത്തിൽ എട്ടുമാസത്തിനകം 18 കൊലപാതകങ്ങളാണ് നടന്നിട്ടുള്ളത്. അതിൽ 8 കൊലപാതകങ്ങളും നടന്നിട്ടുള്ളത് ബഹുമാനപ്പെട്ട മുഖ്യമന്ത്രിയുടെ സ്വന്തം ജില്ലയിലാണ്. സ്ത്രീ പീഡനത്തിന്റെ കാര്യത്തിലും വളർച്ച ഉണ്ടായിട്ടുണ്ട്. 330 സ്ത്രീപീഡനം ഇവിടെ നടന്നിരിക്കുന്നു. 630 കുട്ടികളെ കാണാതായിരിക്കുന്നു. ദളിത് പീഡനങ്ങളുടെ കാര്യത്തിലാണ് റെക്കോർഡ് ഉണ്ടായിട്ടുള്ളത്. 7200 ദളിത് പീഡനങ്ങളാണ് നടന്നിട്ടുള്ളത്. ഈ തരത്തിലുള്ള സമീപനങ്ങളാണ് ഒരു ഭാഗത്തുള്ളത്. മറ്റുഭാഗത്ത് ഉദ്യോഗസ്ഥർ പരസ്പരം സഹകരിച്ചുകൊണ്ട് പ്രവർത്തിക്കുന്ന അന്തരീക്ഷമല്ല. ഐ.എ.എസ്./ഐ.പി.എസ്.

ഉദ്യോഗസ്ഥർ തമ്മിൽ തർക്കമാണ് . സെക്രട്ടേറിയറ്റ് ജീവനക്കാർ സമരത്തിൽ. ഇതിന്റെ ഫലം സഹിക്കുന്നത് ഇവിടത്തെ ജനങ്ങളാണ്. നീതിയും ന്യായവും ലഭിക്കാൻ അർഹതയുള്ള ആളുകൾക്ക് അത് നിഷേധിക്കുന്ന ഒരു സാഹചര്യം ഉണ്ടായിരിക്കുന്നു. രാഷ്ട്രീയപകപോക്കലിന്റെ ഫലമായാണ് ഇങ്ങനെയൊക്കെ ഉണ്ടായിരിക്കുന്നുവെന്ന് ഡി.ജി.പി.-ക്കും പറയേണ്ട സാഹചര്യമുണ്ടായി. ഇത്തരത്തിലുള്ള ഒരു വലിയ കുറ്റാരോപണമാണ് ഉത്തരവാദിപ്പെട്ട പ്രമുഖ പത്രങ്ങളും പറയുന്നത്. ഇതെങ്കിലും മാനിക്കാൻ തയ്യാറാകണമെന്ന് മാത്രമേ എനിക്ക് പറയാനുള്ളൂ. ഞാൻ ഈ പ്രമേയത്തെ എതിർക്കുന്നു.

ശ്രീ. സി. കെ. ശശീന്ദ്രൻ: സർ, കേരള ഗവർണ്ണറുടെ നയപ്രഖ്യാപന പ്രസംഗത്തിന് സഖാവ് എ. പ്രദീപ് കുമാർ അവതരിപ്പിച്ച നന്ദിപ്രമേയത്തെ ഞാൻ പൂർണ്ണമായും പിന്തുണയ്ക്കുന്നു. എല്ലാവർക്കും ഭക്ഷണം, വസ്ത്രം, പാർപ്പിടം, ഇന്റർനെറ്റ്, വിദ്യാഭ്യാസം, ആരോഗ്യ സംരക്ഷണം, നീതി, ഒത്തോരുമ, ലിംഗസമത്വം തുടങ്ങിയവയ്ക്കായി കേരളീയ ജനസമൂഹത്തെയൊക്കെ അണിനിരത്തി ഒരു മനസ്സോടെ പ്രവർത്തിക്കാനാണ് എൽ.ഡി.എഫ്. സർക്കാർ ഉദ്ദേശിക്കുന്നത്. നിർഭാഗ്യവശാൽ, കോൺഗ്രസ്സും യു.ഡി.എഫ്.-ഉം ഈ പ്രവർത്തനങ്ങളെ തടസ്സപ്പെടുത്താൻ നടത്തുന്ന ഹീനശ്രമങ്ങളെ കേരളത്തിലെ ജനങ്ങൾ തിരിച്ചറിയും. നിയമസഭയ്ക്കകത്തും പുറത്തും

മുഖ്യമന്ത്രി സഖാവ് പിണറായി വിജയനെ ഒറ്റതിരിഞ്ഞ് ആക്രമിക്കാനുള്ള യു.ഡി.എഫ്.-ന്റെയും ബി.ജെ.പി.യുടെയും രാഷ്ട്രീയ തീരുമാനം നാട് പുച്ഛിച്ച് തള്ളും. ഇന്ന് മന്ത്രി സഖാവ് പി. തിലോത്തമനെ വ്യക്തിപരമായി ആക്രമിക്കാനും യു.ഡി.എഫ്. തയ്യാറായി. ഈ കുടില രാഷ്ട്രീയ തന്ത്രങ്ങളെല്ലാം ഞങ്ങളെല്ലാവരും ഒറ്റക്കെട്ടായി നേരിടും. കമ്മനം രാജശേഖരനും വി. എം. സുധീരനും ഒരേ ശബ്ദമുണ്ടാകുന്നത് യാദൃശ്ചികമല്ല. ഈ അവിഹിത രാഷ്ട്രീയ ബന്ധത്തിന്റെ ഭാഗമായാണ് അത് ഉണ്ടാകുന്നത്. കേരളം കോൺഗ്രസ്സും ബി.ജെ.പി.യും ചേർന്ന് നടത്തുന്ന ഈ രാഷ്ട്രീയ സദാചാര വിരുദ്ധ യോജിപ്പിനെ തിരിച്ചറിഞ്ഞ് പ്രതികരിക്കുക തന്നെ ചെയ്യും. 'അടിത്തട്ടിൽ പാർട്ടിക്ക് പ്രവർത്തനമില്ല. യുവജന നേതാക്കൾ പ്രസ്താവനകളിൽ മാത്രം ജീവിക്കുന്നു. ക്യാമ്പസ്സുകളിൽ കെ.എസ്.യു. ഇല്ല. വിദ്യാർത്ഥികളെല്ലാത്തവരാണ് ഇന്ന് കെ.എസ്.യു.-വിലുള്ളത്. രാത്രികാല ആർ.എസ്.എസ്.-കാർ കോൺഗ്രസ്സിൽ വേണ്ട.' ശ്രീ. എ. കെ. ആന്റണിയുടെ ഈ പ്രസ്താവനയെ കോൺഗ്രസ്സ് (.....ബഹളം.....) പത്രത്തിലുള്ളതാണ് ഞാൻ പറയുന്നത്.

മി. സ്പീക്കർ: ശ്രീ. എം. വിൻസെന്റ്, ദയവായി സീറ്റിലിരിക്കൂ. അദ്ദേഹം പത്രപ്രസ്താവന വായിക്കുകയാണ്.

ശ്രീ. സി. കെ. ശശീന്ദ്രൻ: സർ, കോൺഗ്രസ്സ് ചെന്നെത്തിയ ദുരവസ്ഥയുടെ നേർവിവരമാണ് ശ്രീ. എ. കെ. ആന്റണി നടത്തിയത്.

മി. സ്ലീക്കർ: പ്രസംഗിക്കുമ്പോൾ പത്രവാർത്തകൾ എല്ലാവരും ഉദ്ധരിക്കും. അദ്ദേഹം പത്രവാർത്ത ഉദ്ധരിക്കുകയാണ്. അങ്ങ് സംസാരിക്കൂ.....

ശ്രീ. സി. കെ. ശശീന്ദ്രൻ: സർ, ഇതൊന്നും ശ്രീ. വി. എം. സുധീരനും ശ്രീ. ഉമ്മൻ ചാണ്ടിക്കും ശ്രീ. രമേശ് ചെന്നിത്തലയ്ക്കും മനസ്സിലാകുന്നില്ല എന്നതാണ് കോൺഗ്രസ്സ് നേരിടുന്ന ദുരന്തം. അതാണ് ഇപ്പോൾ ഇവിടെയും പ്രകടിപ്പിക്കുന്നത്. അമേരിക്കൻ പ്രസിഡന്റ് ട്രംപ്, നരേന്ദ്രമോദി എന്നിവരോടൊപ്പം പിണറായി വിജയനെ കൂട്ടിച്ചേർത്ത് വായിക്കുന്ന ശ്രീ. വി. എം. സുധീരന്റെ ജൽപ്പനങ്ങൾക്ക് സാമ്രാജ്യത്വവർഗ്ഗീയ കുടിലനീക്കങ്ങൾക്കെതിരെ ഐതിഹാസികമായ പടയണി തീർത്ത കേരളം ശക്തമായ പ്രതിരോധം ഉയർത്തുക തന്നെ ചെയ്യും. പാവപ്പെട്ടവരുടെയും സാധാരണക്കാരുടെയും ഉന്നമനമാണ് ഈ സർക്കാരിന്റെ ലക്ഷ്യം. 'എല്ലാവർക്കും' എന്ന പദം നാട്ടിലെ പാവപ്പെട്ടവർക്ക് വേണ്ടിയുള്ളതാണ്. അതിരൂക്ഷമായ വരൾച്ചയാണ് കേരളം നേരിടുന്നത്. ഇതിനെ പ്രതിരോധിക്കാനാണ് ഹരിതകേരളം പദ്ധതി. ജൈവപച്ചക്കറി കൃഷി കേരള ജനതയുടെ കാർഷിക സംസ്കാരത്തിലേയ്ക്കുള്ള തിരിച്ചുവരവാണ് സൂചിപ്പിക്കുന്നത്.

യു.ഡി.എഫ്. സർക്കാർ നീർത്തടസംരക്ഷണ നിയമങ്ങൾ അട്ടിമറിച്ചവരാണ്. മെത്രാൻ കായൽ നികത്താൻ ശ്രമിച്ചവരാണ്. മെത്രാൻ കായലിലും ആറന്മുളയിലും നെൽക്കൃഷി ചെയ്ത് പറഞ്ഞ കാര്യങ്ങൾ നടപ്പിലാക്കുകയാണ് കേരളത്തിലെ കൃഷി വകുപ്പുമന്ത്രിയുടെ നേതൃത്വത്തിൽ നടന്നുകൊണ്ടിരിക്കുന്നത്. ഇതിനെ കർഷക സമൂഹമാകെ പിന്തുണയ്ക്കുന്നുണ്ട്. ജീരകശാല, ഗന്ധകശാല തുടങ്ങിയവയുടെ കൃഷി വ്യാപനത്തിന് വയനാട് ജില്ലയ്ക്ക് പ്രത്യേക പദ്ധതി തയ്യാറാക്കുമെന്ന് സ്വാഗതാർഹമാണ്. നെൽവയലുകളിൽ വാഴകൃഷിക്കുപകരം നെൽക്കൃഷി ചെയ്യാൻ കർഷകരെ പ്രോത്സാഹിപ്പിക്കുന്ന നടപടി സ്വീകരിക്കാൻ കഴിയണം. കബനി നദിയുടെ സംരക്ഷണത്തിനും മുളളൻകൊല്ലി, പുൽപ്പള്ളി മേഖലയിലെ വരൾച്ചയെ അതിജീവിക്കാനും ഗവൺമെന്റ് എടുക്കുന്ന നിലപാടുകൾ ജനങ്ങൾ നല്ലതുപോലെ സ്വാഗതം ചെയ്യുന്നുണ്ട്. 1978-ൽ ആരംഭിച്ച കാരാപ്പുഴ ജലസേചന പദ്ധതിയുടെ 15 കിലോമീറ്റർ ദൂരത്തിൽ 39 വർഷത്തിനുശേഷം വെള്ളം തുറന്നുവിട്ടത് ഈ സർക്കാരിന്റെ ദൃഢനിശ്ചയത്തേയാണ് കാണിക്കുന്നത്. ജില്ലയിലെ മുഴുവൻ ക്വാറികളും മാസങ്ങളായി അടച്ചിട്ടിരിക്കുകയാണ്. പരിസ്ഥിതിക്ക് ആഘാതമുണ്ടാകാതെ പ്രവർത്തിക്കാൻ കഴിയുന്ന തരത്തിൽ ക്വാറികൾ തുറന്ന് പ്രവർത്തിക്കാനുള്ള അടിയന്തര നടപടികൾ സ്വീകരിക്കണം. സുൽത്താൻ ബത്തേരി

മുനിസിപ്പാലിറ്റി നടപ്പിലാക്കുന്ന മാലിന്യ നിർമ്മാർജ്ജന പ്രോജക്ടിനെ മാതൃകയാക്കുമെന്നുള്ളതും സ്വാഗതാർഹമാണ്. എൽ.ഡി.എഫ്. സർക്കാർ കുറ്റവാളികൾക്കെതിരെ കടുത്ത നടപടി സ്വീകരിക്കുന്നതിൽ യു.ഡി.എഫ്.-ഉം ബി.ജെ.പി.-ഉം വെപ്രാളം കാണിക്കുന്നത് വേട്ടക്കാരുടെ മാനസികാവസ്ഥയിലാണ്. ഇരകൾക്ക് വേണ്ടി എന്ന വ്യാജേന വേട്ടക്കാരോടൊപ്പം നിൽക്കുന്ന കോൺഗ്രസ്സിന്റെ ജീർണ്ണ സംസ്കാരത്തെ ജനങ്ങൾ തിരിച്ചറിയുക തന്നെ ചെയ്യും. കുറ്റവാളികൾ എവിടെച്ചെന്ന് അഭയം പ്രാപിച്ചാലും കുറ്റവാളികൾ തന്നെ. കോടതിയിലെ പ്രതിക്കൂട്ടിൽ അഴികൾ മുറുക്കിപ്പിടിച്ചുനിന്നാലും അവർക്ക് രക്ഷപ്പെടാൻ കഴിയില്ലെന്ന് പിണറായിയുടെ പോലീസ് തെളിയിച്ചപ്പോൾ യു.ഡി.എഫ്. ഉയർത്തുന്ന വികൃത രാഷ്ട്രീയത്തിനാണ് അടിയേറ്റിരിക്കുന്നത്. പ്രശസ്ത നടിയെ ആക്രമിച്ച കേസിലെ എല്ലാ പ്രതികളെയും പിടിച്ചപ്പോൾ കോൺഗ്രസ് നേതൃത്വം നിയമസഭയിൽ കാണിക്കുന്ന കോപ്രായങ്ങൾ അവരെ സ്വയം പരിഹാസ്യരാക്കുകയാണ്. പല പ്രതികളെയും മുൻകാലങ്ങളിൽ സംരക്ഷിച്ചവരിൽനിന്ന് ഇതിൽക്കൂടുതൽ പ്രതീക്ഷിക്കേണ്ടതില്ല. അനുവിന്റെ ആത്മഹത്യാ കുറിപ്പ് ശ്രീ. തിരുവഞ്ചൂർ രാധാകൃഷ്ണൻ ഇവിടെ വായിച്ചു. അത് ദൗർഭാഗ്യകരമായ സംഭവം തന്നെയാണ്. പോലീസ് കേസെടുത്ത്

അന്വേഷിക്കുന്നുണ്ട്. യു.ഡി.എഫ്.-ന്റെ ഭരണകാലത്ത് വയനാട്ടിൽ ബ്ലോക്ക് കോൺഗ്രസ് ഓഫീസിൽ ഡി.സി.സി. ജനറൽ സെക്രട്ടറി പി.വി. ജോൺ തുങ്ങി മരിച്ചു. അദ്ദേഹം ആത്മഹത്യാക്കുറിപ്പ് എഴുതിവെച്ചിരുന്നു. കോൺഗ്രസിന്റെ കുടില രാഷ്ട്രീയതന്ത്രം അറിയാവുന്ന ജോൺ തന്റെ പോക്കറ്റിൽ എഴുതി സൂക്ഷിച്ച കത്തിന്റെ കോപ്പി കോൺഗ്രസ് ഓഫീസിന്റെ ചുമരിലും ഒട്ടിച്ചിരുന്നു. ഇതാരെങ്കിലും നശിപ്പിച്ചുകളയുമെന്ന ധാരണ അദ്ദേഹത്തിനുണ്ടായിരുന്നു. പി. വി. ജോണിന്റെ ഭാര്യയും മകനും ഈ വിവരങ്ങളെല്ലാം കോൺഗ്രസ് നേതാക്കളോടും അന്നത്തെ കോൺഗ്രസിന്റെ അഭ്യന്തര മന്ത്രിയോടും പറഞ്ഞിട്ടും യാതൊരു നടപടിയും സ്വീകരിച്ചില്ല എന്ന് കാണാൻ കഴിയും ഈ രാഷ്ട്രീയ സംസ്കാരമല്ല എൽ.ഡി.എഫ്. ഉയർത്തിപ്പിടിക്കുന്നത്. ഗുണ്ടകളുടെയും റൗഡികളുടെയും സാമൂഹ്യദ്രോഹികളുടെയും സ്ത്രീകളെ ആക്രമിക്കുന്നവരുടെയും പട്ടിക തയ്യാറാക്കുമെന്ന് പറയുമ്പോൾ അതിനെ പുച്ഛിച്ചുതള്ളുന്ന പ്രതിപക്ഷ നേതാവ് ആരുടെ പക്ഷത്താണ് നിൽക്കുന്നതെന്ന് വ്യക്തമാണ്. ഇതൊന്നും കേരളത്തിലെ സ്ത്രീ സമൂഹം അംഗീകരിക്കുന്നില്ല. യു.ഡി.എഫ്. ന്റെ ബെഞ്ചിൽ പേരിനൊരു സ്ത്രീപോലും ഇല്ലാത്തത് എന്താണെന്ന് ഇനിയെങ്കിലും ഇവർ

തിരിച്ചറിയണം. 1065 പേരെ ഈ സർക്കാർ കരുതൽ തടങ്കലിലാക്കിയിരിക്കുകയാണ്. 171 ആളുകളുടെ പേരിൽ കാപ്പ ചുമത്തിയിരിക്കുകയാണ്. 1282 പേരുടെ ലിസ്റ്റ് തയ്യാറാക്കി, 60 പേർ റൗഡി ലിസ്റ്റിലാണ്. പോലീസ് തയ്യാറാക്കിയ ലിസ്റ്റാണിത്. സാമൂഹ്യദ്രോഹികൾക്ക് ഈ ഭരണത്തിനകീഴിൽ യാതൊരു വിധ സംരക്ഷണവും കിട്ടില്ലെന്നാണ് ഇത് ഉറപ്പാക്കുന്നത്. ടി.എസ്.പി., എസ്.സി.പി. ഫണ്ട് കേന്ദ്ര ഗവൺമെന്റ് നിർത്തലാക്കിയിരിക്കുകയാണ്. കേന്ദ്ര ഖജനാവിൽ 10 (a), 10(b) ആപ്ലിക്കേഷനിലൂടെ ഈ ഫണ്ട് എൻ.ജി.ഒ.കളെ ഉപയോഗിച്ചുകൊണ്ട് കോളനികളിൽ വിതരണം ചെയ്ത് തങ്ങളുടെ രാഷ്ട്രീയ പ്രവർത്തനം നടത്താനാണ് ബി.ജെ.പി. സർക്കാർ പരിശ്രമിച്ചുകൊണ്ടിരിക്കുന്നത്. ആദിവാസി രംഗത്തെ പരമ്പരാഗത ക്ഷേമപ്രവർത്തന രീതിയിൽനിന്ന് ഈ സർക്കാർ പിൻമാറുകയാണ്. സ്വയം പര്യാപ്തത കൈവരിച്ച് നാടിന്റെ മുഖ്യധാരയിലേയ്ക്ക് ആദിവാസികളെ കൊണ്ടുവരാനാണ് സർക്കാർ ശ്രമിക്കുന്നത്. യു.ഡി.എഫ്. ഭരണകാലത്ത് നടത്തിയ ആദിവാസി മേഖലയിലെ അഴിമതികൾക്കെതിരെ വിജിലൻസ് അന്വേഷണം നടന്നുകൊണ്ടിരിക്കുകയാണ്. ഉദ്യോഗസ്ഥന്മാരെ ഈ സർക്കാർ സസ്പെൻഡ്



ചെയ്തിരിക്കുകയാണ്. വയനാട് ജില്ലയിലെ പ്രൈമറി വിദ്യാലയങ്ങളിൽ ടി.ടി.സി. പാസായ ആദിവാസി അധ്യാപകരെ നിയമിക്കാനുള്ള അപേക്ഷകൾ ക്ഷണിച്ചിരിക്കുകയാണ്. ജൂൺ മാസത്തിൽ വിദ്യാലയങ്ങൾ തുറക്കുമ്പോൾ പുതിയ കുട്ടികളോടൊപ്പം 241 ആദിവാസി ടീച്ചർമാരും വയനാട്ടിലെ വിദ്യാലയങ്ങളിലേയ്ക്ക് പ്രവേശിക്കും. ഇത് ആദിവാസി മേഖലയിൽ പുത്തനണർവുണ്ടാക്കും. 83103 കുടുംബങ്ങൾക്ക് ഭക്ഷ്യധാന്യ കിറ്റുകൾ മഴക്കാലത്ത് വിതരണം ചെയ്യുകയുണ്ടായി. അട്ടപ്പാടിയിൽ 183 ഊരുകളിൽ കമ്മ്യൂണിറ്റി കിച്ചൺ ആരംഭിച്ചു. 153825 പേർക്ക് ഓണക്കിറ്റും 46820 പേർക്ക് ഓണക്കോടിയും ഈ സർക്കാർ നൽകി. പാലക്കാട്, കോഴിക്കോട് ജില്ലകളിൽ 'ഗഡിക' മേള നടത്തി. അതിൽ നല്ല ആദിവാസി പങ്കാളിത്തമുണ്ടായി. 78 ലക്ഷം രൂപയുടെ ആദിവാസി ഉൽപ്പന്നങ്ങൾ വിറ്റഴിച്ചു. 6709 വീടുകൾ നിർമ്മിക്കാൻ അനുമതി നൽകി. ഭവന മേഖലയിൽ സ്പിൽ ഓവറായ 23197 വീടുകൾ നിർമ്മിക്കുന്നതിന് 166.78 കോടി രൂപ അനുവദിച്ചു. 3945 വീടുകൾ പൂർത്തീകരിച്ചു. വനാവകാശ നിയമപ്രകാരം 4175 പേർക്ക് ഭൂമി നൽകാനുള്ള നടപടികൾ ആരംഭിച്ചുകഴിഞ്ഞു. കഴിഞ്ഞ യു.ഡി.എഫ്. സർക്കാരിന്റെ ഭരണകാലത്ത് ഒരു പ്രാവശ്യംപോലും വനാവകാശ പ്രകാരം ഭൂമി നൽകാനുള്ള

ഡി.എൽ.സി.(ഡിസ്ട്രക്ട് ലെവൽ കമ്മിറ്റി) യോഗംപോലും ചേർന്നില്ലെന്ന് കാണാൻ കഴിയും. 4000 ഏക്കർ ഭൂമി സുപ്രീം കോടതി നൽകിയതും വിതരണം ചെയ്യാനാവശ്യമായ നടപടി സ്വീകരിക്കുകയാണ്. 25000 പേർക്ക് 40 കോടിയിലധികം രൂപ ചികിത്സാ സഹായം നൽകി. ഇതിൽ 6000 പേർ യു.ഡി.എഫ്. ഭരണകാലത്ത് അപേക്ഷ നൽകിയവരാണ്. ഗോത്ര വർഗ്ഗ ഉൽപ്പന്നങ്ങൾ മൂല്യ വർദ്ധിത ഉൽപ്പന്നങ്ങളാക്കി മാറ്റി വിതരണം ചെയ്യുക, എറണാകുളത്ത് ട്രൈബൽ മ്യൂസിയം ആരംഭിക്കുക, എല്ലാ കോളനികളിലും സാമൂഹ്യ പഠന കേന്ദ്രം ആരംഭിക്കുക തുടങ്ങിയ കാര്യങ്ങൾക്കെല്ലാം ഈ ഗവൺമെന്റ് നേതൃത്വം കൊടുത്തുകൊണ്ടിരിക്കുകയാണ്. ബി.ജെ.പി. യുടെ പിന്തുണയോടുകൂടി സി. കെ. ജാനു ആരംഭിച്ചിട്ടുള്ള ഭൂസമരം വയനാട്ടിൽ ചീറ്റിപ്പോയത് നമുക്ക് കാണാൻ കഴിയും. ആദിവാസികളെ ബി.ജെ.പി. പാളയത്തിലെത്തിക്കാനുള്ള നടപടികൾക്കെതിരെ ഗോത്രമഹാസഭയുടെ സംസ്ഥാന ജനറൽ സെക്രട്ടറിയുടെ നേതൃത്വത്തിൽ തന്നെ ഒരു വിഭാഗം അതിൽനിന്ന് രാജിവച്ച് പുറത്തുവന്നിരിക്കുകയാണ്. ക്ഷീരമേഖലയിൽ ഈ സർക്കാർ നടത്തുന്ന പ്രവർത്തനങ്ങളും നല്ല രീതിയിൽ നമുക്ക് കാണാൻ കഴിയും. സംസ്ഥാനത്തിനാവശ്യമായ പാല്, മുട്ട, ഇറച്ചി

എന്നിവ ഉൽപ്പാദിപ്പിക്കാനുള്ള പ്രവർത്തനങ്ങൾക്ക് വെറ്ററിനറി യൂണിവേഴ്സിറ്റി പ്രോജക്ടുകൾ തയ്യാറാക്കിയിട്ടുണ്ട്. ഇതിന് സർക്കാരിന്റെ എല്ലാവിധ പിന്തുണയുമുണ്ടാകണം. 40 ശതമാനം വനമുള്ള വയനാട്ടിൽ കാട്ടാനയുടെ ആക്രമണത്തിൽ 6 പേർ അടുത്ത കാലത്ത് മരണപ്പെടുകയും 18 പേർക്ക് ഗുരുതരമായി പരിക്കേൽക്കുകയും ചെയ്തു. കാടും നാടും തമ്മിൽ വേർതിരിക്കാനുള്ള നിലപാടുകൾ സ്വീകരിക്കാൻ കഴിയണം. കൊളോണിയൽ ഭരണകാലത്തിന്റെ ചിഹ്നങ്ങളാണ് തോട്ടം തൊഴിലാളികളുടെ പാടികൾ/ലയങ്ങൾ. ഇത് പൊളിച്ചുമാറ്റി ആധുനിക ഭവനങ്ങൾ തോട്ടം തൊഴിലാളികൾക്ക് നൽകുമെന്നുള്ളത് അങ്ങേയറ്റം സന്തോഷകരമായ കാര്യമാണ്. ഉത്തരവാദിത്വ ടൂറിസത്തിലൂടെ കേരളത്തിലെ സംസ്കാരവും തനിമയും സംരക്ഷിക്കാനാവശ്യമായ നിലപാട് ഉയർത്തിപ്പിടിക്കാൻ കഴിയണം. വർഗ്ഗീയ താല്പര്യങ്ങൾ ഉയർത്തിപ്പിടിക്കുന്ന നരേന്ദ്രമോദി സർക്കാരിന്റെ നയത്തിനെതിരെ രാജ്യത്തിലെ സർവ്വകലാശാലകളിൽ ഉയർന്നുവരുന്ന പ്രതിഷേധം എല്ലാ ജനാധിപത്യ വിശ്വാസികളും മനസ്സിലാക്കണം. അന്ധമായ കമ്മ്യൂണിസ്റ്റ് വിരോധത്തിന്റെ അടിസ്ഥാനത്തിൽ ബി.ജെ.പി.യെ സഹായിക്കുന്ന രാഷ്ട്രീയ നിലപാടിൽനിന്ന് കോൺഗ്രസ്സിന്

ഇനിയെങ്കിലും പിൻമാറാൻ കഴിയണം. ലോകത്തിനും രാജ്യത്തിനും മാതൃകയായ കേരളം എൽ.ഡി.എഫ്. സർക്കാരിന്റെ കീഴിൽ വർഗ്ഗീയതയ്ക്കെതിരെ മതനിരപേക്ഷവും ജനപക്ഷവുമായ നിലപാടുകൾ ഉയർത്തിപ്പിടിച്ചുകൊണ്ട് പുത്തൻ കേരളം സൃഷ്ടിക്കാനുള്ള പ്രവർത്തനത്തിന് ദിശാബോധം നൽകുന്ന ഗവർണ്ണറുടെ നയപ്രഖ്യാപനത്തെ ഒരിക്കൽക്കൂടി ഞാൻ പിന്തുണയ്ക്കുന്നു.

ശ്രീ. പി. കെ. കുഞ്ഞാലിക്കുട്ടി: സർ, ഗവർണ്ണർ അവതരിപ്പിച്ച നയപ്രഖ്യാപന പ്രസംഗത്തെ ഞാൻ എതിർക്കുകയാണ്. ഒരു ഗവൺമെന്റിന്റെ തുടക്കം കണ്ടാലറിയാം ഒടുക്കം എന്താകുമെന്ന്. ഈ ഗവൺമെന്റിന്റെ തുടക്കം നന്നായിട്ടില്ല. വളരെ കുറഞ്ഞ ഭൂരിപക്ഷത്തിൽ അധികാരത്തിൽ വന്ന യു.ഡി.എഫ്. ഗവൺമെന്റ് തുടക്കത്തിൽ കാഴ്ചവച്ച പെർഫോമൻസ് കേരളം അഭിമുഖീകരിക്കുന്ന ഒരു പ്രശ്നത്തിലും ഇതിനകം ഈ ഗവൺമെന്റ് പ്രകടമാക്കിയിട്ടില്ല. കേരളം ഗുരുതരമായ ധാരാളം പ്രശ്നങ്ങൾ അഭിമുഖീകരിക്കുന്നുണ്ട്. ഈ വിഷയങ്ങളിൽ നല്ല ഇൻഷ്യൂറിയും ഇമാജിനേഷനും പ്ലാനും ഫോർസൈറ്റുമൊക്കെ പ്രകടമാക്കേണ്ട നിങ്ങളുടെ ഹണിമൂൺ പിരീഡാണ് ഇത്. ഹണിമൂൺ പിരീഡ് ഇങ്ങനെ വേസ്റ്റാക്കി

കളയുന്നത് ശരിയല്ല. കേരളം ഇന്ന് നേരിടുന്ന ഗുരുതരമായ പ്രശ്നങ്ങൾ അഭിമുഖീകരിക്കുന്ന കാര്യത്തിൽ ശരിയായൊരു നയം ഇതുവരെ നിങ്ങൾക്ക് രൂപപ്പെടുത്താൻ കഴിഞ്ഞിട്ടില്ല, കൺഫ്യൂഷനാണ്. ഞങ്ങളെ സംബന്ധിച്ച് പാർട്ടിക്കകത്തുള്ള വഴക്കുകൾ ഭരണകാലത്തിന്റെ അവസാന ഘട്ടത്തിലായിരുന്നു. നിങ്ങൾ തമ്മിൽ തുടക്കത്തിൽത്തന്നെ വഴക്കം നയപരമായ കോൺഫ്ലിക്റ്റാക്കെഴുണ്ട്. അതുകൊണ്ട് കേരളം ഗുരുതരമായ പ്രശ്നങ്ങൾ അഭിമുഖീകരിക്കുന്നുമുണ്ട്. ഇപ്പോൾ ഗൾഫിൽനിന്ന് ധാരാളം ആളുകൾ മടങ്ങിവരുന്നുണ്ട്. കുറച്ചുകാലംകൂടി കഴിയുമ്പോൾ കേരളത്തിലുള്ള ജനങ്ങൾ എന്തുജോലി ചെയ്ത് ജീവിക്കും എന്നതിനെക്കുറിച്ച് അലോചിക്കണം. നിങ്ങൾ 5 വർഷം ഭരണത്തിലിരിക്കുമെങ്കിലും ഇതുപോലുള്ള കാര്യങ്ങളിൽ ഇൻഷ്യൂറിവെടുക്കേണ്ടത് ഇപ്പോഴാണ്. ഞങ്ങളുടെ ഭരണകാലത്ത് ശ്രീ. ഉമ്മൻ ചാണ്ടി "അതിവേഗം ബഹുദൂരം" എന്ന ഒരു മുദ്രാവാക്യം സ്വീകരിച്ചു. എത്ര പരിഹസിച്ചാലും അങ്ങനെയൊരു സ്റ്റോഗൻ ലക്ഷ്യംവെച്ച് 5 വർഷത്തോളം ഭരിച്ചില്ലേ. ഞങ്ങളുടെ ഭരണത്തിന്റെ തുടക്കവും പിന്നീടുള്ള കാലഘട്ടവും ഇതിനെക്കാളൊക്കെ എത്രയോ മെച്ചമായിരുന്നു. ഞങ്ങൾ ഇലക്ഷനിൽ ജയിക്കുകയും ചെയ്തു, പൊളിറ്റിക്കലായി നല്ല പ്രതീക്ഷയാണ്

ജനത്തിനുണ്ടായിരുന്നത്. ജനങ്ങളിൽ ആ പ്രതീക്ഷയുണ്ടാക്കാൻ എട്ട് മാസത്തോളം അധികാരത്തിലിരുന്നിട്ടും നിങ്ങൾക്ക് കഴിഞ്ഞിട്ടില്ല. നിങ്ങൾ ഇമാജിനേഷനും നയവും ഇൻഷ്യൂറിയും പ്രകടിപ്പിച്ചിട്ടില്ല. നിങ്ങളുടെ 8 മാസത്തെ ഭരണത്തിന്റെ ബാലൻസ് ഷീറ്റ് എടുക്കാനായിട്ടില്ല. നമ്മളെ തുറിച്ചുനോക്കുന്ന ധാരാളം പ്രശ്നങ്ങളുണ്ട്. അവയ്ക്കെല്ലാം ഒരു നയം വേണ്ടതല്ലേ. ഇന്ന് രാവിലെ ഇവിടെ ചർച്ച നടന്നു, ഗുരുതരമായ പ്രതിസന്ധിയിലേയ്ക്ക് നമ്മൾ പോയെന്ന് പറഞ്ഞു. എന്തൊക്കെ പറഞ്ഞാലും യു.ഡി.എഫ്-ന്റെ ഭരണകാലത്ത് ആളുകൾക്ക് കഴിക്കാനുള്ള ഭക്ഷണം ഗ്യാരന്റീഡായിരുന്നു. ഇപ്പോൾ കഴിക്കാനുള്ള ഭക്ഷണമില്ലാതെ ജനങ്ങൾ പ്രശ്നത്തിലാണ്. ചോറുണ്ടെങ്കിൽ ഉപ്പുംകൂടി നോക്കിയാൽ മതി എന്നാണ് പറഞ്ഞിരുന്നത്. എന്നാൽ ഇപ്പോൾ ഭക്ഷണംതന്നെയില്ല. അതോടൊപ്പം വരൾച്ചയും വരുന്നുണ്ട്. വലിയ പ്രതിസന്ധിയാണ് നാട്ടിലുണ്ടാകുന്നത്. ഗൾഫിൽനിന്ന് ആളുകൾ നാട്ടിലേയ്ക്ക് മടങ്ങിവരുന്നു. അരിയില്ല, വെള്ളമില്ല അതുപോലെ തൊഴിലുമില്ല. തൊഴിൽ നമ്മളുണ്ടാക്കേണ്ടതല്ലേ. വിദേശത്തുനിന്ന് ആളുകൾ മടങ്ങിവന്നാൽ നമ്മളെതുചെയ്യും എന്നതിനെക്കുറിച്ച് ചിന്തിക്കണ്ടേ, അതിനൊരു നയവും ഇൻഷ്യൂറിയും വേണ്ടേ. കേരളത്തിൽ തൊഴിലുണ്ടാകാവുന്ന ഏരിയകൾ ഫിക്സ്

ചെയ്യണം. പ്രകൃതിനാശത്തെക്കുറിച്ച് പറഞ്ഞു, പ്രകൃതിനാശം ഒരു ഭാഗത്തുണ്ടാകുന്നു. ഇലക്ട്രിസിറ്റി ഉല്പാദിപ്പിക്കാനും കഴിയുന്നില്ല. അതിലും തർക്കമാണ്. ഗവൺമെന്റ് ഇക്കാര്യങ്ങളിൽ ഒരു സ്റ്റാൻഡ് ഉണ്ട്. പ്രകൃതിനാശം എല്ലായിടത്തും നിർബാധം തുടർന്നുകൊണ്ടിരിക്കുകയാണ്. കൂടിവെള്ളം നശിപ്പിച്ചുകൊണ്ടിരിക്കുകയാണ്, ഇപ്പോഴുള്ള വെള്ളത്തിലും മാലിന്യം കലർത്തുകയാണ്. വേസ്റ്റ് മാനേജ്മെന്റിന്റെ കാര്യത്തിൽ ഗവൺമെന്റിന്റെ ഭാഗത്തുനിന്ന് യാതൊരു സമീപനവുമുണ്ടായിട്ടില്ല. വേസ്റ്റ് എല്ലായിടത്തും കത്തിക്കുകയാണ് ചെയ്യുന്നത്. എന്നും ഇങ്ങനെ ചെയ്യാൽ മതിയോ? ഞങ്ങളുടെ ഭരണകാലത്ത് ഇക്കാര്യത്തിൽ വലിയൊരു പരിശ്രമം നടത്തിയിരുന്നു. മോഡേൺ സംവിധാനങ്ങൾ കൊണ്ടുവരാൻ നോക്കിയെങ്കിലും റൂറ്റ് ശതമാനവും വിജയിച്ചില്ല. ഇതൊരു ഗവൺമെന്റിന്റെ തുടക്കമാണ്. കേരളത്തിലെ ഖരമാലിന്യ സംസ്കരണം സംബന്ധിച്ച് സയന്റിഫിക്കായിട്ടുള്ള ഒരു മാർഗ്ഗം ആലോചിക്കണം. എംപ്ലോയ്മെന്റ് ജനറേഷൻ കേരളത്തിലുണ്ടാകാൻ ഒരു നയം വേണ്ടേ? ഐ.റ്റി. യിൽ ധാരാളം തൊഴിലവസരങ്ങളുണ്ടാകുന്നു. നമുക്ക് പരിമിതമായ ഭൂമിയിൽ വളരെയധികം തൊഴിലവസരങ്ങൾ സൃഷ്ടിക്കാൻ കഴിയും. ടൂറിസം, ഐ.റ്റി. എന്നിവ ഡെവലപ് ചെയ്യാൻ യു.ഡി.എഫ്. ഒരു

നയമുണ്ടാക്കിയിരുന്നു. പരിമിതമായ ഭൂമി അത്തരം കാര്യങ്ങൾക്കേ കൊടുക്കൂ, അല്ലാത്തതിനൊന്നും കൊടുക്കാൻ പറ്റില്ലെന്ന് പറയാൻ കഴിയുമോ? ഇപ്പോൾ നിയമപ്രകാരം ഒന്നും നടക്കില്ലെങ്കിലും നിയമപ്രകാരമല്ലാതെ എന്തും നടക്കും. പാടങ്ങളിൽ മണ്ണിട്ട് നികത്തുന്നു, പാറകൾ പൊട്ടിക്കുന്നു, വെള്ളം നശിക്കുന്നു, നദികളാക്കെ കലങ്ങുന്നു. ഇതൊക്കെ പറയുമ്പോൾ യു.ഡി.എഫ്.-ന്റെ കാലത്ത് ഇക്കാര്യങ്ങളെല്ലാം കറക്ടായിരുന്നോയെന്ന് നിങ്ങൾ ചോദിക്കും. എല്ലാം ശരിയാക്കുമെന്ന് നിങ്ങൾ വെറുതെ പറഞ്ഞതാണ്; എല്ലാം ശരിയാക്കാനൊന്നും ആർക്കും കഴിയില്ല. പക്ഷേ, ഒരു ഗവൺമെന്റിന്റെ തുടക്കം ഇനിഷ്യേറ്റീവിന്റെയും പ്ലാനിംഗിന്റെയും ഉത്സാഹത്തിന്റെയും കാലമാണ്. ആ ഇനിഷ്യേറ്റീവ് വന്നിട്ടില്ലെന്നാണ് ഞാൻ പറഞ്ഞത്. ഇനിയത് പ്ലാൻ എക്സ്പെൻഡീച്ചറിൽ വരുന്നുണ്ടോ? ഫെബ്രുവരി മാസത്തെ പ്ലാൻ എക്സ്പെൻഡീച്ചർ പരിശോധിച്ചാൽ 44 ശതമാനമെന്നത് മുൻകാലങ്ങളെപ്പോലെ വളരെ കുറവാണ്. പഞ്ചായത്തുകളുടെ കാര്യം പരിശോധിച്ചാലും വളരെ ദയനീയമായ സ്ഥിതിയാണ്. യു.ഡി.എഫ്. ഭരണസമയത്ത് കുറച്ചുകാലം കേന്ദ്രം ഭരിച്ചിരുന്നത് യു.പി.എ. ആയിരുന്നു. അന്ന് കേന്ദ്രത്തിൽനിന്നുള്ള സഹകരണമുണ്ടായിരുന്നു. എന്നാൽ ഇപ്പോൾ കേന്ദ്ര ഗവൺമെന്റ്



സഹകരിക്കുന്നില്ല. ഓരോ കാര്യങ്ങൾ പരിശോധിച്ചാൽ കേരള അളവുകോൽ വച്ചുള്ള പദ്ധതികളൊന്നും കേന്ദ്രം പ്രഖ്യാപിക്കുന്നില്ലെന്ന് കാണാൻ കഴിയും. ഉത്തരേന്ത്യൻ സംസ്ഥാനങ്ങളുടെ അളവുകോൽ വെച്ചാണ് ഏത് പദ്ധതിയും ആവിഷ്കരിക്കുന്നത്. എംപ്ലോയ്മെന്റ് ജനറേഷൻ, ഫുഡ് ഫോർ വർക്ക് തുടങ്ങിയ സ്കീമുകളൊക്കെ നമുക്ക് ഫിറ്റാകില്ല. എന്നാൽ മുമ്പ് കേന്ദ്ര ഗവൺമെന്റ് കേരളത്തിന് പ്രത്യേകം പരിഗണന നൽകാൻ തയ്യാറായിരുന്നു. ഇന്ന് കേന്ദ്രത്തിൽനിന്ന് യാതൊരു സഹകരണവും ലഭിക്കുന്നില്ല. ഉദാഹരണത്തിന് എംപിട്, നാഷണൽ ഹൈവേ ഡെവലപ്മെന്റ് തുടങ്ങിയ പദ്ധതികളൊന്നും ബഡ്ജറ്റിൽ പറഞ്ഞിട്ടില്ല. നോട്ട് അസാധുവാക്കൽ വന്നപ്പോൾ ഏറെ ബഹളം വെച്ചെങ്കിലും സഹകരണ മേഖലയിൽ കാര്യമായ മാറ്റമൊന്നുമുണ്ടായില്ല. എന്തുകൊണ്ടും സഹകരിക്കുന്ന ഗവൺമെന്റല്ല കേന്ദ്രത്തിലുള്ളതെങ്കിൽ നമ്മൾ അതിനനുസരിച്ച് വരണം. നമ്മളുംകൂടി അതിനനുസരിച്ച് ഉയരാതിരുന്നാൽ എന്താകും സ്ഥിതി? അരിയുടെ കാര്യത്തിൽ കുറച്ചുംകൂടി ഊർജ്ജസ്വലത കാണിക്കേണ്ടതായിരുന്നു. ബി.ജെ.പി. കേന്ദ്രം ഭരിച്ചപ്പോൾ നമ്മൾ നിരന്തരം സമ്മർദ്ദം ചെലുത്തുകയും ചർച്ചകൾ നടത്തുകയും ചെയ്തിരുന്നു. ഇന്ന് രാവിലെ ബഹുമാനപ്പെട്ട മന്ത്രി

കേന്ദ്രത്തിൽ പോകാത്തതിനുള്ള എസ്കൂസ് പറയുകയാണ് ചെയ്തത്. എങ്ങനെയെങ്കിലും അഡീഷണൽ ക്വാട്ട നിലനിർത്താനുള്ള പരിശ്രമം നടത്തേണ്ടതായിരുന്നു. സഹകരിക്കാത്ത കേന്ദ്ര ഗവൺമെന്റാകുമ്പോൾ നമ്മൾ കുറച്ചുകൂടി ഉത്സാഹപൂർവ്വം പ്രവർത്തിക്കേണ്ട സ്ഥിതിയാണ് നാട്ടിലുള്ളത്. ഇവിടെ വല്ലാത്ത ഒരവസ്ഥയാണ് വളർന്നുവരുന്നത്. ജൂൺ-ജൂലൈ മാസങ്ങളിൽ മഴ ലഭിക്കുമെന്ന് എന്താണ് ഗ്യാരന്റി. മഴ ലഭിച്ചില്ലെങ്കിൽ ആളുകൾ വെള്ളത്തിനുവേണ്ടി നെട്ടോട്ടമോടേണ്ടിവരും. അപ്പോൾ ഒരു ക്രൈസിസ് മാനേജ്മെന്റിൽ ഗവൺമെന്റ് കുറച്ചുകൂടി എഫിഷ്യൻസി കാണിക്കേണ്ടതുണ്ടെന്നാണ് എനിക്ക് പറയാനുള്ളത്. നയപ്രഖ്യാപനത്തിലെ കാര്യങ്ങളും അങ്ങനെ തന്നെയാണ്. ഇൻഫ്രാസ്ട്രക്ചർ രംഗത്ത് പണമൊന്നും ചെലവഴിച്ചില്ല. മേജർ പ്രോജക്ടുകൾക്ക് തുക വകയിരുത്തിയിരുന്നെങ്കിലും ഒന്നും ആരംഭിച്ചിട്ടേയില്ല. അതുപോലെ തദ്ദേശ സ്വയംഭരണ സ്ഥാപനങ്ങൾക്ക് വകയിരുത്തിയ പണം വളരെ കുറച്ചാണ്. അതുമൂലം പഞ്ചായത്തുകളുടെയും കോർപ്പറേഷനുകളുടെയും പ്രവർത്തനങ്ങൾ മോശമാകുന്ന പ്രശ്നങ്ങൾ ഉണ്ടാകുന്നുണ്ട്. മാത്രമല്ല, പല രംഗത്തും പ്രവർത്തനമാന്ദ്യം കാണാവുന്നതാണ്. കരിപ്പൂരിൽനിന്നും പുറപ്പെടുന്ന ഹജ്ജ് യാത്രക്കാരുടെ പ്രശ്നമുണ്ട്. കരിപ്പൂർ

എയർപോർട്ട് തന്നെ പ്രശ്നത്തിലാണ്. അവിടെ ലാന്റ് അക്വയർ ചെയ്യുന്ന കാര്യത്തിൽ നമ്മളെല്ലാവരും സഹകരിച്ചതാണ്. ലാന്റ് അക്വിസിഷൻ നടക്കുമെങ്കിലും ഇതിനെക്കാളും സൗകര്യമില്ലാത്ത എയർപോർട്ടുകൾക്ക് കൊടുക്കുന്ന സൗകര്യങ്ങൾപോലും കരിപ്പൂർ വിമാനത്താവളത്തിന് കൊടുക്കുന്നില്ല. അതുസംബന്ധിച്ച് ഗവൺമെന്റ് കുറച്ചുകൂടി ഊർജ്ജസ്വലത കാണിക്കണമെന്നാണ് എനിക്ക് പറയാനുള്ളത്. വ്യവസായ രംഗത്ത് പരിമിതമായ പ്രോജക്ടുകൾ മാത്രമേ പറ്റുള്ളൂവെങ്കിലും പ്രയോറിറ്റി ഫിക്സ് ചെയ്യണം. ടൂറിസം, ആരോഗ്യം, വിദ്യാഭ്യാസം തുടങ്ങി നമുക്ക് പൊട്ടൻഷ്യലുള്ള മേഖലകളുണ്ട്. അതുകൊണ്ടാണ് നയപരമായ സമീപനം എന്താണെന്ന് ഈ ഗവൺമെന്റ് വ്യക്തമാക്കണമെന്ന് ഞാൻ പറഞ്ഞത്. ഇതുവരെ അതിനെക്കുറിച്ച് ആലോചിച്ചിട്ടില്ല. കേരളത്തിന് പുരോഗതി ആവശ്യമാണ്. എംപ്ലോയ്മെന്റ് ജനരേഷനുള്ള കാര്യങ്ങൾക്കെങ്കിലും മുൻഗണന കൊടുക്കുമെന്ന നിലാപാട് ഗവൺമെന്റ് സ്വീകരിക്കണം. പൊതുവെ പരിശോധിച്ചാൽ കഴിഞ്ഞ 8 മാസത്തിനുള്ളിൽ എഫിഷ്യൻസി കാണിക്കാൻ ഗവൺമെന്റിന് കഴിഞ്ഞിട്ടില്ല. അതുപോലെ ക്രൈസിസ് മാനേജ്മെന്റിന്റെ കാര്യത്തിലും കാര്യക്ഷമത കാണിക്കുന്നില്ല. ഇങ്ങനെ പോയാൽ മോശമായ എക്സ്പെൻഡിച്ചർ

ഉണ്ടാകുമെന്ന കാര്യത്തിൽ സംശയമില്ല. സഹകരിക്കാത്ത കേന്ദ്ര ഗവൺമെന്റുണ്ടാകുമ്പോൾ സന്ദർഭത്തിനനുസരിച്ച് ഉയർന്ന്, ജനങ്ങളെയും സംസ്ഥാനത്തെയും ഉറ്റുനോക്കുന്ന ഗുരുതരമായ പ്രശ്നങ്ങളിൽ സമീപനമെടുക്കാൻ ഈ ഗവൺമെന്റിന് കഴിഞ്ഞിട്ടില്ല. അതുകൊണ്ട് ഇതുവരെയുള്ള ബാലൻസ്ഷീറ്റ് പരിശോധിച്ചാൽ പരാജയമായിരിക്കുമെന്ന് പറഞ്ഞുകൊണ്ടും നന്ദിപ്രമേയത്ത എതിർത്തുകൊണ്ടും നിർത്തുന്നു.

ശ്രീ. എസ്. ശർമ്മ: സർ, ഗവർണ്ണറുടെ പ്രസംഗത്തിന് നന്ദി രേഖപ്പെടുത്തിക്കൊണ്ട് ശ്രീ. എ. പ്രദീപ് കുമാർ അവതരിപ്പിച്ച നന്ദിപ്രമേയത്തെ ഞാൻ പിന്താങ്ങുകയാണ്. ഇവിടെ ഗവർണ്ണർ അവതരിപ്പിച്ച നയപ്രഖ്യാപനത്തെക്കുറിച്ചുള്ള ചർച്ചയിൽ വ്യത്യസ്ത വീക്ഷണങ്ങളും സമ്മിശ്ര പ്രതികരണങ്ങളും ഉയർന്നുവന്നിട്ടുണ്ട്. തീർച്ചയായും ഗവൺമെന്റ് അക്കാര്യങ്ങളിൽ വ്യക്തമായ മറുപടിയും പറയും. എട്ട് മാസം പ്രായമായ ഒരു ഗവൺമെന്റ് സ്വീകരിക്കുന്ന നയവും നിലപാടുകളും പൂർണ്ണവിലയിരുത്തലിന് സമയമായിട്ടില്ലെന്ന കാര്യം ഏവരും അംഗീകരിക്കുന്നു. സാധാരണഗതിയിൽ പ്രതിപക്ഷം എന്ന നിലയിൽ നിർവ്വഹിക്കേണ്ട ഒരു റോളുണ്ട്. കേരള നിയമസഭയുടെ കീഴ്വഴക്കങ്ങൾ നോക്കുമ്പോൾ ആദ്യഘട്ടങ്ങളിൽ

ക്രിയാത്മകായ പ്രതിപക്ഷമെന്ന നിലയിലാണ് സാധാരണ ദർശിക്കുന്നത്. എന്നാൽ ഇവിടെ ഇക്കാലയളവിൽ പ്രതിപക്ഷം സ്വീകരിച്ചിട്ടുള്ള നയവും നിലപാടും ക്രിയാത്മകമായിരുന്നുവെന്ന് പറയാൻ കഴിയില്ല. പ്രതിപക്ഷം ഒരു നിഷേധാത്മക നിലപാട് സ്വീകരിക്കുന്നുവെന്ന് പറയേണ്ടിവന്നതിൽ ഖേദമുണ്ട്.

ഉദാഹരണത്തിന്, ഈ സഭ ആരംഭിച്ച, ഗവർണ്ണറുടെ നയപ്രഖ്യാപനത്തിന്മേലുള്ള ചർച്ച ആരംഭിച്ചത് 27-ാം തീയതിയാണ്. അന്ന് അവതരിപ്പിച്ച അടിയന്തരപ്രമേയത്തിൽ സ്ത്രീ സുരക്ഷയെക്കുറിച്ചാണ് സംസാരിച്ചത്. ദേശീയാടിസ്ഥാനത്തിൽ അറിയപ്പെടുന്ന ഒരു സിനിമാ നടിക്കുണ്ടായ, നമ്മളേവരും വേദനിക്കുന്ന ദുരവസ്ഥയെക്കുറിച്ച് പ്രതിപക്ഷം അടിയന്തര പ്രമേയം അവതരിപ്പിക്കുമ്പോൾ അതിനൊരു ഡിമാന്റ് ഉണ്ടായിരിക്കണം. ഉടനീളം ചർച്ച ചെയ്തിട്ടും ആവശ്യം എന്താണെന്ന് ഫോക്കസ് ചെയ്യാൻ കഴിഞ്ഞില്ല. സംഭവം നടന്ന് ഏതാനും ദിവസം കഴിഞ്ഞപ്പോൾ കോടതിയിൽനിന്നും പ്രതിയെ പിടിച്ചു. കോടതിയിൽനിന്നും പിടിച്ചുവന്നുള്ള നിലയിലുള്ള ക്രിട്ടിസിസം വന്നു. പോലീസ് കോടതിയിൽ കയറി പ്രതിയെ പിടിച്ചതിനെതിരെ അടുത്ത ദിവസംതന്നെ വക്കീലന്മാർ ഒരു ഹർജി സമർപ്പിച്ചു. ആ ഹർജിയിൽ വാദം കേൾക്കാനോ, ഫയലിൽ

സ്വീകരിക്കാനോ തയ്യാറാകാതെ കോടതിതന്നെ ആ പരാതി തള്ളിക്കളഞ്ഞു; അത് അംഗീകരിക്കുന്ന സ്ഥിതിയുണ്ടായില്ല. പ്രതിയെ പിടിച്ച ആ സവിശേഷതയെ സംബന്ധിച്ച് മനസ്സിലാക്കുന്നതിനുപകരം അതിന്റെ ന്യൂനതകളിലേയ്ക്ക് ഊളിയിട്ട് വിമർശനാത്മകമായ സമീപനം സ്വീകരിക്കുകയെന്ന നിലപാട് സ്വീകരിക്കുന്നതിലൂടെ യഥാർത്ഥത്തിൽ കേരളം ഉറ്റുനോക്കുകയും ഉത്കണ്ഠാകലമായി ചിന്തിക്കുകയും ചെയ്ത അസാധാരണ സംഭവത്തിൽ പ്രതിയെ പിടിച്ച എന്നതിന്റെ മഹത്വത്തെക്കുറിച്ചോ അതിന്റെ കഴിവിനെക്കുറിച്ചോ മനസ്സിലാക്കാതെ നിഷേധാത്മകമായ രൂപത്തിൽ നിലപാട് സ്വീകരിച്ച് പ്രതികരിക്കുകയാണുണ്ടായത്. സ്ത്രീ സുരക്ഷിതത്വത്തെക്കുറിച്ച് വാചാലമായി ഇപ്പോൾ പ്രത്യേകിച്ചൊന്നും പറയേണ്ട കാര്യമില്ല. കേരളത്തിലെ ജനങ്ങൾ ആ കാര്യത്തെ സംബന്ധിച്ച് വ്യക്തമായി, ആരാണ്; എവിടെയാണ് സ്ത്രീ സുരക്ഷിതത്വം എന്ന കാര്യത്തിൽ ഈ നിയമസഭതന്നെ നോക്കിയാൽ മതി, ഒരു ഭാഗത്ത് മേമ്പാടിക്കുപോലും സ്ത്രീകളില്ല. നിങ്ങളുടെകൂടെ നിന്നാൽ ഒരു സുരക്ഷിതത്വവുമുണ്ടാകില്ല എന്നതുകൊണ്ടാണല്ലോ തോൽപ്പിക്കാൻ ഇടവന്നത്. ഒരു നിഷേധാത്മകമായ പ്രതിപക്ഷമെന്നുള്ള നിലപാട് എടുക്കാൻ പാടില്ല. സാധാരണ ഇവിടെ അടിയന്തര പ്രമേയം വരുമ്പോൾ, പ്രതികളെ പിടിക്കുന്നില്ല, ജുഡീഷ്യൽ

അന്വേഷണം വേണം, നിയമസഭാ കമ്മിറ്റി അന്വേഷിക്കണം, ഇന്നു ഉദ്യോഗസ്ഥനെ സസ്പെന്റ് ചെയ്യണം, ഇന്നു ഉദ്യോഗസ്ഥനെ സസ്പെന്റ് ചെയ്തുകൊണ്ട് അന്വേഷിക്കണം, അല്ലെങ്കിൽ ഇപ്പോൾ അന്വേഷിക്കുന്ന ടീമിനെ മാറ്റി പുതിയ ടീം വേണം, ഇങ്ങനെ എന്തെങ്കിലുമൊരു ഡിമാന്റ് വച്ചാണല്ലോ അടിയന്തരപ്രമേയം കൊണ്ടുവരുന്നത്. ഇതിലേക്ക് ഡിമാന്റായിരുന്നോ? ഒരു ഡിമാന്റുമില്ല. പ്രതിയെ പിടിച്ചതാണോ തെറ്റ്; നേരത്തെ പിടിച്ചതാണോ തെറ്റ്; പിടിച്ചതിനെ ചോദ്യം ചെയ്തതിനെ കോടതി തള്ളിയതാണോ തെറ്റ്; എനിക്ക് അതുകരമായി തോന്നിപ്പോയി. സാധാരണഗതിയിൽ അടിയന്തരപ്രമേയം വരാം, ചർച്ച ചെയ്യാം, ചർച്ചയിൽ ഉന്നയിക്കുന്ന ആളിന് മറുപടി പറയാം, ഗവൺമെന്റ് അതിന് റിപ്പോഴ്സും അതെല്ലാം ശരിതന്നെ. എന്നാൽ നിങ്ങളെടുത്ത സമീപനം നിഷേധാത്മകമായ രൂപത്തിലുള്ള സമീപനമാണ്. ഈ കാലയളവിലെ യു.ഡി.എഫ്. സ്വീകരിച്ചിട്ടുള്ള പൊളിറ്റിക്കൽ മുദ്രാവാക്യം നോക്കിയാലും അതിൽ ഈ നിഷേധാത്മകമായ ഉള്ളടക്കം ഉണ്ടെന്ന് കാണാൻ കഴിയും. ഇപ്പോൾ മധ്യമേഖല ജാഥ, തെക്കൻ മേഖല ജാഥ, വടക്കൻ മേഖല ജാഥ എന്നൊക്കെ പറഞ്ഞ് യു.ഡി.എഫ്.-ന്റെ നേതൃത്വത്തിൽ ജാഥകൾ നടത്തുന്നുണ്ട്. പണമില്ല, വെള്ളമില്ല, അരിയില്ല, പണിയില്ല എന്നൊക്കെയാണ് മുദ്രാവാക്യങ്ങൾ.

കേരളത്തിന് അർഹതപ്പെട്ട അരി പിണറായി വിജയൻ എന്ന മുഖ്യമന്ത്രി വെട്ടിക്കുറച്ചിട്ടാണോ ഇല്ലാതായത്? അരി കേരളത്തിന് ലഭിക്കാതെ പോയത് കേന്ദ്രഗവൺമെന്റ് സ്വീകരിക്കുന്ന നിലപാടിന്റെ ഫലമല്ലേ; അതിന് നിങ്ങളെന്തിനാണ് മുദ്രാവാക്യത്തിന്റെ അടിയിൽ സംസ്ഥാന കേന്ദ്ര ഭരണത്തിനെതിരെ എന്നെഴുതിവെച്ചത്? അരി തരേണ്ടത് കേന്ദ്രമാണ്, ആവശ്യപ്പെട്ടത് സംസ്ഥാനവും. ആവശ്യപ്പെട്ടു തന്നില്ല, ഇന്നു കാരണം. ഇതിൽ രണ്ടുപേരും ഒരുപോലെ ഉത്തരവാദികളാണോ? പണമില്ല - കറൻസി ബാൻ ചെയ്തതാണത്; ഇവിടെ സഖാവ് പിണറായിയുടെ നേതൃത്വത്തിലുള്ള ഗവൺമെന്റാണോ; അല്ലല്ലോ. സംഭവം എന്താണെന്നുള്ളത് എല്ലാവർക്കുമറിയാം കേന്ദ്ര ഗവൺമെന്റല്ലേ; അതിനും കേന്ദ്ര-സംസ്ഥാന ഗവൺമെന്റുകൾക്കെതിരെ എന്ന നിലയിലുള്ള മുദ്രാവാക്യം ഉപയോഗിക്കുന്നതിലൂടെ തെറ്റ് ചെയ്ത കേന്ദ്രത്തെ ഒരർത്ഥത്തിൽ വെള്ള പൂശുകയും നേരിന്റെ മാർഗ്ഗം സ്വീകരിക്കുന്ന എൽ.ഡി.എഫ്.-നെ മാർകിസിസ്റ്റ് വിരുദ്ധ രാഷ്ട്രീയത്തിന്റെ പേരിൽ നിരാകരിക്കുകയും ചെയ്യുകയുമാണ് ചെയ്യുന്നത്. അതിന്റെ ഫലമായി ഒരവിശുദ്ധ ബാധവത്തിലും ഒരു ബി.ജെ.പി. പ്രീണന നിലപാടിലും യു.ഡി.എഫ്. എത്തിച്ചേരുകയാണ് ചെയ്യുന്നത്. ഈ സംസ്ഥാനത്തിൽ അധികാരത്തിലിരിക്കുന്ന ഗവൺമെന്റിനെതിരായി



അന്ധമായ മാർക്കിസിസ്റ്റ് വിരുദ്ധ രാഷ്ട്രീയമാണ് സ്വീകരിക്കുന്നത്. കഴിഞ്ഞ രണ്ടാഴ്ചയ്ക്കുള്ളിലാണല്ലോ 11 സ്ഥലത്തെ ലോക്കൽ ബോഡി ഇലക്ഷൻ നടന്നത്. ശ്രീ. പി. കെ. കുഞ്ഞാലിക്കുട്ടി ഹണിമൂൺ തീർന്നിട്ടില്ല, പക്ഷെ വേണ്ടത്ര വിജയമുണ്ടായില്ല എന്ന ഒരു ക്രിട്ടിസിസം ആണല്ലോ പറഞ്ഞത്. തെരഞ്ഞെടുപ്പ് ഫലം എങ്ങനെയായിരുന്നു, പതിനൊന്നിൽ ഏഴ് അല്ലേ.. അപ്പോൾ ചെറുതാണെങ്കിലും...

ശ്രീ. ഉമ്മൻ ചാണ്ടി: സർ, നേരത്തെ 11 -ൽ 8 സീറ്റിൽ നിങ്ങൾ ജയിച്ചിരുന്നതാണെന്നറിയാമല്ലോ, ഇപ്പോൾ ഒന്ന് കുറഞ്ഞ് അത് 7 ആയി.

ശ്രീ. എസ്. ശർമ്മ: സർ, ഞങ്ങൾ സീറ്റ് നിലനിർത്തുകയാണ് ചെയ്തത്.

ശ്രീ. ഉമ്മൻ ചാണ്ടി: സർ, നേരത്തെ നിങ്ങൾ 8 സീറ്റിൽ ജയിച്ചു 3 സീറ്റ് യു.ഡി.എഫ്.-ന് ലഭിച്ചു. ആ 8 സീറ്റ് നിങ്ങൾക്കെന്നുള്ളത് 7 ആയി കുറഞ്ഞു. ഞങ്ങളുടെ ഒരു സീറ്റ് ഞങ്ങൾക്ക് നഷ്ടപ്പെട്ടിട്ടുണ്ട്. നിങ്ങളിൽനിന്ന് ഒരു സീറ്റ് പിടിച്ചുകഴിഞ്ഞപ്പോൾ ഞങ്ങളുടെ 3 സീറ്റ് ഞങ്ങൾ നിലനിർത്തി, നിങ്ങളുടെ 7 സീറ്റ് 6 ആയി.

ശ്രീ. എസ്. ശർമ്മ: സർ, ഒരു വാർഡിലുണ്ടായിട്ടുള്ള ജയാപജയത്തെ സംബന്ധിച്ച് വ്യക്തത വരുത്താം. അപ്പോൾ യൂണിവേഴ്സിറ്റി ഇലക്ഷൻ നടന്നതോ;

ഇപ്പോൾ നടന്ന യൂണിവേഴ്സിറ്റി ഇലക്ഷനിൽ ഒരു തലമുറ എങ്ങനെ ചിന്തിക്കുന്നുവെന്ന് വളരെ പ്രകടമാണ്. നിങ്ങൾ യാഥാർത്ഥ്യങ്ങൾ തിരിച്ചറിയുന്നതിൽ പരാജയപ്പെടുകയാണ്. അതിന്റെ കാരണം നിങ്ങളെ ഭരിക്കുന്നത് അന്ധമായ മാർക്കിസിസ്റ്റ് വിരുദ്ധ രാഷ്ട്രീയമാണ്. ആ കമ്മ്യൂണിസ്റ്റ് വിരുദ്ധ രാഷ്ട്രീയത്തിന്റെ തിമിരത്തിൽ രാജ്യത്ത് നടക്കുന്ന ഭൗതിക സത്യങ്ങളെ തിരിച്ചറിയാൻ കഴിയാതെ എത്തിച്ചേർന്ന ഒരു പതനത്തിൽനിന്ന് ക്രിയാത്മക പ്രതിപക്ഷത്തിന്റെ സ്ഥാനത്തിനുപകരം ഒരു നിഷേധാത്മകമായ പ്രതിപക്ഷം എന്ന നിലയിലുള്ള സമീപനം സ്വീകരിക്കുന്നുവെന്നുള്ളതാണ് എന്റെ വിമർശനം. ഇവിടെ, കറൻസി നിരോധനത്തിന്റെ പ്രശ്നം വന്നു. കറൻസിയുടെ പ്രശ്നം ഒരാളുടെ മാത്രം കുത്തകയല്ലല്ലോ; പൊതുവായി വന്നതാണ്. പൊതുവായി വന്ന ആ പ്രശ്നത്തിൽ പൊതുവായ ഒരു സമീപനം സ്വീകരിക്കാൻ സന്നദ്ധമാകാതെ വേറിട്ട് നിൽക്കുന്ന ഒരു പ്രവണത സ്വീകരിച്ചു. ആയിക്കോട്ടെ, സ്വതന്ത്രമായ നില സ്വീകരിക്കാം. കറൻസി ബാനിനെത്തുടർന്ന് സ്വീകരിച്ച നിലപാടിന്റെ ഫലമായി നമ്മുടെ സംസ്ഥാനത്ത് സഹകരണ മേഖലയിലും സാമ്പത്തിക മേഖലയിലുമുള്ള ഒരു അസാധാരണമായ സാഹചര്യം സംജാതമായിട്ടുണ്ട്. കേന്ദ്രഗവൺമെന്റിന്റെ നയത്തിന്റെ ഫലമായി സംഭവിച്ച ഒരു ദുരന്തത്തിന്റെ പ്രത്യാഘാതങ്ങൾക്ക് നടുവിൽ

ദൂരിതമനുഭവിക്കേണ്ടിവരുന്ന സംസ്ഥാനത്തിലെ ജനങ്ങൾക്കുവേണ്ടി ഒരു പ്രത്യേക പാക്കേജ് കേന്ദ്രത്തിന്റെ മുമ്പിൽ സമർപ്പിക്കുന്നതിന് സംസ്ഥാന ഗവൺമെന്റ് മുൻകയ്യെടുക്കുമെന്ന് ഞാൻ പ്രതീക്ഷിക്കുകയാണ്. എല്ലാവർക്കും ഭക്ഷണവും വസ്ത്രവും വീടും ആരോഗ്യ സുരക്ഷയും വിദ്യാഭ്യാസവും സാമൂഹിക നീതിയും ഉറപ്പുവരുത്തുവാൻ നടപടികൾ ഉൾക്കൊള്ളുന്ന സംസ്ഥാന സർക്കാരിന്റെ നയപ്രഖ്യാപനം കേരളത്തിലെ ജനങ്ങൾ നിറഞ്ഞ പ്രതീക്ഷയോടെയാണ് സ്വാഗതം ചെയ്തിരിക്കുന്നത്. കേരളം ഭൂപരിഷ്കരണ നിയമത്തിനും വിദ്യാഭ്യാസ പരിഷ്കരണത്തിനും ആരോഗ്യ സംരക്ഷണത്തിനും അധികാരവികേന്ദ്രീകരണത്തിനും ജനകീയാസൂത്രണ പ്രസ്ഥാനത്തിനുമെല്ലാം ഭാരതത്തിനും ഏഷ്യ ഭൂഖണ്ഡത്തിനും മാതൃകയായി പങ്ക് വഹിച്ചുപോന്നിട്ടുള്ള കേരളത്തിന്റെ ചരിത്രത്തിൽ ഒരു പുതിയ മാതൃകയാണ് 'നവകേരള മിഷൻ' എന്ന കാഴ്ചപ്പാടില്ലാതെ സംസ്ഥാന ഗവൺമെന്റിന്റെ നയത്തിൽ പ്രഖ്യാപിച്ചിരിക്കുന്നത്. ഇതിന്റെ ഫലമായി കൃഷി, ശുചിത്വം, ജലസുരക്ഷ തുടങ്ങി എല്ലാ മേഖലകളിലും കുതിച്ചുചാട്ടം ലക്ഷ്യമിടുന്ന ഹരിത കേരള മിഷന്റെയും സംസ്ഥാനം സ്വയംപര്യാപ്തമാക്കിത്തീർക്കാൻ സഹായിക്കത്തക്കവിധത്തിൽ കേരളത്തിന്റെ പരിസ്ഥിതിയും

ജൈവവൈവിധ്യങ്ങളും സംരക്ഷിച്ചുകൊണ്ടുള്ള സത്തുലിതവും ധൃതഗതിയിലുള്ളതുമായ സാമ്പത്തിക വളർച്ചയും അതുവഴി നമ്മുടെ സാമൂഹിക ജീവിതനിലവാരം ഉയർത്താൻ സഹായിക്കുന്നതുമായ വികസന നയമാണ് നവകേരള മിഷനിലൂടെ ലക്ഷ്യമിടുന്നത്. സമ്പൂർണ്ണ പാർപ്പിട സുരക്ഷാ പദ്ധതി, ജനസൗഹൃദ സർക്കാർ ആശുപത്രികൾ, സമഗ്ര വിദ്യാഭ്യാസ നവീകരണം, ഹരിത കേരളം പദ്ധതി എന്നീ നിലകളിലെല്ലാം ഈ സംസ്ഥാനത്ത് നടപ്പാക്കാൻ ഉദ്ദേശിക്കുന്ന പദ്ധതികളുടെ വിശദാംശങ്ങൾ ഇതിനകം പുറത്തുവിട്ടുകഴിഞ്ഞിട്ടുണ്ട്. ആ വിശദാംശങ്ങൾ മുന്നോട്ടുകൊണ്ടുപോകുമ്പോൾ വേറിട്ടൊരു പ്രത്യേകത കാലത്തിനനുസരിച്ച് മാറിയ സാഹചര്യത്തെയും മാറ്റത്തെയും വളർച്ചയെയും വികാസത്തെയും സൂക്ഷ്മമായി നിരീക്ഷിച്ചുകൊണ്ട് ഏത് രൂപത്തിൽ ഇടപെടണമെന്ന് ശാസ്ത്രീയമായ വീക്ഷണത്തോടുകൂടിയുള്ള പങ്ക് വഹിച്ചുകൊണ്ടാണ് സംസ്ഥാനത്ത് നവകേരള മിഷൻ എന്ന പദ്ധതിക്ക് രൂപം കൊടുത്തിരിക്കുന്നത്. ചുരുങ്ങിയ സമയത്തിനുള്ളിൽ ചെയ്യാൻ കഴിയുന്ന നിരവധി കാര്യങ്ങൾ ചെയ്തിട്ടുണ്ട്. ബഹുമാനപ്പെട്ട പി. കെ. കുഞ്ഞാലിക്കുട്ടി ഇവിടെ ഹണിമൂണിന്റെ കാര്യമൊക്കെ പറഞ്ഞല്ലോ. കേരള വ്യവസായ വികസന കോർപ്പറേഷൻ, ഫോറസ്റ്റ് ഇൻഡസ്ട്രീസ് (ട്രാവൻകൂർ) ലിമിറ്റഡ്,

സ്റ്റീൽ ഇൻഡസ്ട്രീസ്-കേരള, ട്രാവൻകൂർ ട്രൈറ്റാനിയം പ്രോഡക്ട്സ്, ട്രാവൻകൂർ കൊച്ചിൻ കെമിക്കൽസ് ലിമിറ്റഡ്, സ്റ്റീൽ ആന്റ് ഇൻഡസ്ട്രിയൽ ഫോർജിംഗ്സ് ലിമിറ്റഡ്, കേരള മിനറൽസ് ആന്റ് മെറ്റൽസ് ലിമിറ്റഡ്, കേരള ആർട്ടിസാൻസ് ഡെവലപ്മെന്റ് കോർപ്പറേഷൻ എന്നീ 9 പൊതുമേഖലാസ്ഥാപനങ്ങൾ ഈ 9 മാസക്കാലത്തിനുള്ളിൽ ലാഭത്തിലേയ്ക്ക് വന്നിട്ടുള്ളവയാണ്. ഈ 9 സ്ഥാപനങ്ങളും നഷ്ടത്തിലായിരുന്നു. ചുരുങ്ങിയ സമയംകൊണ്ട് ലാഭത്തിലേയ്ക്ക് കൊണ്ടുവരുന്നതിന് ഗവൺമെന്റും വ്യവസായ വകുപ്പും നടത്തിയിട്ടുള്ള ശ്രമം വളരെ സന്തോഷകരവും ആവേശകരവുമായിട്ടുള്ള കാര്യമാണ്. ശ്രീ. പി. കെ. കുഞ്ഞാലിക്കുട്ടി പറയുന്നതുപോലെല്ല. നല്ല ഇനിഷ്യേറ്റീവും ലീഡർഷിപ്പും അഡ്മിനിസ്ട്രേഷനുമുണ്ട്. നല്ല ലക്ഷ്യത്തോടുകൂടി പങ്ക് വഹിക്കുന്നുണ്ട്. അതിന്റെ ഉത്തമമായ ഉദാഹരണമാണിത്. 25 വർഷമായി തരിശായി കിടന്ന റാണി കായൽ, ആറന്മുള പ്രദേശം, മെത്രാൻ കായൽ, കോഴിക്കോട് ആവളപ്പാണ്ടി എന്നീ പ്രദേശങ്ങളിൽ കൃഷി തുടങ്ങിവയ്ക്കുന്നതിനും കാർഷിക രംഗത്തെ ഉത്പാദന മേഖലയിൽ സവിശേഷമായ പ്രാധാന്യത്തിലെത്തിക്കുന്നതിന് വലിയ പങ്ക് വഹിച്ചിട്ടുണ്ട്. പൊതുമരാമത്ത് മേഖലയെക്കുറിച്ച് ഞാൻ കൂടുതൽ വിശദീകരിക്കുന്നില്ല. ഏതൊരു

പ്രവർത്തനത്തിലും സോഷ്യൽ ആഡിറ്റ് നടത്താറുണ്ട്. മദ്രാസ് ഐ.ഐ.റ്റി.-യിലെ പ്രശസ്ത സബ്ജക്ട് എക്സ്പെർട്ടായിട്ടുള്ള ഡോ. അരവിന്ദന്റെ നേതൃത്വത്തിലുള്ള സോഷ്യൽ ആഡിറ്റ്. സോഷ്യൽ ആഡിറ്റ് എന്നുപറഞ്ഞാൽ പരാതിരഹിതവും സുതാര്യവും ഗുണമേന്മയുള്ളതും അഴിമതിരഹിതവുമായ കാഴ്ചപ്പാടിനെ വിഭാവന ചെയ്തുകൊണ്ടാണ് പ്രഖ്യാപനം നടത്തിയിട്ടുള്ളത്. അതിന്റെ നടപടികൾക്കായുള്ള തുടക്കം കുറിച്ചുകഴിഞ്ഞു. വ്യത്യസ്ത മേഖലകളിൽ സവിശേഷമായതും നേതൃത്വപരവുമായ പങ്ക് വഹിച്ചുകൊണ്ട് ഒരാധുനിക കേരളത്തെ വാർത്തെടുക്കാൻ പ്രാപ്തമായ വിധത്തിൽ സഖാവ് പിണറായി വിജയന്റെ നേതൃത്വത്തിലുള്ള ഈ ഗവൺമെന്റ് നടത്തിവരുന്ന പ്രവർത്തനങ്ങളെ വിജയകരമായി മുമ്പോട്ട് കൊണ്ടുപോകുന്നതിന് ഭരണ-പ്രതിപക്ഷ വ്യത്യാസംകൂടാതെ ഏവരുടെയും സഹായമുണ്ടാകണമെന്ന് അഭ്യർത്ഥിക്കുന്നു.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ഞാൻ ഈ നന്ദിപ്രമേയത്തെ എതിർക്കുകയാണ്. “ Full of sound and fury signifying nothing” . ഷേക്സ്പിയറുടെ മാക്ബത്തെന്ന പ്രസിദ്ധമായ നാടകത്തിലെ ഒരു വരിയാണ് ഞാൻ ഇവിടെ ഉദ്ധരിച്ചത്. ഇടതുപക്ഷത്തിന്റെ ഒച്ചപ്പാടും ബഹളവും

മാത്രമേ ഉള്ളൂ. കാര്യങ്ങളൊന്നും നടക്കുന്നില്ല. എല്ലാം ശരിയാകും എന്ന കോലാഹലം മാത്രമാണ് കഴിഞ്ഞ 9 മാസമായി നമ്മൾ കാണുന്നത്. ഈ ഗവൺമെന്റ് അധികാരത്തിൽ വന്നിട്ട് 9 മാസമാകുന്നു. ശ്രീ. എസ്. ശർമ്മയുടെ പ്രസംഗം ഞാൻ ശ്രദ്ധയോടുകൂടി കേൾക്കുകയായിരുന്നു. ഏതെങ്കിലുമൊരു നേട്ടം അദ്ദേഹം പറയുമെന്ന് ഞാൻ കാത്തിരുന്നു. പക്ഷെ ഒന്നും പറഞ്ഞില്ല. ഏതെങ്കിലുമൊരു പദ്ധതിയുടെ തുടക്കത്തെപ്പറ്റി അദ്ദേഹം പറഞ്ഞുവെന്ന് എനിക്ക് തോന്നുന്നില്ല. അദ്ദേഹത്തിന്റെ ചില ആശയങ്ങളും പ്രതീക്ഷകളും സ്വപ്നങ്ങളും മാത്രമാണ് അദ്ദേഹം പറഞ്ഞത്. ഒരു സർക്കാർ പാരച്യുട്ടിലൂടെയല്ല സഞ്ചരിക്കേണ്ടത്. താഴെ നിലത്ത് എന്ത് നടക്കുന്നുവെന്നറിയണം. സമ്പൂർണ്ണ വൈദ്യുതി എന്നത് ശ്രീ. എ. കെ. ബാലൻ പണ്ട് പ്രഖ്യാപിച്ചതാണ്. ... (ബഹളം) .....ശ്രീ. രാജേഷ് അന്ന് എം.എൽ.എ അല്ല.....(ബഹളം)... അദ്ദേഹം ഇവിടെ അനൗൺസ് ചെയ്തതാണ്. എന്റൊക്കെ മണ്ഡലത്തിൽ ശ്രീ. എ. കെ. ബാലൻ ഉദ്ഘാടനവും ചെയ്തു. ഇത് രണ്ടാമത് വീണ്ടും ചെയ്യുകയാണ്. ഒരു ഗവൺമെന്റിന്റെ ഏറ്റവും പ്രധാനപ്പെട്ട കാര്യമെന്ന് പറയുന്നത് പദ്ധതി നിർവ്വഹണം ആണല്ലോ? പദ്ധതിനിർവ്വഹണം ഇവിടെ പാളിയിരിക്കുന്നു. ഭരണത്തകർച്ചയുടെ സാക്ഷ്യപത്രമായി

പദ്ധതിനിർവ്വഹണത്തിൽ വൻ വീഴ്ചയുണ്ടായിരിക്കുന്നു. സംസ്ഥാന പദ്ധതിയുടെ അടങ്കൽ 18,500 കോടി രൂപയാണ്. നടപ്പാക്കിയത് 48.56 ശതമാനം മാത്രം. തദ്ദേശസ്വയംഭരണ സ്ഥാപനങ്ങൾക്കുള്ള പദ്ധതി വിഹിതം 5,500 കോടി രൂപയാണ്. നടപ്പായത് 29 ശതമാനം മാത്രം. വൻകിട പദ്ധതികൾക്ക് മാറ്റിവച്ചത് 2,536.7 കോടി രൂപ. ചെലവായത് 237 കോടി രൂപ. യു.ഡി.എഫ് ഗവൺമെന്റിന്റെ സമയത്ത് ആദ്യവർഷം അതായത് 2011-2012-ൽ പദ്ധതി വിഹിതം ഇനത്തിൽ ചെലവാക്കിയത് 97.9 ശതമാനമാണ്. 2012-2013 -ൽ 105 ശതമാനം പദ്ധതിത്തുക ചെലവാക്കി. ഇന്നിവിടെ പദ്ധതി ചെലവുകൾ നടക്കുന്നില്ല. പദ്ധതിപ്രവർത്തനങ്ങൾ നടക്കുന്നില്ല എന്നുള്ളതിനെക്കാൾ വലിയൊരു ഉദാഹരണം ആവശ്യമുണ്ടോ? ഇവിടെ വാനോളം പുകഴ്ത്തിയാണ് കിഫ്ബി. ഇപ്പോൾ കിഫ്ബിയുടെ സ്ഥിതി എന്താണ്? കിഫ്ബിയിൽ 4,008 കോടി രൂപയുടെ പദ്ധതിക്ക് അംഗീകാരം നൽകിയെന്ന് പറയപ്പെടുന്നു. ഏതെങ്കിലുമൊരു പദ്ധതി നടപ്പാക്കാൻ സാധിച്ചിട്ടുണ്ടോ; തുടങ്ങിവെച്ചിട്ടുണ്ടോ? ഇവിടെ ഫയലുകളൊന്നും നീങ്ങുന്നില്ല എന്നുള്ളതാണ് ഏറ്റവും വലിയ പരാതി. സർക്കാരിന്റെ പ്രവർത്തനം മരവിച്ചുകിടക്കുന്നു. നിഷ്ക്രിയത്വത്തിന്റെ തടവറയിൽ കിടക്കുന്നൊരു ഗവൺമെന്റായിട്ടാണ് നമുക്കിതിനെ കാണാൻ കഴിയുന്നത്.



സർക്കാർതന്നെ നിഷ്ഠിതത്വത്തിന്റെ നേർചിത്രങ്ങളായിരിക്കുന്നു. ഓരോ ഫയലും ഓരോ ജീവിതമാണെന്ന് ബഹുമാനപ്പെട്ട മുഖ്യമന്ത്രി പറഞ്ഞു. ബഹുമാനപ്പെട്ട മുഖ്യമന്ത്രി, അങ്ങയുടെ ഓഫീസിലും മന്ത്രിമാരുടെ ഓഫീസുകളിലും എത്ര ജീവിതങ്ങളാണ് ഇപ്പോൾ ഉറങ്ങുന്നത് എന്ന് എല്ലാപേർക്കും ബോധ്യമുള്ള കാര്യമാണ്. എല്ലാ വകുപ്പുകളിലും ഫയലുകൾ കെട്ടിക്കിടക്കുകയാണ്. പൊതുഭരണ വകുപ്പ് അഡീഷണൽ സെക്രട്ടറിതന്നെ വകുപ്പ് സെക്രട്ടറിമാർക്ക് കത്തയയ്ക്കേണ്ടിവന്നു. ഇതാണോ ഭരണത്തിന്റെ കാര്യക്ഷമത. 2017 ജനുവരി ഒന്നിനുശേഷമുള്ള ഫയൽ പരിശോധന സംബന്ധിച്ച് റിപ്പോർട്ട് ഒരാഴ്ചയ്ക്കുള്ളിൽ അയയ്ക്കണമെന്നാണ് വകുപ്പ് സെക്രട്ടറിമാർക്ക് കത്തയച്ചത്. ആ കത്തും ഫയലിൽ ഉറങ്ങുന്നു എന്നതാണ് തമാശ. മൂന്നാഴ്ച കഴിഞ്ഞിട്ടും ഇതുവരെ ആരും റിപ്പോർട്ട് കൊടുത്തിട്ടില്ല എന്നാണ് എനിക്ക് മനസ്സിലാക്കാൻ കഴിഞ്ഞത്. കിട്ടിയ കണക്കനുസരിച്ച് നോക്കിയാൽ .....

പൊതുമാതൃകയ്ക്കും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ): സർ, എന്റെ വകുപ്പിൽ ഒറ്റ ഫയലും കെട്ടിക്കിടപ്പില്ല എന്ന് ഞാൻ അങ്ങയോട് പറയുന്നു. അതുപോലെ ഓരോ വകുപ്പും നോക്കണം.

ശ്രീ. രമേശ് ചെന്നിത്തല: അങ്ങ് ഭാവനാസമ്പന്നനായ മന്ത്രിയല്ലേ. അത് എല്ലാവർക്കും അറിയുന്ന കാര്യമല്ലേ. അങ്ങയുടെ കാര്യം ഞാൻ വിടുന്നു. ഇവിടെ ഫയലുകൾ കെട്ടിക്കിടക്കുന്നതുസംബന്ധിച്ചുള്ള പരാതികൾ വ്യാപകമാകുന്നു. പരാതികൾ വ്യാപകമാകുമ്പോൾ അത് പരിഹരിക്കാനുള്ള നടപടികൾക്കുവേണ്ടി കത്തയച്ചിട്ട് ആ കത്ത് പോലും ഉറങ്ങുന്നു. എങ്ങനെയാണ് നമ്മുടെ സംസ്ഥാന ഭരണം മുന്നോട്ടുപോകുന്നത്. കഴിഞ്ഞ ദിവസം മുൻ മുഖ്യമന്ത്രി ശ്രീ. വി. എസ്. അച്യുതാനന്ദൻ ഞങ്ങളെയൊക്കെ ഭയങ്കരമായി വിമർശിച്ച് പ്രസംഗിച്ചു. വളരെ നന്നായി. അദ്ദേഹം ഇപ്പോൾ പാർട്ടി ഡിസിപ്ലിന്റെ നാല് അതിരുകളിൽ നിൽക്കുന്നുവെന്നുള്ളതിൽ എനിക്ക് വലിയ സന്തോഷമുണ്ട്. പക്ഷേ അദ്ദേഹത്തിനൊരു ഓഫീസെങ്കിലും കൊടുക്കണമായിരുന്നു. ഓഫീസ് പോലും കൊടുത്തില്ല. എം.എൽ.എ.-യുടെ ശമ്പളവുമില്ല, ഭരണപരിഷ്കാര കമ്മീഷന്റെ ശമ്പളവുമില്ല, സ്റ്റാഫിനും ശമ്പളമില്ല. \*\*\*\* എന്തിനാണ് ഈ പാവത്തെ ഇങ്ങനെ ബുദ്ധിമുട്ടിലാക്കുന്നത്. ഏതായാലും മുൻ മുഖ്യമന്ത്രിയുടെ സ്ഥിതി വളരെ ദയനീയമാണ്. അദ്ദേഹം നല്ല കുട്ടിയായി ഞങ്ങളെ വിമർശിച്ചോട്ടെ. ഞങ്ങൾക്ക് അതിൽ പരാതിയില്ല.

---

\*\*\*\* സഭാധ്യക്ഷന്റെ തീരുമാനപ്രകാരം രേഖയിൽ നിന്നും നീക്കം ചെയ്തു.

ഇവിടെ സർക്കാരിന് ഏതെങ്കിലും നയമുണ്ടോ? പല നയങ്ങളും പ്രഖ്യാപിക്കുമെന്ന് പറഞ്ഞതല്ലാതെ ഒന്നും പുറത്തുവന്നില്ല. ഇന്ന് മദ്യനയത്തെ സംബന്ധിച്ച് ചോദ്യം ചോദിച്ചു. മദ്യനയമായില്ല എന്നാണ് മറുപടി. ഐ.ടി. നയം, ടൂറിസം നയം, വ്യവസായ നയം ഇതൊക്കെ എവിടെ നിൽക്കുന്നുവെന്ന് അറിയാൻ ഞങ്ങൾക്ക് താല്പര്യമുണ്ട്. ഗവർണ്ണറൈക്കൊണ്ട് വലിയ നയപ്രഖ്യാപനപ്രസംഗം നടത്തുന്നുവെന്നുള്ളതല്ലാതെ കഴിഞ്ഞ തവണ നയപ്രഖ്യാപനത്തിൽ പറഞ്ഞ 90 ശതമാനം കാര്യങ്ങൾ പോലും തുടങ്ങിവയ്ക്കാൻ കഴിഞ്ഞിട്ടില്ല. പൂർത്തീകരിക്കണമെന്ന് ഞാൻ പറയുന്നില്ല കാരണം സർക്കാർ വന്നിട്ട് ഒമ്പത് മാസമേ ആയിട്ടുള്ളൂ. പക്ഷേ തുടങ്ങിവയ്ക്കാൻ പോലും കഴിഞ്ഞിട്ടില്ല. കഴിഞ്ഞ തവണ ഗവർണ്ണർ പറഞ്ഞ അതേ കാര്യങ്ങൾ തന്നെയാണ് ആവർത്തിക്കുന്നത്. ഒന്ന് രണ്ട് ഉദാഹരണങ്ങൾ ഞാൻ പറയാം. അടുത്ത മൂന്ന് മാസത്തിനുള്ളിൽ ഓരോ പഞ്ചായത്തിലും ഓരോന്ന് വീതം 1000 Wi-Fi ഹോട്ട് സ്പോട്ടുകൾ സ്ഥാപിക്കുമെന്ന് കഴിഞ്ഞ തവണത്തെ പ്രഖ്യാപനം (പാരഗ്രാഫ് 49), അത് നടന്നില്ല. അടുത്ത മൂന്ന് മാസത്തിനുള്ളിൽ 1000 Wi-Fi വീതം സ്ഥാപിക്കുമെന്ന് പുതിയ പ്രഖ്യാപനം (പാരഗ്രാഫ് 49). അന്യസംസ്ഥാനങ്ങളിൽ കശുമാവിൻ തോട്ടങ്ങൾ സ്ഥാപിക്കുമെന്ന് കഴിഞ്ഞ തവണ ഗവർണ്ണറൈക്കൊണ്ട് പറയിച്ചു. ആന്ധ്രയിൽ

കശുമാവ് തോട്ടം സ്ഥാപിക്കാൻ ശ്രമിക്കുമെന്നാണ് പുതിയ പ്രഖ്യാപനം. മത്സ്യത്തൊഴിലാളികളെ സുരക്ഷിതമായ സ്ഥാനങ്ങളിലേയ്ക്ക് മാറ്റിപ്പാർപ്പിക്കുമെന്ന് കഴിഞ്ഞ തവണത്തെ പ്രഖ്യാപനം (പാഠഗ്രാഹ് 122), ഒന്നും നടന്നില്ല. സമുദ്രതീരത്ത് 50 മീറ്ററിലുള്ളവരെ 200 മീറ്ററിനകത്തേയ്ക്ക് മാറ്റിപ്പാർപ്പിക്കുമെന്നാണ് പുതിയ പ്രഖ്യാപനം. പാവം ഗവർണ്ണറൈക്കോണ്ട് ഓരോ തവണയും ഈ പ്രഖ്യാപനങ്ങൾ ആവർത്തിക്കുന്നുവെന്നുള്ളല്ലാതെ ഒരു പ്രഖ്യാപനവും നടക്കുന്നില്ല. അദ്ദേഹം സുപ്രീം കോടതിയിലെ ചീഫ് ജസ്റ്റിസ് ആയിരുന്നുവെന്നുള്ള കാര്യം കൂടി നമ്മൾ ഓർക്കേണ്ടിയിരിക്കുന്നു.

കേരളത്തിലെ ക്രമസമാധാനനിലയെപ്പറ്റി നമ്മൾ ചർച്ച ചെയ്തു. അതീവ ഗുരുതരമായ അവസ്ഥയിലാണ്. ജനങ്ങളുടെ ജീവനും സ്വത്തിനും സംരക്ഷണം നൽകാൻ സർക്കാരിന് കഴിയുന്നില്ല. വിലക്കയറ്റം നിയന്ത്രിക്കാൻ സർക്കാരിന് കഴിയുന്നില്ല. ഇന്ന് രാവിലെയും ചർച്ച ചെയ്ത വിഷയമതാണ്. ഇന്ന് സംസ്ഥാനത്തെ ജനങ്ങൾക്ക് സ്വൈരമായി ജീവിക്കാൻ കഴിയുന്നില്ലെന്ന് മാത്രമല്ല സദാചാര പോലീസിനെ പേടിച്ച് കഴിയേണ്ട സ്ഥിതിയാണ് നിലവിലുള്ളത്. ഉദ്യോഗസ്ഥന്മാർ തമ്മിലുള്ള അടി വ്യാപകമാണ്. വിജിലൻസ് ഡയറക്ടർക്കെതിരായി ധനകാര്യ വകുപ്പ് സെക്രട്ടറിയും പല ഐ.എ.എസ്. ഉദ്യോഗസ്ഥന്മാരും രംഗത്ത് വരികയാണ്.

കേരളത്തിന്റെ ചരിത്രത്തിലാദ്യമായിട്ടാണ് ഐ.എ.എസ്. ഉദ്യോഗസ്ഥന്മാർ ഒരുമിച്ച് സംഘടിച്ച് മുഖ്യമന്ത്രിയെ നേരിൽക്കണ്ട് അവധി എടുക്കുമെന്ന് പ്രഖ്യാപിച്ചത്. ഇതാണോ ഒമ്പത് മാസത്തെ ഭരണത്തിന്റെ നേട്ടം. ചീഫ് സെക്രട്ടറിയെ മുഖ്യമന്ത്രി വിമർശിച്ചു എന്നാണ് ഞങ്ങൾ കേട്ടത്, ശരിയാണോ എന്നറിയില്ല. ഏതായാലും ഭരണരംഗത്ത് ഫയലുകൾ നീങ്ങാത്തതും ഔദ്യോഗികമായ കാര്യങ്ങൾ ഒച്ചിന്റെ വേഗതയിൽ നീങ്ങുന്നതും ഈ ഉദ്യോഗസ്ഥന്മാരും സർക്കാരും തമ്മിലുള്ള അഭിപ്രായവ്യത്യാസമാണ് എന്നുള്ളത് ഇന്ന് ജനങ്ങളിൽ വ്യാപകമായി ബോധ്യപ്പെട്ടുകൊണ്ടിരിക്കുന്ന ഒരു കാര്യമാണ്. വിജിലൻസിന് പ്രവർത്തിക്കാൻ ചില അതിർത്തികളുണ്ട്. വിജിലൻസ് എങ്ങനെ പ്രവർത്തിക്കണമെന്നുള്ളതിനെ സംബന്ധിച്ച് മാനദണ്ഡങ്ങളുണ്ട്. വിജിലൻസിന്റെ പ്രവർത്തനങ്ങളെ സംബന്ധിച്ച് ഹൈക്കോടതി തന്നെ മാർഗ്ഗനിർദ്ദേശങ്ങൾ പുറപ്പെടുവിക്കുമെന്ന് പറയുന്നു. നല്ല കാര്യമാണ്. ക്യാബിനറ്റിന്റെ തീരുമാനം ചോദ്യം ചെയ്യാനുള്ള അവകാശം വിജിലൻസ് ഡയറക്ടർക്കുണ്ടോ? ഞാൻ തെരഞ്ഞെടുത്തതല്ല, ആഭ്യന്തര വകുപ്പിൽ നിന്ന് ശിപാർശ ചെയ്ത 4 എ.ഡി.ജി.പി. മാർക്ക് ഡി.ജി.പി. മാരായി ഞാൻ ആഭ്യന്തര മന്ത്രിയായിരുന്നപ്പോൾ പ്രൊമോഷൻ കൊടുത്തു. ഒരാൾ കൊണ്ട് കേസ് കൊടുത്തു. അന്നത്തെ മുഖ്യമന്ത്രിയെയും

ആഭ്യന്തര വകുപ്പുമന്ത്രിയെയും ചീഫ് സെക്രട്ടറിയെയും അന്വേഷിക്കാൻ വേണ്ടി ഒരു സർക്കിൾ ഇൻസ്പെക്ടറെ ചുമതലപ്പെടുത്തുമെന്ന് പറയുമ്പോൾ വിജിലൻസ് കോടതിയാണെങ്കിലും അതിനൊക്കെ ചില മാനദണ്ഡങ്ങളില്ലേ? ഇങ്ങനെയാണെങ്കിൽ ഈ സംസ്ഥാനം ആർക്കെങ്കിലും ഭരിക്കാൻ കഴിയുമോ? ക്യാബിനറ്റിന് തീരുമാനമെടുക്കാൻ കഴിയുമോ? ഗവൺമെന്റുകൾ മാറി മാറി വരും. കോടതികളാണെങ്കിലും വിജിലൻസ് ഡയറക്ടറാണെങ്കിലും ഇത്തരം കാര്യങ്ങളിൽ എടുക്കേണ്ട നിലപാടുകൾ വളരെ കൃത്യതയുള്ളതായിരിക്കണം. തിരുവനന്തപുരം വിജിലൻസ് കോടതിയുടെ വിധിയെന്താണ്? അന്വേഷിക്കുന്ന തിന്മ മൂപ്പുതന്നെ ഞങ്ങളുടെ എല്ലാവരുടെയും പേരിൽ എഫ്.ഐ.ആർ. ഇട്ടുകൊള്ളാനാണ് പറഞ്ഞത്. അതുകൊണ്ടാണ് ഞാൻ കോടതിയിൽ പോയത്. ആ കോടതിക്ക് അതിനെന്ത് അധികാരം? ആ കോടതിക്ക് അങ്ങനെ പറയാൻ നിയമപരമായ എന്ത് നിലനിൽപ്പാണുള്ളത്. ഇവർ നിയമങ്ങൾ ലംഘിച്ചുകൊണ്ടാണ് ഇത്തരം വിധികൾ പുറപ്പെടുവിക്കുന്നതെന്ന് ജസ്റ്റിസ് ഉബൈദിന്റെ വിധിയിൽ വ്യക്തമായി പറയുന്നുണ്ട്. പിന്നെ എങ്ങനെ മുഖ്യമന്ത്രി പ്രവർത്തിക്കും; എങ്ങനെ ഒരു മന്ത്രി പ്രവർത്തിക്കും; എങ്ങനെ ക്യാബിനറ്റ് പ്രവർത്തിക്കും. കേരളത്തിൽ വിജിലൻസ് രാജ് നടക്കുന്നുവെന്നുള്ളത് മുഖ്യമന്ത്രിക്ക് ആ കാര്യത്തിൽ

നിയന്ത്രണമില്ലാത്തതുകൊണ്ടാണ്. ആർക്കും എന്തും പറയാം; എന്തും ചെയ്യാം എന്നുള്ളത് വരുന്നത്....., അത് അഴിമതി നിരോധനമൊന്നുമല്ല. തന്നെയുമല്ല, ഹൈക്കോടതി അദ്ദേഹത്തെ വിമർശിച്ചതിന്റെ പേരിൽ ഇനിമേൽ വൻകിട പരാതികൾ ഇവിടെ സ്വീകരിക്കില്ല എന്നും നോട്ടീസ് ബോർഡിൽ വിജിലൻസ് ഡയറക്ടർ എഴുതുകയാണ്. അതിനുള്ള തന്റേടം ആ ഉദ്യോഗസ്ഥന് എങ്ങനെ വന്നു? ഈ സർക്കാരിന് ഉദ്യോഗസ്ഥരെ നിയന്ത്രിക്കാൻ കഴിയില്ലേ? മഞ്ഞക്കാർഡും ചുവപ്പുകാർഡും കാണിക്കുകയും ആളുകളെ തേജോവധം ചെയ്യുകയും ചെയ്യുന്ന നടപടി....., ശ്രീ. ഇ. പി. ജയരാജന്റെ കേസ് സ്റ്റേ ചെയ്തല്ലോ, ഇവിടെ എന്തും നടക്കും. അതാണ് ബഹു. കോടതി ചോദിച്ചത് ഇവിടെ വിജിലൻസ് രാജാനോ എന്ന്.

ശ്രീ. കെ. സി. ജോസഫ്: ഈ സഭയിൽ പ്രധാനപ്പെട്ട ഗവർണ്ണറുടെ നയപ്രഖ്യാപന ചർച്ചയിൽ അങ്ങ് സംസാരിക്കുമ്പോൾ ഉദ്യോഗസ്ഥ ഗ്യാലറിയിൽ ചീഫ് സെക്രട്ടറിയോ സെക്രട്ടറിമാരിൽ ഒരാൾ പോലുമോ ഇല്ല. ഈ സർക്കാരിന്റെ നിയന്ത്രണത്തിലുള്ള ഉദ്യോഗസ്ഥരല്ലേ അവർ. അപ്പോൾ മുഖ്യമന്ത്രിക്ക് നിയന്ത്രണമില്ല. പ്രധാനപ്പെട്ട ചർച്ച നടക്കുമ്പോൾ പോലും ചീഫ് സെക്രട്ടറിയോ ഉദ്യോഗസ്ഥരോ ഇല്ല, അതാണ് ഇവിടെത്തെ അവസ്ഥ. അത് അങ്ങയുടെ

ശ്രദ്ധയിൽപ്പെട്ടിട്ടുണ്ടോ.

ശ്രീ. രമേശ് ചെന്നിത്തല: അങ്ങ് റൂൾ ചെയ്യാൽ മതി.

മി. സ്പീക്കർ: സഭയിൽ ഗൗരവമായ ചർച്ച നടക്കുമ്പോൾ ഉദ്യോഗസ്ഥന്മാർ ഗ്യാലറിയിൽ ഉണ്ടാകണമെന്ന് ഇതിന് മുമ്പും റൂളിംഗ് നൽകിയിട്ടുള്ളതാണ്. റൂളിംഗിന്റെ കുറവ് കൊണ്ടല്ല. ഏതായാലും സർക്കാർ അത് ഗൗരവമായി പരിശോധിക്കണം.

ശ്രീ. രമേശ് ചെന്നിത്തല: ബഹു. മുഖ്യമന്ത്രിയോട് എനിക്ക് പറയാനുള്ളത് അഴിമതി തടയുക എന്നുള്ളത് ഗവൺമെന്റിന്റെ ഉത്തരവാദിത്വമാണ്. പൊതുസമൂഹത്തിന്റെ ഉത്തരവാദിത്വമാണ്. പക്ഷെ ഒരു പരാതി കിട്ടിക്കഴിഞ്ഞാൽ അതിൽ വ്യക്തിവൈരാഗ്യം തീർക്കത്തക്ക നിലയിൽ കാര്യങ്ങൾ കൊണ്ടുപോകുന്നുണ്ടോ എന്നത് പരിശോധിക്കേണ്ടതും ആവശ്യമാണ്. വിജിലൻസിന്റെ മാനുവലും ഗവൺമെന്റ് പുറപ്പെടുവിക്കുന്ന ഉത്തരവുകളും ആഭ്യന്തര വകുപ്പിന്റെ ഉത്തരവുകളുമെല്ലാം വിജിലൻസ് ഡയറക്ടർക്ക് ബാധകമാണ്. അല്ലാതെ വിജിലൻസ് ഡയറക്ടർക്ക് തോന്നിയതുപോലെ കാര്യങ്ങൾ ചെയ്യാൻ കഴിയില്ല.

ഇവിടെ എന്താണ് സ്ഥിതി? ഞങ്ങൾ ഒരുമിച്ച് ഒറ്റക്കെട്ടായി പോകുന്നുവെന്ന്

ശ്രീ. എസ്. ശർമ്മ പറഞ്ഞു. സി.പി.ഐ.(എം)-ഉം സി.പി.ഐ.-യും തമ്മിൽ



ഏതെങ്കിലും കാര്യത്തിൽ ഐക്യമുണ്ടോ? അതിരപ്പിള്ളിയുടെ കാര്യത്തിൽ മന്ത്രി ശ്രീ. എം. എം. മണി ഒന്നുപറയുന്നു. മന്ത്രി പറഞ്ഞാലും മുഖ്യമന്ത്രി പറഞ്ഞാലും സർക്കാർ പറഞ്ഞാലും അതൊന്നും ബാധകമല്ല, എൽ.ഡി.എഫ്. തീരുമാനിക്കുമെന്ന് ശ്രീ. കാനം രാജേന്ദ്രൻ പറയുന്നു. ഇവിടെ വിവരാവകാശത്തിന്റെ കാര്യത്തിൽ ഞാൻ മുഖ്യമന്ത്രിക്ക് ഒരു കത്ത് കൊടുത്തു. അദ്ദേഹം വിശദമായ ഒരു മറുപടി എനിക്ക് നൽകി. വിവരാവകാശ നിയമത്തെ സംബന്ധിച്ച ഹൈക്കോടതിയിലെ കേസിൽ ഞാൻ കക്ഷിചേർന്നിട്ടുണ്ട്. സി.പി.ഐ.-യുടെ അഡ്വക്കേറ്റ് ശ്രീ. ജയശങ്കർ കൂടി അതിനകത്ത് എന്നോടൊപ്പം കക്ഷി ചേർന്നിരിക്കുകയാണ്. അപ്പോൾ ഇവർ തമ്മിൽ എന്ത് ഐക്യമാണുള്ളത്. മാവോയിസ്റ്റ് വേട്ടയിൽ ഞാൻ ഗവൺമെന്റിന്റെ നടപടിയെ അനുമോദിച്ചത് ശരിയായില്ലെന്നും അങ്ങനെയൊരു നിലപാട് എടുക്കാൻ പാടില്ലെന്നും എന്റെ പാർട്ടിക്കാരും പലരും എന്നോട് പറഞ്ഞു. മൂന്ന് മാസം മുമ്പുവരെ ആഭ്യന്തര മന്ത്രിയായിരുന്നപ്പോൾ മാവോയിസ്റ്റുകൾക്കെതിരെ ശക്തമായ നിലപാട് സ്വീകരിച്ച ഒരാളാണ് ഞാനെന്നാണ് അവരോട് പറഞ്ഞത്. ഇവിടെ മാവോയിസ്റ്റുകൾക്കെതിരെ ഗവൺമെന്റ് നടപടി സ്വീകരിച്ചു. പോലീസുമായിട്ടുള്ള ഫയറിംഗിനിടയിൽ ആർ വെടിവെച്ചു; ആർ വെടിവെച്ചില്ല എന്ന് നമുക്ക് അറിയിനാകില്ല. അന്വേഷണത്തിലൂടെയേ അറിയാൻ കഴിയുകയുള്ളൂ. എന്നാൽ ഈ

നടപടിയെ ഞങ്ങളല്ല വിമർശിച്ചത്. ഈ വിഷയത്തിൽ ശ്രീ. കാനം രാജേന്ദ്രൻ സർക്കാരിനെ മുൾമുനയിൽ നിർത്തിയെന്ന കാര്യം അങ്ങേയ്ക്ക് മറക്കാൻ കഴിയുമോ; ലോ അക്കാദമി വിഷയത്തിൽ ഭൂമി അളക്കുമെന്നാണ് റവന്യൂ വകുപ്പ് മന്ത്രി പറയുന്നത്. ഈ ഭൂമി സർ. സി.പി.യുടെ കാലത്ത് കൊടുത്തതാണെന്നും അതിൽ ഇടപെടിലായെന്നുമാണ് മുഖ്യമന്ത്രി പറയുന്നത്. തൊട്ടപ്പുറത്തിരിക്കുന്ന ശ്രീ. ഇ. ചന്ദ്രശേഖരനെ പോലും ബോധ്യപ്പെടുത്താൻ മുഖ്യമന്ത്രിക്ക് കഴിഞ്ഞില്ലായെന്നല്ലേ ഇത് തെളിയിക്കുന്നത്. നമ്പൂതിരിയുടെ വെളിച്ചത്തിൽ വാര്യരുടെ അത്താഴം എന്ന ശ്രീ. ജയരാജന്റെ വാക്കുകൾ അന്വർത്ഥമാണ്. സി.പി.ഐ. ഇപ്പോൾ മുഖപത്രം എഴുതുന്നത് സി.പി.ഐ (എം)-നെയും മുഖ്യമന്ത്രിയേയും വിമർശിക്കാനാണ്.

ഇവിടെ ഇന്നലെയും മിനിത്തൊന്നുമായി നടന്ന എല്ലാ പ്രസംഗങ്ങളിലും ഞങ്ങൾക്കെതിരെ ആരോപണം ഉന്നയിക്കുന്നുണ്ട്. ഞങ്ങൾ ദേശീയ തലത്തിൽ ഇന്ത്യയിലെ മതേതര പ്രസ്ഥാനങ്ങളെ ഒരുമിപ്പിക്കുന്ന ചരിത്രപരമായ ദൗത്യം നടത്തിക്കൊണ്ടിരിക്കുന്നു. സി.പി.ഐ.(എം)-ന് പോലും ബംഗാളിൽ കോൺഗ്രസ്സുമായി കൂട്ടുചേരേണ്ടി വന്നിരിക്കുന്നു. ഇന്ത്യയിലെ പ്രത്യേക രാഷ്ട്രീയ സാഹചര്യമെന്ന് പറയുന്നത് മതേതര ശക്തികളുടെ ഏകീകരണമാണ്. ഉത്തർപ്രദേശിൽ മുലായംസിംഗ് യാദവിന്റെ മകൻ അഖിലേഷ് യാദവിനോടൊപ്പം

ഞങ്ങൾക്ക് കൂട്ടുപിടിക്കേണ്ടി വന്നു. അത് എന്തുകൊണ്ടാണെന്നുള്ളത് നിങ്ങൾ മനസ്സിലാക്കണം. അന്തമായ കോൺഗ്രസ് വിരോധം നിങ്ങൾ അവസാനിപ്പിക്കണം. ഈ രാജ്യത്ത് വളർന്നുവരുന്ന ബി.ജെ.പി.യുടെയും സംഘപരിവാറിന്റെയും രാഷ്ട്രീയത്തെ നിലയ്ക്കു നിർത്താൻ കഴിയുന്നത്, നേരിടാൻ കഴിയുന്നത് ഇന്ത്യൻ നാഷണൽ കോൺഗ്രസിന് മാത്രമാണെന്നുള്ളതാണ് യാഥാർത്ഥ്യം. ഇന്ത്യയിൽ ഉടനീളം ഉയർന്നുവരുന്ന ബി.ജെ.പി.യുടെ വർഗ്ഗീയതയ്ക്കെതിരായി ബി.ജെ.പി.യുടെയും സംഘപരിവാറിന്റെയും അസഹിഷ്ണുതയ്ക്കെതിരായി ശക്തമായി നേരിടാനും നിലയ്ക്കു നിർത്താനും കഴിയുന്നത് ഇന്ത്യൻ നാഷണൽ കോൺഗ്രസിന് മാത്രമാണ്. അങ്ങ് ഭോപ്പാലിലും ഡൽഹിയിലും പ്രസംഗിച്ചില്ല. അങ്ങ് മംഗലാപുരത്ത് പ്രസംഗിച്ചതിൽ എനിക്ക് സന്തോഷമുണ്ട്. ശ്രീ. സിദ്ധരാമയ്യയെ വിളിച്ച് ഞാൻ നന്ദി പറഞ്ഞു. 2000-3000 പോലീസിനെ കൊടുത്താലും വേണ്ടില്ല കേരളത്തിലെ മുഖ്യമന്ത്രിക്ക് അവിടെ പ്രസംഗിക്കാൻ അവസരം കൊടുക്കണമെന്ന്. അത് കാണിക്കുന്നത്, ഇന്ത്യയിൽ വളർന്നുവരേണ്ട മതേതര ഐക്യത്തിന്റെ സൂചനയാണ്. രാജ്യത്ത് വളർന്നുവരേണ്ട മതേതര ജനാധിപത്യ കൂട്ടായ്മയുടെ ഏറ്റവും വലിയ നേർ ചിത്രമാണിത്. ഈ നിയമസഭയിൽ വന്ന് ഞങ്ങളെ നിങ്ങൾ വിമർശിക്കുന്നതിന്റെയകത്ത് എന്ത്

അർത്ഥമാണുള്ളത്. ബഹുമാനപ്പെട്ട മുഖ്യമന്ത്രിയടക്കമുള്ളവർ ചിലപ്പോൾ പറയുന്നുണ്ട്, ഞങ്ങൾക്ക് ബി.ജെ.പി. യുമായി ചങ്ങാത്തമാണെന്ന്. നിങ്ങൾ എവിടെയാണ് ഇത് കണ്ടെത്തുന്നത്? നിങ്ങൾ ബി.ജെ.പി.യെ ശക്തിപ്പെടുത്താൻ ശ്രമിക്കുകയാണ്. നിങ്ങളുടെ ഓരോ വാക്കിലും ശക്തികൊടുക്കുന്നത് ബി.ജെ.പി.ക്കാണ്. പരസ്പരം പാലൂട്ടുന്ന ശത്രുക്കളായി സി.പി.ഐ. (എം)-ഉം ബി.ജെ.പി.യും മാറാൻ പാടില്ല. നിങ്ങളുടെ തെറ്റുകൾ തിരുത്തണം. ഈ രാജ്യത്ത് വളർന്നുവരുന്ന വർഗ്ഗീയതയ്ക്കെതിരായി, സംഘപരിവാറിന് എതിരായി ഏറ്റവും കൂടുതൽ ശക്തിയോടുകൂടി പോരാടുന്ന ഇന്ത്യൻ നാഷണൽ കോൺഗ്രസ്സിനെ ദുർബലപ്പെടുത്തുക വഴി നിങ്ങൾ സഹായിക്കുന്നത് ബി.ജെ.പി.യെ ആണ്. ബി.ജെ.പി.യിലേയ്ക്കുള്ള റിക്രൂട്ടിംഗ് ഏജൻറുമായി സി.പി.ഐ. (എം) മാറരുത് എന്നാണ് എനിക്ക് പറയാനുള്ളത്.

ശ്രീ. രാജു എബ്രഹാം : സർ, കഴിഞ്ഞ ആഴ്ച പത്തനംതിട്ട ജില്ലയിലെ നാരങ്ങാനം പഞ്ചായത്തിൽ...

ശ്രീ. രമേശ് ചെന്നിത്തല: സർ, അവരെ പാർട്ടിയിൽ നിന്ന് പുറത്താക്കി. ഇവിടെ റാന്നി എം.എൽ.എ. ഒറ്റപ്പെട്ട സംഭവങ്ങൾ ചൂണ്ടിക്കാണിച്ചുകൊണ്ടാണ് പറഞ്ഞത്. അങ്ങനെയുള്ള സ്ഥലങ്ങളിലൊക്കെ പാർട്ടി നടപടികൾ സ്വീകരിക്കും.

ഏതെങ്കിലും ഒരു പഞ്ചായത്തിൽ സ്റ്റാന്റിംഗ് കമ്മിറ്റിക്ക് ആരെങ്കിലും വോട്ട് ചെയ്തതിന്റെ അടിസ്ഥാനത്തിലാണോ രാഷ്ട്രീയപാർട്ടിയുടെ നയം തീരുമാനിക്കുന്നത്. ഇന്ത്യയിൽ ബി.ജെ.പി.യെ നിലയ്ക്ക് നിർത്താനും ശ്രീ. നരേന്ദ്ര മോദിക്കെതിരെയുള്ള രാഷ്ട്രീയ പോരാട്ടത്തിന് നേതൃത്വം കൊടുക്കാനും ശ്രീമതി സോണിയാ ഗാന്ധിക്കും ശ്രീ. രാഹുൽ ഗാന്ധിക്കും മാത്രമേ കഴിയുവെന്നുള്ളതാണ് യാഥാർത്ഥ്യം. അതിനുള്ള പോരാട്ടവുമായി ഞങ്ങൾ മുന്നോട്ട് പോകുന്നു. ബി.ജെ.പി.ക്ക് ശക്തിപകരുന്ന ഈ പ്രവർത്തനം അവസാനിപ്പിക്കണമെന്നാണ് എനിക്ക് നിങ്ങളോട് അഭ്യർത്ഥിക്കാനുള്ളത്. ബി.ജെ.പി.യിൽ നിന്ന് സി.പി.ഐ (എം) ലേയ്ക്ക് ആളുകൾ പോകുന്നു. സി.പി.ഐ. (എം)-ൽ നിന്ന് ബി.ജെ.പി.യിലേയ്ക്ക് ആളുകൾ പോകുന്നു. നിങ്ങൾ പരസ്പരം കൊലപാതകങ്ങളും ആക്രമങ്ങളും നടത്തി ആളുകൾ പോകാതിരിക്കാനുള്ള രാഷ്ട്രീയം വളർത്തി കൊണ്ടുവരുന്നത് കേരളത്തിന്റെ ക്രമസമാധാനത്തിന് അപകടകരമായ ഒന്നാണെന്ന് പറയാൻ ഞാൻ ആഗ്രഹിക്കുകയാണ്. അത് നിങ്ങൾ തമ്മിലുള്ള ധാരണയാണ്. ഇവിടെ ബി.ജെ.പി.ക്ക് ആവശ്യം കോൺഗ്രസ് ദുർബലപ്പെടുകയെന്നുള്ളതാണ്. സി.പി.ഐ. (എം)-ന്റെ ആഗ്രഹം കോൺഗ്രസ് ദുർബലപ്പെടുകയെന്നുള്ളതാണ്. അങ്ങനെയൊരു രാഷ്ട്രീയം കേരളത്തിൽ സി.പി.ഐ(എം) സ്വീകരിക്കുന്നത് ഗുണകരമാണോ?

ദേശീയതലത്തിൽ വളർന്നുവരുന്ന ഒരു മതേതര ജനാധിപത്യ മുന്നേറ്റത്തിന് ഗുണകരമാണോ? ഈ നിയമസഭയ്ക്കു കത്ത് നിങ്ങൾ രണ്ട് ദിവസമായി സ്വീകരിച്ച സമീപനം അതാണ്. കോൺഗ്രസ്സിനെ ദുർബലപ്പെടുത്തുക, കോൺഗ്രസും ബി.ജെ.പി.യുമായി സഖ്യത്തിലാണെന്ന് പറയുകവഴി നിങ്ങൾ വളവും പ്രോത്സാഹനവും നൽകുന്നത് ബി.ജെ.പി.ക്കാണ്. അത് തിരിച്ചറിയാനുള്ള രാഷ്ട്രീയമായ വിവേകം നിങ്ങൾക്കുണ്ടാകണം. സങ്കുചിതമായ രാഷ്ട്രീയത്തിനപ്പുറം വിശാലമായ ഒരു ജനാധിപത്യ മതേതര മുന്നേറ്റത്തിനുവേണ്ടിയാണ് ഇന്ത്യയിൽ കോൺഗ്രസ് നിൽക്കുന്നതെന്നുള്ള കാര്യം ഞാൻ എടുത്തുപറയാൻ ആഗ്രഹിക്കുകയാണ്.

സംഘപരിവാറിന്റെ നേതാക്കന്മാർ തീ ഉപ്പുന്ന പ്രസംഗങ്ങൾ നടത്തുകയാണ്. കേരളത്തിലെ പോലീസ് ആരുടെയെങ്കിലും പേരിൽ കേസ് എടുത്തിട്ടുണ്ടോ? എത്ര നേതാക്കന്മാരാണ് വിദ്വേഷ പ്രസംഗങ്ങൾ നടത്തുന്നത്; ക്ഷേത്രങ്ങളിലെ ആയുധപരിശീലനത്തിന്റെ പേരിൽ എത്ര കേസുകൾ എടുത്തു; ശ്രീ. കെ. സുരേന്ദ്രൻ കൊലവിളി നടത്തിയില്ലേ; എന്ത് നടപടിയാണ് എടുത്തത്? ശ്രീ. കോടിയേരി ബാലകൃഷ്ണൻ പ്രസംഗിച്ച വേദിയിലേക്ക് ആർ.എസ്.എസ്.കാർ ബോംബ് എറിഞ്ഞുവെന്ന് പറഞ്ഞു, ആരെങ്കിലും പിടിച്ചോ? നിങ്ങൾ പറയുന്നതും

പ്രവർത്തനവും തമ്മിലുള്ള അന്തരമാണ് പറയുന്നത്. കേരളത്തിൽ ബി.ജെ.പി.യെ വളർത്തുന്ന കാര്യത്തിൽ ഒരു വലിയ പങ്ക് സി.പി.ഐ. (എം) നിരവേറ്റാൻ പാടില്ലായെന്നുള്ളതുകൊണ്ടാണ് ഞാൻ പറയുന്നത്. നിങ്ങൾ ആ തെറ്റായ രാഷ്ട്രീയത്തിലൂടെയാണ് മുന്നോട്ട് പോകുന്നത്. അതുകൊണ്ടാണ് ആ രാഷ്ട്രീയം അപകടകരമാണെന്ന് ഞാൻ പറഞ്ഞത്. ഞാൻ ദീർഘിപ്പിക്കുന്നില്ല.

കേരളത്തിൽ ഒമ്പത് മാസമായ ഗവൺമെന്റാണ്. ഒമ്പത് മാസം കൊണ്ട് ആകാശത്തിന് താഴെയുള്ള എല്ലാ കാര്യങ്ങളും നന്നാക്കി കളയുമെന്നുള്ള തെറ്റായ ധാരണയൊന്നും ഞങ്ങൾക്കില്ല. ഒരു മാസം കൂടി കഴിഞ്ഞാൽ നിങ്ങൾ അധികാരത്തിൽ വന്നിട്ട് പത്ത് മാസമാകും. ഒരു നല്ല കാര്യം നാട്ടിലെ ജനങ്ങൾക്കുവേണ്ടി ചെയ്യാൻ കഴിഞ്ഞായെന്ന് ചോദിച്ചാൽ നിങ്ങൾക്ക് എന്ത് പറയാൻ കഴിയും. ഏതെങ്കിലും ഒരു കാര്യം പറയാൻ കഴിയുമോ? ഇവിടെ ശ്രീ. വി. എസ്. സുനിൽ കുമാർ നെല്ലിന്റെ കാര്യം പറഞ്ഞു. ഞാൻ ആ പദ്ധതിയുമായി അനുകൂലിച്ച് എന്റെ നിയോജകമണ്ഡലത്തിൽ പ്രവർത്തിക്കുന്ന ആളാണ്. അവിടെ ഉപ്പുവെള്ളം കയറി മുഴുവൻ കൃഷിയും നശിച്ചിരിക്കുകയാണ്. ജലസേചന വകുപ്പ് കണ്ണംനട്ടിരിക്കുകയാണ്. മഹാരാജാവിന്റെ കാലം മുതൽ ബണ്ടുകൾ ഇടുന്ന സ്ഥലത്ത് ഇപ്പോൾ ചെയ്യുന്നില്ല. അത് ഇ-ടെണ്ടറാണ് ഇപ്പോഴൊന്നും നടക്കില്ലായെന്നാണ്

ചോദിച്ചപ്പോൾ പറഞ്ഞത്.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ) : സർ, വെള്ളം കയറി നശിച്ച കൃഷിക്കാർക്കെല്ലാം ഹെക്ടറിന് 13500 രൂപ വച്ച് ഉടൻ തന്നെ കൊടുക്കാൻ അനുവാദം കൊടുത്തുകഴിഞ്ഞു. ഒരു ഗവൺമെന്റ് ചെയ്യാൻ കഴിയാവുന്ന കാര്യത്തിനപ്പുറത്ത് ചെയ്യുകയാണ്.

ശ്രീ. രമേശ് ചെന്നിത്തല: സർ, അങ്ങ് പറഞ്ഞത് ശരിയാണ്. കോൾ നില കർഷകരുടെ സത്യാഗ്രഹം ഉദ്ഘാടനം ചെയ്യാൻ ഞാൻ പോയതാണ്. അങ്ങയുടെ നാട്ടിലല്ലേ കോൾ നിലങ്ങൾ; അവിടെ പതിനായിരക്കണക്കിന് ഏക്കർ ഭൂമി ഉപ്പുവെള്ളം കയറി നശിച്ചു. തൊട്ടപ്പുറത്തിരിക്കുന്ന മന്ത്രി ശ്രീ. മാത്യു ടി. തോമസിനോട് ഒന്ന് സംസാരിച്ചിരുന്നുവെങ്കിൽ ആ കോൾ നില കർഷകർ രക്ഷപ്പെടുമായിരുന്നില്ലേ; എന്ത് കൊണ്ടാണ് ബണ്ട് കെട്ടാത്തത്?

ശ്രീ. വി. എസ്. സുനിൽ കുമാർ : സർ, കൃഷിക്കാരെപ്പറ്റി ആക്ഷേപപ്പെടുന്നതിൽ സന്തോഷമുണ്ട്. അങ്ങ് മന്ത്രിയായിരിക്കുന്ന സമയത്ത് (2012 മുതൽ 2016 വരെ) natural calamity ഉണ്ടായതിന്റെ പേരിൽ 69 കോടി രൂപ കുടിശ്ശിക ഉണ്ടായിട്ട് ഒരു പൈസ പോലും കൊടുക്കാൻ നിങ്ങളുടെ ഗവൺമെന്റ് തയ്യാറായില്ല. ഈ ഗവൺമെന്റ് വന്ന് 9 മാസം കൊണ്ടാണ് 80 ശതമാനം തുകയും കൊടുത്തത്. അക്കാര്യം അങ്ങ്



വിസ്മരിക്കരുത്. ഉപ്പുവെള്ളം കയറിയെന്നുള്ളത് സത്യമാണ്. ഒരിക്കലും ഉണ്ടാകാൻ പാടില്ലാത്ത കടുത്ത വേനലുണ്ടായപ്പോൾ സംഭവിച്ച കാര്യമാണ്. അതിന് ഉടനെ തന്നെ നഷ്ടപരിഹാരം നൽകാനാവശ്യമായ നടപടി എടുക്കാൻ തീരുമാനിച്ചത് ഗവൺമെന്റാണ്. അത് കൊടുക്കുകയും ചെയ്തു.

ശ്രീ. രമേശ് ചെന്നിത്തല: സർ, ബഹുമാനപ്പെട്ട കൃഷി വകുപ്പുമന്ത്രി, അങ്ങലേ നെല്ല് വർഷമായി ഇത്തവണ പ്രഖ്യാപിച്ചത്. ആയിരക്കണക്കിന് ഏക്കർ വരുന്ന തൃശ്ശൂർ കോൾ നിലങ്ങളിലേയ്ക്ക് ചിമ്മിനി ഡാമിൽ നിന്ന് നിങ്ങൾ നേരത്തേ വെള്ളം തുറന്നുവിട്ടില്ല. വരൾച്ച വന്ന് കൃഷി നശിച്ചപ്പോഴാണ് നിങ്ങൾ വെള്ളം തുറന്നുവിട്ടത്. ഞാൻ ചോദിക്കുന്നത് നഷ്ടപരിഹാരമല്ല, നഷ്ടപരിഹാരം ഗവൺമെന്റിന് കൊടുക്കാൻ കഴിയും. നിങ്ങൾ തമ്മിലുള്ള ഐക്യത്തെപ്പറ്റിയാണ് ഞാൻ പറഞ്ഞത്.

Co-ordination between Agricultural Minister and Water Resources Minister.

എന്റെ മണ്ഡലത്തിലെ ആയിരക്കണക്കിന് ഏക്കർ കൃഷിനിലങ്ങൾ ഉപ്പുവെള്ളം കയറി നശിച്ചത് എന്തുകൊണ്ടാണ്? മഹാരാജാവിന്റെ കാലത്തുപോലും ആരും ചോദിക്കേണ്ട കാര്യമില്ല, ഇറിഗേഷൻ ഡിപ്പാർട്ടുമെന്റിന് ബണ്ട് കെട്ടാം. അതുമാത്രമല്ല, കോൾ നിലങ്ങളിൽ ബണ്ട് കെട്ടിയില്ല. കനോലി കനാലിൽ ഉപ്പുവെള്ളം കയറിയത് എന്തുകൊണ്ടാണ്? ഇക്കാര്യം അങ്ങേയ്ക്ക് അറിയാമല്ലോ,

അങ്ങയുടെ വീടിനടുത്തല്ലേ? ഈ സംസ്ഥാനത്ത് ഭരണത്തിലുള്ള ഐക്യമില്ലായ്മയുടെ ഏറ്റവും വലിയ ഉദാഹരണമല്ലേയിത്. അതുകൊണ്ട് ഈ ഒമ്പത് മാസം കൊണ്ട് നിങ്ങൾക്ക് വലിയ കാര്യങ്ങളൊന്നും ചെയ്യാൻ കഴിഞ്ഞിട്ടില്ല. ശ്രീ. എസ്. ശർമ്മയുടെ പ്രസംഗം ഞാൻ കേട്ടു. ശ്രീ. എസ്. ശർമ്മയ്ക്ക് ഈ ഗവൺമെന്റിന്റെ നേട്ടങ്ങളൊന്നും പറയാൻ ഇല്ലായിരുന്നു. അതുകൊണ്ട് ഒമ്പത് മാസമായി സർക്കാരിന്റെ പ്രവർത്തനങ്ങളെക്കുറിച്ച് ഗവർണ്ണറെ കൊണ്ട് ഇത്തരം കാര്യങ്ങളൊന്നും പറയിക്കേണ്ടായിരുന്നു. രണ്ടര മണിക്കൂർ നേരം ആ പാവത്തിനെ കൊണ്ട് പ്രസംഗിപ്പിച്ചു. ലീഗൽ മെട്രോളജി വരെ ആ പാവത്തിനെ കൊണ്ട് പ്രസംഗിപ്പിച്ചു. സാധാരണഗതിയിൽ ഗവൺമെന്റിന്റെ അളവും തൂക്കവുമാണ് ലീഗൽ മെട്രോളജിയെന്ന് പറഞ്ഞാൽ. ഒരു ഗവൺമെന്റിന്റെ നയമാണ് ഗവർണ്ണർ പ്രസംഗിക്കേണ്ടത്. ഇവിടെ ഡോ. ടി. എം. തോമസ് ഐസക് മൂന്നാം തീയതി അവതരിപ്പിക്കാൻ പോകുന്ന ബഡ്ജറ്റ് ഇനി എന്തിനാണെന്ന് എനിക്കറിയില്ല. അത് വേറെ കാര്യം. ക്യാബിനറ്റിന്റെ അധികാരമാണ്. ഏതായാലും ശ്രീമതി കെ. കെ. ശൈലജ ടീച്ചർ പറഞ്ഞ കാര്യമെങ്കിലും അപ്പുറത്തുള്ളവർക്ക് ബോധ്യപ്പെട്ടുകാണുമെന്ന് തോന്നുന്നു. എല്ലാം ശരിയാകുമെന്ന് പറഞ്ഞിട്ട് ഒന്നും ശരിയാകുന്നില്ലായെന്ന് ആരോഗ്യ വകുപ്പുമന്ത്രി പറഞ്ഞ കാര്യം

അപ്പുറത്തിരിക്കുന്നവർക്ക് ബോധ്യപ്പെട്ടു കാണമെന്ന് ഞാൻ കരുതുന്നു. ഞാൻ ഈ നന്ദി പ്രമേയത്തെ എതിർക്കുന്നു.

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, പ്രതിപക്ഷ നേതാവ് പറഞ്ഞതിന് ഞാൻ ആദ്യം മറുപടി പറയാം. എല്ലാം ശരിയാകുകയില്ലെന്ന് ഞാൻ പറഞ്ഞിട്ടില്ല. പത്രത്തിൽ വന്ന ഹെഡ്ലിംഗ് കണ്ടുകൊണ്ടാണ് പറയുന്നതെങ്കിൽ അതിനുതാഴെ എഴുതിയിരുന്നതുംകൂടി വായിച്ചിട്ടുവേണം കാര്യങ്ങൾ പറയാൻ. ബഹുമാനപ്പെട്ട പ്രതിപക്ഷ നേതാവ് ഹെഡ് ലൈൻ മാത്രമേ വായിക്കുകയുള്ളോയെന്ന് എനിക്കറിയില്ല. എല്ലാം ശരിയാകുമെന്ന് പറഞ്ഞാണ് ഞങ്ങൾ അധികാരത്തിൽ വന്നത്. എല്ലാം ശരിയാക്കാൻ താല്പര്യവുമുണ്ട്. ഇതൊരു ഫെഡറൽ സംവിധാനമാണ്. സെൻട്രൽ - സ്റ്റേറ്റ് റിലേഷൻഷിപ്പ്-നെക്കുറിച്ച് പറഞ്ഞപ്പോഴാണ് ഞാനത് പറഞ്ഞത്. കേന്ദ്ര-സംസ്ഥാന ബന്ധങ്ങൾ ഇതിനേക്കാൾ മെച്ചപ്പെട്ട നിലയിലാകണമെന്നും നികുതി ഘടനയിൽ മാറ്റം വരണമെന്നും കേന്ദ്ര ഗവൺമെന്റ് സംസ്ഥാന ഗവൺമെന്റുകളെ ദുർബ്ബലമാക്കാതിരിക്കാൻ ഇടപെടേണ്ടതായിട്ടുണ്ടെന്നും ഞങ്ങൾ പറയുന്നു. സംസ്ഥാന ഗവൺമെന്റിന്റെ ചില പദ്ധതികൾ നടപ്പിലാക്കാൻ തുടങ്ങുമ്പോൾ കേന്ദ്ര ഗവൺമെന്റ് സഹായിക്കേണ്ട രീതിയിൽ സഹായിക്കുന്നില്ല. ആ ഘട്ടത്തിൽ അത്

ശരിയാക്കാൻ കഴിയാതെവരുന്നു. അത്തരം കാര്യങ്ങളാണ് ശരിയാകാതിരിക്കുന്നത്. ഇതാണ് ഞാൻ പറഞ്ഞത്. ബാക്കി എല്ലാ കാര്യങ്ങളും ശരിയാക്കാൻ ശ്രമിക്കുകയാണ്.

ആരോഗ്യവകുപ്പുമായി ബന്ധപ്പെട്ട് വന്നിട്ടുള്ള ചില കാര്യങ്ങളെക്കുറിച്ച് പറയാനാണ് ഞാൻ ആഗ്രഹിക്കുന്നത്. ഡിമാന്റ് ഡിസ്കഷനിൽ വരുന്നതുപോലെ ധാരാളം കാര്യങ്ങൾ വന്നിട്ടില്ല. എന്നാലും ചില കാര്യങ്ങൾ ഇവിടെ പരാമർശിക്കുകയുണ്ടായി. ശ്രീ. എം. ഉമ്മർ എം.എൽ.എ. ആണ് പ്രധാനമായും ഇക്കാര്യങ്ങളെക്കുറിച്ച് സംസാരിച്ചതെന്നാണ് കാണുന്നത്. ബാക്കിയുള്ളവർ കുറച്ച് കാര്യങ്ങൾ പറഞ്ഞിട്ടുണ്ട്. ആരോഗ്യരംഗത്ത് പുതിയതായി എന്തൊക്കെ കാര്യങ്ങളാണ് ചെയ്തിട്ടുള്ളത്, മെഡിക്കൽ കോളേജുകളെ ശ്രദ്ധിച്ചില്ല എന്ന രീതിയിലുള്ള ചില പരാമർശങ്ങളാണുണ്ടായത്. ഈ ഗവൺമെന്റിന്റെ ഒൻപത് മാസത്തെ ബാലൻസ് ഷീറ്റ് പരിശോധിച്ചാൽ, നേരത്തെ ശ്രീ. എ. എൻ. ഷംസീർ പറഞ്ഞതുപോലെ, മണിക്കൂറുകളോളം പറഞ്ഞാൽ തീരാത്ത കാര്യങ്ങൾ ഓരോ വകുപ്പിലും ചെയ്തിട്ടുണ്ട്. അതെല്ലാം എണ്ണിയെണ്ണി പറയാൻ സമയം കിട്ടുകയില്ല. എങ്കിലും ഈ ഗവൺമെന്റിന്റെ പ്രധാനപ്പെട്ട കാഴ്ചപ്പാട് എന്താണെന്ന് പറയാം. സംസ്ഥാനത്തിലെ ജനങ്ങളുടെ ഏറ്റവും പ്രധാനപ്പെട്ട ജീവിത പ്രശ്നങ്ങൾ

പരിഹരിക്കാൻ കഴിയുന്ന രീതിയിൽ ആധുനികവും ജനകീയവുമായ രീതിയിൽ ഇടപെടുകയാണ് ഗവൺമെന്റിന്റെ ഉദ്ദേശ്യം. അതിന്റെ ഭാഗമായിട്ടാണ് ഗവൺമെന്റ് പ്രധാനപ്പെട്ട നാല് മിഷനുകൾ പ്രഖ്യാപിച്ചത്. പരിമിതമായ സമയത്തിനുള്ളിൽ ആ മിഷനുകളെക്കുറിച്ചും ഞാൻ വിശദീകരിക്കുന്നില്ല. ഹരിതകേരളം പദ്ധതിയുമായി ബന്ധപ്പെട്ട് ജനങ്ങൾക്ക് നല്ല കുടിവെള്ളം, വിഷമയമില്ലാത്ത ഭക്ഷണം, ശുചിത്വമുണ്ടാക്കുക എന്നീ കാര്യങ്ങളാണ് ചെയ്യുന്നത്. തദ്ദേശസ്വയംഭരണ വകുപ്പിന്റേയും കൃഷിവകുപ്പിന്റേയും മറ്റ് വകുപ്പുകളുടെയുമെല്ലാം മേൽനോട്ടത്തിൽ പഞ്ചായത്തുകളിൽ ഇതുമായി ബന്ധപ്പെട്ട പ്രവർത്തനങ്ങൾ നടന്നുകൊണ്ടിരിക്കുകയാണ്. അതിന്റെ വിശദാംശത്തിലേയ്ക്ക് ഞാൻ പോകുന്നില്ല.

വിദ്യാഭ്യാസ സംരക്ഷണ യജ്ഞം യു.ഡി.എഫ്.-ന് സ്വപ്നം കാണാൻ കഴിയുമായിരുന്നോ? 1000 സ്കൂളുകളെ അന്താരാഷ്ട്ര നിലവാരത്തിലുള്ള സ്കൂളുകളായി മാറ്റുമെന്നുള്ളത് വെറുതെ പറയുന്നതല്ല. എന്റെ നിയോജക മണ്ഡലത്തിൽ ആദ്യം തെരഞ്ഞെടുത്ത സ്കൂളിൽ മാസ്റ്റർ പ്ലാനുണ്ടാക്കി അതിന്റെ നിർമ്മാണ പ്രവർത്തനങ്ങൾക്കുള്ള തുടക്കംകുറിക്കുകയാണ്. ഓരോ എം.എൽ.എ. മാതൃക അവരവരുടെ മണ്ഡലം ശ്രദ്ധിക്കുന്നുണ്ടെങ്കിൽ നിങ്ങളുടെ മണ്ഡലത്തിലെ സ്കൂളും തെരഞ്ഞെടുത്തിട്ടുണ്ടാകും, അതിന് മാസ്റ്റർ പ്ലാൻ ഉണ്ടാക്കിയിട്ടുണ്ടാകും.

ബഹുമാനപ്പെട്ട മുഖ്യമന്ത്രി സൂചിപ്പിച്ചതുപോലെ സർക്കാരിന്റെ പണംമാത്രം വെച്ചുകൊണ്ട് കേരളത്തിന്റെ ആവശ്യകതകൾ നിർവ്വഹിക്കാൻ സാധിക്കുകയില്ല. അതാണ് സെൻട്രൽ ഗവൺമെന്റിന്റെ ഇടപെടൽ കൂടിയുണ്ടാകണമെന്ന് ഞാൻ ആദ്യം സൂചിപ്പിച്ചത്. സംസ്ഥാനങ്ങൾ ദുർബ്ബലമാണ്. സംസ്ഥാനങ്ങൾക്കുള്ള സമ്പത്ത് വിഹിതത്തിന് വളരെ ചുരുക്കമുണ്ട്. അതുപയോഗിച്ചുമാത്രമേ സംസ്ഥാനത്തിന് ചെയ്യാൻ കഴിയുകയുള്ളൂ. മുൻ ഗവൺമെന്റുകളുണ്ടാക്കിവെച്ച വലിയ സാമ്പത്തിക ബാധ്യതയൊക്കെ വരുമ്പോൾ ധനകാര്യ വകുപ്പുമന്ത്രി ശരിക്കും ശ്യാസംമുട്ടുകയാണ്. അതിന്റെ വിശദാംശങ്ങളിലേയ്ക്ക് ഞാൻ പോകുന്നില്ല. എന്നിട്ടും ജനങ്ങളെ വിശ്വാസത്തിലെടുത്തുകൊണ്ട് ഗവൺമെന്റ് കൊടുക്കേണ്ടത് കൊടുക്കുന്നുണ്ട്. സാമ്പത്തിക ബുദ്ധിമുട്ടുള്ള സമയമായതുകൊണ്ട് ഒന്നിനും പണമില്ല, അതുകൊണ്ട് സൂര്യകുളം ആശുപത്രികളും നന്നാക്കുകയില്ലെന്നല്ല പറഞ്ഞത്. അതിനൊരു മാർഗ്ഗം കണ്ടുപിടിച്ചു. അതാണ് കിഫ്ബി. കിഫ്ബിയെക്കുറിച്ച് യു.ഡി.എഫ്. സ്വപ്നം കണ്ടിരുന്നു. പക്ഷേ നിങ്ങളത് നടപ്പിലാക്കിയിട്ടില്ല. ഞങ്ങൾ നടപ്പിലാക്കുന്നു. മാസ്റ്റർ പ്ലാനുണ്ടാക്കി കിഫ്ബിയിലേയ്ക്ക് കൊടുത്ത് പണം വന്നുതുടങ്ങിയിരിക്കുകയാണ്. 44 താലൂക്ക് ഹോസ്പിറ്റലുകളിൽ ഡയാലിസിസ് യൂണിറ്റ് സ്ഥാപിക്കാനും 8 കാത്ത് ലാബുകൾ സ്ഥാപിക്കാനും ആരോഗ്യവകുപ്പിന്

പണം കിട്ടിയിരിക്കുന്നു. ഇതിനേക്കാൾ കൂടുതൽ പണം ഇനിയും കിട്ടാൻ പോകുകയാണ്. അങ്ങനെ കിട്ടുമെന്നുള്ളതിൽ എനിക്ക് യാതൊരു സംശയവുമില്ല.

ആരോഗ്യവകുപ്പിൽ നടപ്പിലാക്കിയ ആർദ്രം മിഷനെക്കുറിച്ചാണ് ഞാൻ പറയാനുദ്ദേശിക്കുന്നത്. ആശുപത്രികളെ രോഗീസൗഹൃദമാക്കുക, ഗവൺമെന്റ് ആശുപത്രികളിൽ വരുന്ന പാവപ്പെട്ട രോഗികൾക്ക് അത്യന്താധുനികമായ ചികിത്സ ലഭ്യമാക്കുക, ഗവൺമെന്റ് ആശുപത്രികളെ ജനകീയമാക്കുക എന്നുള്ളതാണ് ആർദ്രം മിഷനിലൂടെ പ്രധാനമായും ഉദ്ദേശിക്കുന്നത്. ആരോഗ്യമേഖലയാകെ കഴഞ്ഞുകിടക്കുന്ന ഒരവസ്ഥയുണ്ട്. കേരളത്തിന്റെ ആരോഗ്യമേഖലയിൽ ധാരാളം നേട്ടങ്ങളുണ്ടായിട്ടുണ്ട്. 1957 മുതൽ 2017 വരെ പൊതുജനാരോഗ്യ രംഗത്ത് ഇത്രയേറെ അസ്സറ്റുണ്ടായിട്ടുള്ള മറ്റൊരു സംസ്ഥാനവും ഉണ്ടാവുകയില്ലെന്ന് പറയാം.

ശ്രീ. വി. ഡി. സതീശൻ: സർ, നയപ്രഖ്യാപന ചർച്ച കഴിഞ്ഞാൽ ഏതെങ്കിലും വകുപ്പിനെക്കുറിച്ചോ മന്ത്രിമാരെക്കുറിച്ചോ പരാമർശമുണ്ടെങ്കിൽ അതത് മന്ത്രിമാർ മറുപടി പറയും, മുഖ്യമന്ത്രി പൊതുവായ മറുപടി പറയും. അതാണ് ഇവിടത്തെ കീഴ്ശ്ശക്കം. ഡിമാന്റ് ഡിസ്കഷനിൽ ചെയ്യുന്നതുപോലെ ഓരോ സബ്ജക്റ്റിന്റേയും അവസാനം അതാത് വകുപ്പുകളിൽ നടത്തിയിരിക്കുന്ന കാര്യങ്ങൾ പറയുന്ന കീഴ്ശ്ശക്കം ഇതിലില്ല. ഇനിയുള്ള എല്ലാവരും ഇങ്ങനെ

ആവർത്തിച്ചാലുണ്ടാകുന്ന ബുദ്ധിമുട്ടുകൊണ്ട് പറഞ്ഞതാണ്. ആരോഗ്യ വകുപ്പുമന്ത്രി പറഞ്ഞതുകൊണ്ട് ഇടപെട്ടതാണെന്ന് വിചാരിക്കരുത്. അങ്ങനെയൊരു കീഴ്വഴക്കമില്ല. ചെയർ അത് ശ്രദ്ധിക്കണം. ഡിമാന്റ് ചർച്ചയിൽ ഓരോ ദിവസവും അതാത് മന്ത്രിമാർ മറുപടി പറയും. ആരോഗ്യവകുപ്പിനെക്കുറിച്ചോ മറ്റേതെങ്കിലും വകുപ്പിനെക്കുറിച്ചോ എന്തെങ്കിലും പരാമർശമുണ്ടെങ്കിൽ പറയാമെന്നേയുള്ളൂ. പൊതുവായ ചർച്ചക്ക് മുഖ്യമന്ത്രിയാണ് മറുപടി പറയേണ്ടത്.

മി. സ്പീക്കർ: മന്ത്രി പറഞ്ഞതുടങ്ങി മൂന്നുനാല് മിനിറ്റായപ്പോഴേയ്ക്കും നിങ്ങൾ അഭിപ്രായ പ്രകടനം നടത്തിക്കൊണ്ടിരിക്കുകയാണ്.

ശ്രീമതി കെ. കെ. ശൈലജ ടീച്ചർ: സർ, ഞാൻ എന്താണ് പറയുന്നതെന്നുള്ളത് ബഹുമാനപ്പെട്ട വി.ഡി. സതീശൻ എം.എൽ.എ.-ക്ക് മനസ്സിലാകും. ശ്രീ. എം. ഉമ്മർ എം.എൽ.എ. പറഞ്ഞിട്ടുള്ള ആരോപണത്തിന് മറുപടി പറയാൻവേണ്ടിയാണ് ഞാൻ ഈ ആമുഖം പറയുന്നത്. ആരോഗ്യമേഖലയിൽ മെഡിക്കൽ കോളേജുകൾക്ക് കാര്യമായ ശ്രദ്ധ ചെലുത്തുന്നില്ലെന്നാണ് അദ്ദേഹം പറഞ്ഞത്. പ്രൈമറി ഹെൽത്ത് സെന്റർ മുതൽ സെക്കണ്ടറി, റെർഷ്യറി വിഭാഗങ്ങളെ മെച്ചപ്പെടുത്തുന്ന തീരുമാനങ്ങളാണ് ആർദ്രം പദ്ധതിയുടെ ഭാഗമായി നടപ്പിലാക്കിക്കൊണ്ടിരിക്കുന്നത്. വിഭാവനം ചെയ്യുന്നതല്ല.



പ്രൈമറി ഹെൽത്ത് സെന്ററുകളെ ഫാമിലി ഹെൽത്ത് സെന്ററുകളാക്കി മാറ്റുന്നതിനുവേണ്ടി 171 ആശുപത്രികളെ തെരഞ്ഞെടുത്തിരിക്കുന്നു. അതിന്റെ വിശദാംശം എം.എൽ.എ.-മാർക്കെല്ലാം അയച്ചുകൊടുത്തിട്ടുണ്ട്. എം.എൽ.എ.മാർ ആശുപത്രി തെരഞ്ഞെടുത്തിട്ടുണ്ട്. മറന്നുപോയ പ്രാഥമികാരോഗ്യ രംഗത്തെ ഒന്നുകൂടി ശക്തമാക്കാനാണ് ഈ ഗവൺമെന്റ് ആഗ്രഹിക്കുന്നത്. രോഗപ്രതിരോധവും പകർച്ചവ്യാധി നിയന്ത്രണവും പ്രാഥമിക തലത്തിൽ വെച്ചുതന്നെ നടപ്പിലാക്കാൻ സാധിക്കണം. ചെറിയ അസുഖങ്ങൾക്കുപോലും രോഗികൾ സ്പെഷ്യലിസ്റ്റ് കേന്ദ്രങ്ങളിലേയ്ക്ക് വരുന്നത് തടസ്സപ്പെടുത്തിക്കൊണ്ട് മെഡിക്കൽ കോളേജുകളടക്കമുള്ള ആശുപത്രികളിലെ വമ്പിച്ച തിരക്ക് ഒഴിവാക്കാൻ സാധിക്കണം. അതിന് പ്രാഥമികാരോഗ്യകേന്ദ്രങ്ങളെ ശക്തമാക്കുകയെന്ന സമീപനമാണ് ഈ ഗവൺമെന്റ് സ്വീകരിച്ചിട്ടുള്ളത്. അതിനാവശ്യമായ പദ്ധതിയാണ് ആർദ്രം ദൗത്യത്തിന്റെ ഭാഗമായി കുടുംബാരോഗ്യ കേന്ദ്രങ്ങൾ രൂപപ്പെടുത്തിക്കൊണ്ട് നടപ്പിലാക്കാൻ ശ്രമിക്കുന്നത്. ഡോക്ടർമാരുടെ പരിശീലനം, പ്രാഥമികാരോഗ്യ കേന്ദ്രങ്ങൾക്കുണ്ടാകേണ്ട പശ്ചാത്തല സൗകര്യങ്ങൾ ഇവയൊക്കെ നടപ്പിലാക്കിക്കൊണ്ടിരിക്കുകയാണ്. ഒരു വർഷംകൊണ്ട് 171 ആശുപത്രികൾ കുടുംബാരോഗ്യ കേന്ദ്രങ്ങളായി മാറും.

സെക്കണ്ടറി, റെർഷ്യറി മേഖലകളെ അഭിവൃദ്ധിപ്പെടുത്തുന്നതിനാണ് ഇപ്പോൾ തുടക്കം കുറിച്ചിട്ടുള്ളത്. ജില്ലാ ആശുപത്രികളുടെ മാസ്റ്റർ പ്ലാൻ തയ്യാറാക്കിക്കൊണ്ടിരിക്കുന്നു. സൂപ്പർ സ്പെഷ്യാലിറ്റി ആശുപത്രിയായി അവ മാറുന്നതിനുള്ള തയ്യാറെടുപ്പ് നടക്കുകയാണ്. അവിടെയുള്ള സ്പെഷ്യാലിറ്റി സൗകര്യങ്ങൾ വർദ്ധിപ്പിക്കുകയാണ്. മാസ്റ്റർ പ്ലാൻ തയ്യാറാക്കിയിട്ട് അതിനുള്ള മുഴുവൻ പണവും അനുവദിച്ചു കിട്ടുന്നതുവരെ കാത്തിരിക്കുകയല്ല. ഇപ്പോൾത്തന്നെ അതിന്റെ പ്രവർത്തനം ആരംഭിച്ചു. എട്ട് ആശുപത്രികൾക്ക് കാത്ത് ലാബ് അനുവദിച്ചു. അതിന്റെ ടെണ്ടർ ആയിട്ടുണ്ട്. അത് ഇൻസ്റ്റാൾ ചെയ്യാൻ പോകുകയാണ്.

ശ്രീ. എം. ഉമ്മർ: സർ, ഞാൻ ആരോഗ്യ വകുപ്പിനെ അടച്ച് ആക്ഷേപിച്ചിട്ടില്ല. മന്ത്രി അന്നിവിടെ ഉണ്ടായിരുന്നില്ല. പുതുതായി ആരംഭിച്ച മെഡിക്കൽ കോളേജുകളെ സംബന്ധിച്ചൊന്നും പറഞ്ഞില്ല എന്നതാണ് ഒരു പോയിന്റ്, 5 മെഡിക്കൽ കോളേജുകൾക്കുള്ള പദ്ധതി മാത്രമേ പറഞ്ഞിട്ടുള്ളൂ. രണ്ട്, മഞ്ചേരി മെഡിക്കൽ കോളേജിലെ ക്ലോസറ്റിൽ ഒരു പട്ടികജാതി സ്ത്രീ പ്രസവിച്ച സംഭവമുണ്ടായി. അതിന് ഞാൻ പരാതി കൊടുത്തിരുന്നു. പക്ഷേ നടപടിയുണ്ടായില്ല. ഒരു സ്വീപ്പറെ മാത്രമേ സസ്പെന്റ് ചെയ്തിട്ടുള്ളൂ. ഈ രണ്ട്

കാര്യങ്ങളാണ് ഞാൻ പറഞ്ഞത്.

ശ്രീമതി കെ. കെ. ശൈലജ ടീച്ചർ: സർ, അങ്ങയുടെ പ്രസംഗത്തിന്റെ കോപ്പി എടുത്തിട്ടാണ് ഞാനിത് പറയുന്നത്. അന്ന് ഞാൻ ഇവിടെയിരുന്ന് കേട്ടില്ലെന്നേയുള്ളൂ. അങ്ങയുടെ പ്രസംഗത്തിന്റെ കോപ്പി എന്റെ കയ്യിലുണ്ട്.

ശ്രീ. തിരുവഞ്ചൂർ രാധാകൃഷ്ണൻ: സർ, പ്രസംഗത്തിന്റെ അൺ കറക്ടഡ് കോപ്പി കൊടുക്കാൻ പാടില്ല.

ശ്രീമതി കെ. കെ. ശൈലജ ടീച്ചർ: സർ, അതിൽ നിയമപരമായ വലിയ കഴപ്പമില്ല. അത്യാവശ്യമുള്ള കാര്യത്തിന് കോപ്പിയെടുക്കാം. നിയമസഭയ്ക്കകത്ത് മെമ്പർമാർക്ക് അത് പരിശോധിക്കാനുള്ള അവകാശമുണ്ട്. അൺ കറക്ടഡ് കോപ്പിയും പരിശോധിക്കാം. വിവാദ പ്രസ്താവനകളുണ്ടായാൽ എം.എൽ.എ. മാറേയടക്കം വിളിച്ച് അത് പരിശോധിക്കാനുള്ള അവകാശം നിയമസഭയ്ക്കകത്തുണ്ട്.

മി. സ്റ്റീക്കർ: ഞാൻ അൺ കറക്ടഡ് കോപ്പി കൊടുത്തിട്ടില്ല.

ശ്രീമതി കെ. കെ. ശൈലജ ടീച്ചർ: സർ, മെഡിക്കൽ കോളേജുകളെക്കുറിച്ച് ഈ ഗവൺമെന്റിന് നയപരമായ അഭിപ്രായമുണ്ട്. കഴിഞ്ഞ ഗവൺമെന്റ് യാതൊരു മാനദണ്ഡവുമില്ലാതെയാണ് പ്രൈമറി മേഖല മുതൽ മെഡിക്കൽ കോളേജുകൾ വരെയുള്ള ആരോഗ്യമേഖലയിൽ പ്രവർത്തിച്ചിരുന്നത്. ആശുപത്രികൾ തലങ്ങും

വിലങ്ങും അപ്ഗ്രേഡ് ചെയ്തു. ഒരു കാര്യവുമില്ലാതെ പ്രൈമറി ഹെൽത്ത് സെന്ററിന്റെ ബോർഡ് മാറ്റി കമ്മ്യൂണിറ്റി ഹെൽത്ത് സെന്ററാക്കി. മന്ത്രിമാരടക്കം പങ്കെടുത്തുകൊണ്ട് ഉദ്ഘാടനം നിർവ്വഹിച്ചു. ഈ ഗവൺമെന്റ് വരുമ്പോൾ അവിടെ പ്രൈമറി ഹെൽത്ത് സെന്ററിലെ സ്റ്റാഫ് പോലും ഉണ്ടായിരുന്നില്ല. പോസ്റ്റ് ക്രിയേഷൻ നടത്താതെയാണ് സകല അപ്ഗ്രേഡേഷനും നടത്തിയത്. സി.എച്ച്.സി. കളെ അപ്ഗ്രേഡ് ചെയ്ത് താലൂക്കാശുപത്രിയാക്കി. ഒരു റവന്യൂ താലൂക്കിൽ മൂന്നും നാലും താലൂക്ക് ആശുപത്രികളാണ്. ആരോഗ്യ മേഖലയിൽ എന്താണ് നടക്കുന്നതെന്ന് പലരും അറിഞ്ഞിട്ടു പോലുമില്ലെന്നാണ് തോന്നുന്നത്. ഇപ്പോഴും എം.എൽ.എ. മാർ എന്നോട് ചോദിക്കുന്നത് എന്റെ സി.എച്ച്.സി. യെ താലൂക്ക് ആശുപത്രിയാക്കിത്തരുമോ എന്നാണ്. ഞങ്ങൾ വന്നപ്പോൾ ഇവിടെയൊരു സ്റ്റാൻഡേർഡൈസേഷൻ കൊണ്ടുവന്നു. ഒരു പഞ്ചായത്തിൽ ഒരു പ്രൈമറി ഹെൽത്ത് സെന്റർ, ഒരു ബ്ലോക്കിൽ ഒരു കമ്മ്യൂണിറ്റി ഹെൽത്ത് സെന്റർ, ഒരു താലൂക്കിൽ ഒരു താലൂക്ക് ഹോസ്പിറ്റൽ, ഒരു ജില്ലയിൽ ജില്ലാ ഹോസ്പിറ്റലും ജനറൽ ഹോസ്പിറ്റലും. ഈ ആശുപത്രികളിൽ ഒരു സ്റ്റാഫ് പാറ്റേൺ ഉണ്ടാക്കി അത് അനുശാസിക്കുന്ന സ്പെഷ്യാലിറ്റികളുണ്ടാക്കി സൗകര്യപ്പെടുത്തിയാൽ കേരളത്തിന് അതുമതി. പ്രൈമറി ഹെൽത്ത് സെന്ററിന് കീഴിൽ കുറഞ്ഞത്

5000 ജനങ്ങൾക്കുവേണ്ടിയുള്ള സബ്സൈന്റുകളുണ്ട്. പക്ഷെ ഈ സ്റ്റാൻഡേർഡൈസേഷൻ ഉണ്ടാക്കുന്നതിനുപകരം പ്രത്യേക താല്പര്യപ്രകാരം അപ്ഗ്രേഡ് ചെയ്തുകൊടുത്തു. ഇഷ്ടമുള്ളയിടത്ത് കുറച്ച് പോസ്റ്റ് റിമേറ്റ് ചെയ്തുകൊടുത്തു. എന്നാൽ ഇഷ്ടമില്ലാത്തയിടത്ത് (പാവപ്പെട്ട ആദിവാസി മേഖലയിലടക്കം) ഒരു പോസ്റ്റ് പോലും റിമേറ്റ് ചെയ്തുകൊടുക്കാൻ തയ്യാറായതുമില്ല.

ശ്രീ. പി. സി. ജോർജ്: സർ, മീനച്ചിൽ താലൂക്കിലെ കാഞ്ഞിരപ്പള്ളിയിൽ രണ്ട് താലൂക്ക് ആശുപത്രികളാണുള്ളത്. കാഞ്ഞിരപ്പള്ളിയിൽ ഒരു താലൂക്കാശുപത്രി, മീനച്ചിൽ താലൂക്കാശുപത്രിയെ ജനറൽ ആശുപത്രിയാക്കി മാറ്റി. ആ നിലയ്ക്ക് എന്റെ നിയോജകമണ്ഡലത്തിലുള്ള താലൂക്കാശുപത്രി പൂഞ്ഞാറിലേയ്ക്കും മൂണ്ടക്കയത്തേയ്ക്കും മാറ്റിത്തരാനുള്ള കരുണയുണ്ടാകുമോ?

ശ്രീമതി കെ. കെ. ശൈലജ ടീച്ചർ: സർ, അതുപറയാം. സ്റ്റാൻഡേർഡൈസേഷൻ അനുസരിച്ച് ഒരു റവന്യൂ താലൂക്കിൽ താലൂക്കാശുപത്രി ഇല്ലാത്തയിടത്ത് താലൂക്ക് ഹോസ്പിറ്റൽ ഉണ്ടാക്കുന്ന കാര്യം ഗവൺമെന്റ് ആലോചിക്കുന്നുവെന്ന് നേരത്തെ വ്യക്തമാക്കിയിട്ടുള്ളതാണ്.

അതനുസരിച്ച് പരിശോധിച്ചു ചെയ്യാം. മെഡിക്കൽ കോളേജുകളെക്കുറിച്ച് ഗവൺമെന്റിന് ഒരു പോളിസിയുണ്ട്. തോന്നുന്നിടത്തെല്ലാം മെഡിക്കൽ കോളേജുകൾ പ്രഖ്യാപിക്കുകയെന്നല്ല, മെഡിക്കൽ കോളേജുകളുടെ ലക്ഷ്യം പഠനവും ഗവേഷണവുമാണ്. ഈ സർക്കാർ അധികാരത്തിൽ വന്നയുടൻതന്നെ മാധ്യമങ്ങൾ ചോദിച്ചപ്പോൾ ഞങ്ങൾ ഈ ഗവൺമെന്റിന്റെ പോളിസി നിലവിലുള്ള 5 മെഡിക്കൽ കോളേജുകളെ സെന്റർ ഓഫ് എക്സലൻസാക്കി മാറ്റുക എന്നുള്ളതാണെന്ന് പറഞ്ഞു. എസ്റ്റാബ്ലിഷ്ഡായിട്ടുള്ള തിരുവനന്തപുരം, കോഴിക്കോട്, കോട്ടയം, ആലപ്പുഴ, തൃശ്ശൂർ എന്നിവിടങ്ങളിൽ നല്ല സൗകര്യമുള്ള മെഡിക്കൽ കോളേജുകളാണുള്ളത്. പക്ഷെ, അവിടെ ഇപ്പോഴും ചില ബാലാരിഷ്കതകളുണ്ട്. അത് പരിഹരിച്ചുകൊണ്ട് അവയെ സെന്റർ ഓഫ് എക്സലൻസാക്കണം. ലോക റാങ്കിംഗിൽ എവിടെയെങ്കിലും ഇടം പിടിക്കാൻ കഴിയുന്ന രീതിയിൽ എത്തിക്കണമെന്നത് ഞങ്ങളുടെ സ്വപ്നമാണ്. ഇൻഡ്യയിലെ ഏറ്റവും നല്ല മെഡിക്കൽ കോളേജുകളായി ഈ മെഡിക്കൽ കോളേജുകളെ മാറ്റുന്നതിനാവശ്യമായ നടപടിയുമായി ഈ ഗവൺമെന്റ് മുന്നോട്ടുപോകുകയാണ്. അതേസമയം യു.ഡി.എഫ്. പ്രഖ്യാപിച്ചിട്ട് പോയ ചില മെഡിക്കൽ കോളേജുകളിൽ ചിലത് കുറച്ചുദൂരം മുന്നോട്ടുപോയതുകൊണ്ട്

അതിനെ ഉപേക്ഷിക്കാൻ കഴിയില്ല. അത്യാവശ്യമാണെന്ന് തോന്നുന്നത് ഉപേക്ഷിക്കാൻ പറ്റില്ല. ഞങ്ങൾ അത് അടച്ചുപൂട്ടുമെന്നല്ല പറഞ്ഞത്. എന്തായിരുന്നു ആ മെഡിക്കൽ കോളേജുകളുടെ അവസ്ഥ? യു.ഡി.എഫ്. പ്രഖ്യാപിച്ച ഒരു മെഡിക്കൽ കോളേജാണ് ഇടുക്കി മെഡിക്കൽ കോളേജ്. ആ മെഡിക്കൽ കോളേജിൽ കുട്ടികൾക്ക് പഠിക്കാൻ, എം.സി.ഐ. വന്നപ്പോൾ കഴിഞ്ഞ തവണ ഞാൻ അസംബ്ലിയിൽ പറഞ്ഞതാണ്; അഷ്വറൻസിന്റെ പേരിൽ എം.സി.ഐ. അംഗീകാരം കൊടുത്തു. ഹോസ്റ്റൽ, അക്കാഡമിക് ബ്ലോക്ക്, ക്ലിനിക്കൽ സൗകര്യം എന്നിവ ഒരുക്കാമെന്ന് പറഞ്ഞു, രണ്ടുതവണ അഷ്വറൻസ് കൊടുത്തപ്പോൾ പിന്നീട് എം.സി.ഐ. അത് കൂട്ടാക്കിയില്ല. അങ്ങനെ അടുത്ത കുട്ടികളെ എടുക്കാനുള്ള എൽ.ഒ.പി. ഇല്ലാതായി. അവിടെ ആദ്യം ചേർത്ത കുട്ടികൾക്ക് ക്ലിനിക്കൽ എക്സ്പീരിയൻസൊന്നും കിട്ടുന്നില്ല. എം.ബി.ബി.എസ്.-ന് പഠിക്കുന്ന കുട്ടികളും അവരുടെ രക്ഷിതാക്കളും വന്ന് കരഞ്ഞപ്പോൾ ഞങ്ങൾ അവരെ മറ്റ് മെഡിക്കൽ കോളേജുകളിലേയ്ക്ക് വിന്യസിച്ചിരിക്കുകയാണ്. പക്ഷെ, അത് ഉപേക്ഷിച്ചിട്ടില്ല. പ്രതിപക്ഷത്തുള്ള എല്ലാവരും മനസ്സിലാക്കേണ്ടത്, അവിടെ ഒന്നും നടക്കുന്നുണ്ടായിരുന്നില്ല. എന്നാൽ ഞങ്ങൾ വന്നയുടൻതന്നെ അവിടെത്തെ എം.പി.-യും എം.എൽ.എ.

ശ്രീ. റോഷി അഗസ്റ്റിനം വന്നു. പക്ഷെ ഒന്നും നടന്നില്ല. ഞങ്ങൾ അവിടെ പോയി മീറ്റിംഗ് കൂടി തീരുമാനിച്ചു ഹോസ്പിറ്റൽ ബ്ലോക്കിന്റെ നിർമ്മാണം ആരംഭിച്ചു. അതുകൂടാതെ ഈ ഗവൺമെന്റ് ആ മെഡിക്കൽ കോളേജിനുവേണ്ടി പ്ലാൻ ഫണ്ടിൽ നിന്ന് 76 കോടി രൂപയുടെ ഭരണാനുമതി കൊടുത്തു. മൂന്നുതവണ ഞാൻ അവിടെ പോയി മീറ്റിംഗ് നടത്തി; ഇടുക്കി മെഡിക്കൽ കോളേജിന്റെ നിർമ്മാണപ്രവർത്തനങ്ങൾ ത്വരിതഗതിയിൽ നടക്കുകയാണ്. ബഹുമാനപ്പെട്ട എം. ഉമ്മർ, എം.എൽ.എ. മനസ്സിലാക്കേണ്ട കാര്യമാണിത്. അദ്ദേഹം എന്തു ചെയ്യുവെന്നാണ് ചോദിച്ചത്. മഞ്ചേരിയുടെ അവസ്ഥ എന്താണ്? ഹോസ്പിറ്റൽ കെട്ടിടത്തിന്റെ മുകളിൽ ക്വാർട്ടേഴ്സ് എന്ന് പറഞ്ഞുകൊണ്ട് അവിടെ ആളുകൾ പാർക്കുകയാണ്. ഹോസ്പിറ്റൽ രണ്ടാം നിലയിലും മൂന്നാം നിലയിൽ വെറുതെ മറച്ചുകെട്ടി ക്വാർട്ടേഴ്സ് എന്നുപറഞ്ഞ് താമസിക്കുകയാണ്. എം.സി.ഐ. അംഗീകാരം കൊടുക്കുമോ? ഇപ്പോൾ എം.സി.ഐ.-യുടെ പരിശോധന വളരെ കർശനമാക്കിയിട്ടുണ്ട്. 25 ഏക്കർ സ്ഥലവും 50 കോടി രൂപയും ഉണ്ടായാൽ ഒരു മെഡിക്കൽ കോളേജ് ആകുമോ? ഏതെങ്കിലും ഒരു കെട്ടിടം ഒഴിപ്പിച്ചിട്ട് അവിടെ ക്ലാസ്സ് എന്നു പറഞ്ഞിരുന്നിയാൽ അത് മെഡിക്കൽ കോളേജ് ആകുമോ? ഇവർ പ്രഖ്യാപിച്ച



എല്ലാ മെഡിക്കൽ കോളേജുകളുടെയും സ്ഥിതി അതാണ്. പാരിപ്പള്ളി മെഡിക്കൽ കോളേജ് ഇ.എസ്.ഐ.യിൽ നിന്ന് ഏറ്റെടുത്തു. എന്തായിരുന്നു പാരിപ്പള്ളിയുടെ അവസ്ഥ? ഞങ്ങൾ വന്നപ്പോൾ പാരിപ്പള്ളിയിൽ 390 തസ്തികകളാണ് ക്രിയേറ്റ് ചെയ്തത്. ഈ ഗവൺമെന്റ് വന്നിട്ട് എന്തുചെയ്തുവെന്ന് ചോദിച്ചില്ലേ? ആരോഗ്യ മേഖലയിൽ മാത്രം 2,178 പുതിയ നിയമനങ്ങൾ നടത്തി. 1,200-ലേറെ പുതിയ തസ്തികകൾ ക്രിയേറ്റ് ചെയ്തു. 719 അസിസ്റ്റന്റ് സർജന്മാർ, സ്റ്റാഫ് നഴ്സ് - 573, ജൂനിയർ പി.എച്ച്.എൻ. - 261 എന്നിങ്ങനെ നിശ്ചയിച്ചു. ഇവിടെ വിസ്മൃതിയിലാണ്ടുപോയിരുന്ന പി.എസ്.സി. ലിസ്റ്റ് ഞങ്ങൾ പൊടി തട്ടിയെടുത്തു. രണ്ടര വർഷമായി നിയമനം നടക്കാത്ത അസിസ്റ്റന്റ് സർജന്മാരുടെ ലിസ്റ്റിൽ നിന്ന് ഞങ്ങൾ നിയമനം നടത്തി. ആ ലിസ്റ്റിന്റെ കാലാവധി 6 മാസത്തേക്ക് എക്സ്റ്റൻഡ് ചെയ്ത് കൊടുക്കേണ്ടിവന്നു. കാരണം ജൂൺ 30-ന് കാലാവധി തീരുന്നതായിരുന്നു.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ഞാൻ ഇടപെടുകയല്ല, ആരോഗ്യ വകുപ്പുമന്ത്രി സംസാരിക്കുന്നതിൽ തെറ്റുമില്ല. പക്ഷെ ഡിമാന്റ് ഡിസ്കഷൻസിലാണ് ഇത്തരം കാര്യങ്ങൾ വിശദമായി പറയേണ്ടത്.

മി. സ്പീക്കർ: ബഹുമാനപ്പെട്ട മന്ത്രി ഇപ്പോൾ പറഞ്ഞത് ഈ ഗവൺമെന്റ്

വന്നതിനുശേഷം ക്രിയേറ്റ് ചെയ്ത പോസ്റ്റുകളുടെ എണ്ണമാണ്. ഓരോ ഹോസ്പിറ്റലുകളെക്കുറിച്ച് വിശദീകരിക്കേണ്ട കാര്യമില്ല. പക്ഷെ, സർക്കാരിന്റെ നിലപാട് അവർക്ക് പറയേണ്ട?

ശ്രീ. രമേശ് ചെന്നിത്തല: സർ, മുഖ്യമന്ത്രി എല്ലാ വകുപ്പുകൾക്കുംവേണ്ടി മറുപടി പറയും. അങ്ങ് തെറ്റായ കീഴ്വഴക്കം ഉണ്ടാക്കിയെടുക്കുന്നത് ശരിയല്ല. അതാത് മന്ത്രിമാർ അവരെപ്പറ്റിയുള്ള പരാമർശങ്ങളെക്കുറിച്ച് മാത്രമേ മറുപടി പറയാവൂ.

മി. സ്പീക്കർ: വിശദാംശങ്ങൾ ഡിമാന്റ് ഡിസ്കഷനിൽ പറഞ്ഞാൽ മതി. പോളിസിയുമായി ബന്ധപ്പെട്ട കാര്യങ്ങൾ പറഞ്ഞ് അവസാനിപ്പിക്കുക.

ശ്രീമതി കെ. കെ. ശൈലജ ടീച്ചർ: സർ, എനിക്ക് ചുരുക്കിപ്പറയണമെന്നാണ്. ഇവിടെ ഒരു വകുപ്പുമന്ത്രി എന്താണ് പറയേണ്ടത്? ആ വകുപ്പിനെക്കുറിച്ച് വന്ന ആക്ഷേപത്തിന് മറുപടി പറയാൻ അർഹതയുണ്ടെന്ന് ബഹുമാനപ്പെട്ട പ്രതിപക്ഷാംഗങ്ങൾ പറഞ്ഞല്ലോ.

ശ്രീ. എം. ഉമ്മർ, എം.എൽ.എ. ഇവിടെ പറഞ്ഞത് പുതിയ മെഡിക്കൽ കോളേജുകളെക്കുറിച്ച് ആരോഗ്യ വകുപ്പ് ശ്രദ്ധിച്ചതായില്ലായെന്നാണ്. ഞാൻ പറയുന്നത് പുതിയ മെഡിക്കൽ കോളേജുകളെക്കുറിച്ചാണ്. ഈ ഗവൺമെന്റ്

വന്നതിനുശേഷം നടപ്പിലാക്കിയ പദ്ധതികൾ പറയാൻ തുടങ്ങിയാൽ തീരില്ല; ഓരോ മെഡിക്കൽ കോളേജിന്റെയും കാര്യങ്ങൾ തയ്യാറാക്കി കൊണ്ടുവന്നിട്ടുണ്ട്. ഞാൻ അത് വിശദീകരിക്കുന്നില്ല. തൃശൂരിൽ കൊമ്പാൾട്ട് റേഡിയേഷൻ മെഷീൻ കേടായി കിടക്കുകയായിരുന്നു. അത് നന്നാക്കുന്നതിനുള്ള സോഴ്സിന് ഒരു കോടി രൂപ കൊടുത്തു; ഇപ്പോൾ നന്നാക്കുകയാണ്. അതുകൂടാതെ ലീനിയർ ആക്സിലറേറ്ററിനുവേണ്ടി 10-12 കോടി രൂപയാണ് കൊടുത്തത്. എല്ലാ മെഡിക്കൽ കോളേജിനും 50 കോടി രൂപ, 60 കോടി രൂപ എന്നിങ്ങനെ കൊടുത്തതിനുശേഷമാണ് മാസ്റ്റർ പ്ലാൻ കിഫ്ബിയിൽ പത്തു മുന്റ് കോടിയിലേറെ രൂപ എല്ലാ മെഡിക്കൽ കോളേജുകൾക്കും വേണ്ടി വന്നിട്ടുള്ളത്. ഈ 9 മാസത്തിനുള്ളിൽ മെഡിക്കൽ കോളേജുകൾക്കുവേണ്ടി മാത്രം കോടികളുടെ വികസന പ്രവർത്തനം നടത്തിക്കഴിഞ്ഞിട്ടാണ് പറയുന്നത്. ഇനിയും കോടികളുടെ വികസന പ്രവർത്തനങ്ങൾ നടത്താനുള്ള പദ്ധതിയിട്ടിട്ടാണ് പറയുന്നത്. ഈ മെഡിക്കൽ കോളേജുകൾക്ക് നല്ല മാറ്റമുണ്ടായിട്ടുണ്ട്. പുതുതായി ആരംഭിച്ച പാരിപ്പള്ളി മെഡിക്കൽ കോളേജ് ബഹുമാനപ്പെട്ട മുഖ്യമന്ത്രി ഉദ്ഘാടനം ചെയ്തു. ഞാനിതെല്ലാം പറഞ്ഞാൽ കുറെ നേരം എടുത്തുപോകുമെന്നുള്ളതുകൊണ്ട്

പറയുന്നില്ല. ഇനി ഒരു കാര്യംകൂടി പറഞ്ഞ് ഞാൻ അവസാനിപ്പിക്കാം. ഒരു ആദിവാസി സ്ത്രീ ക്ലോസെറ്റിൽ പ്രസവിച്ച നിർഭാഗ്യകരമായ ഒരു സംഭവമുണ്ടായി. അത് വളരെ സങ്കടമുണ്ടാക്കുന്നതാണ്. ആ സ്ത്രീക്ക് പ്രസവ വേദനയുണ്ടായിരുന്നില്ല; വേദനയുണ്ടാകാനുള്ള മരുന്ന് അവർക്ക് കൊടുത്തിരുന്നു. അവരെ ശ്രദ്ധിക്കാൻവേണ്ടി ഒരു അറ്റൻഡറെയും നിർത്തിയിരുന്നു. അപ്പോൾ വേദനയുണ്ടായെന്ന് ചോദിച്ചപ്പോൾ അവർ ഇല്ലായെന്നാണ് പറഞ്ഞത്. ബാത്ത്റൂമിൽ പോകണമെന്ന് പറഞ്ഞപ്പോൾ അറ്റൻഡറും കൂടെ പോയി. പക്ഷെ അകത്തുകയറുമ്പോൾ അവർ അറ്റൻഡറെ കയറാൻ സമ്മതിച്ചില്ല. ബാത്ത്റൂമിൽ കയറിയപ്പോൾ വേദനയൊന്നുമില്ലാതെ തന്നെ അവർ പ്രസവിച്ചുപോയി. തികച്ചും നിർഭാഗ്യകരമായിട്ടുള്ള സംഭവമാണിത്. ഡോക്ടർമാരുടെയോ മറ്റ് ആരുടെയോ കുറ്റം കൊണ്ടല്ല പ്രസവം നടന്നത്. വേദനയില്ലായെന്ന് പറഞ്ഞതുകൊണ്ടാണ് ശ്രദ്ധിക്കാൻ കഴിയാതെ പോയത്. പക്ഷെ വേദനയില്ലാതെ തന്നെ അവർ ക്ലോസെറ്റിൽ പ്രസവിച്ചുപോയി. അതുസംബന്ധിച്ച് കൂടെ നിർത്തിയ ആളെ ജോലിയിൽ നിന്ന് ഒഴിവാക്കി. ഇനിയെന്താണ് ചെയ്യേണ്ടത്? ആദിവാസി വിഭാഗത്തിനുവേണ്ടി ഞങ്ങൾ വളരെ ഗൗരവമായി ആലോചന നടത്തിയിട്ടുണ്ട്.

ഈ ഗവൺമെന്റ് ആദിവാസി വിഭാഗത്തിനുവേണ്ടി മഹാരാഷ്ട്രയിലെ ഗഡ്ചിരോളി (Gadchiroli) മാതൃകയിൽ ഒരു പ്രത്യേക പദ്ധതി തയ്യാറാക്കിയിട്ടുണ്ട്. എസ്.സി/എസ്.ടി. വകുപ്പിന്റെ പിന്തുണയോടുകൂടി ആ പദ്ധതി പൂർണ്ണമായും നടപ്പിലാക്കും. അതുകൊണ്ട് അതൊരു വലിയ കുറ്റകൃത്യമായി പറയാനില്ലെന്നാണ് എനിക്ക് പറയാനുള്ളത്. എല്ലാവർക്കും കുറച്ചു ഡോക്ടർമാരെ കിട്ടിയിട്ടുണ്ട്. സ്വകാര്യമായി സംഭാഷണത്തിൽ എല്ലാവരും നാലും അഞ്ചും ഡോക്ടർമാരെ കിട്ടിയെന്ന് പറയുന്നുണ്ട്. ഡോക്ടർമാരെ കിട്ടാത്ത കുറച്ചുപേരുണ്ട്. അവർക്കും നൽകാം. പക്ഷെ മഹാഭൂരിപക്ഷം എം.എൽ.എ.-മാരും അവരുടെ ആശുപത്രികളിൽ ഞങ്ങൾ വരുമ്പോഴുണ്ടായിരുന്ന സ്ഥിതിയല്ല അത് മെച്ചപ്പെട്ടിട്ടുണ്ടെന്ന് സ്വകാര്യ സംഭാഷണത്തിൽ സമ്മതിക്കുന്നുണ്ട്. പക്ഷെ പരസ്യമായി പറയാൻ അവരുടെ ദുരഭിമാനം അനുവദിക്കുന്നില്ല. ഭരണ പ്രതിപക്ഷ വ്യത്യാസമില്ലാതെ നമുക്കെല്ലാവർക്കും ഒരുമിച്ച് ചേർന്ന് ആരോഗ്യ മേഖലയെ ജനകീയമാക്കണം. ആശുപത്രികളെ കൂടുതൽ രോഗീ സൗഹൃദമാക്കണം. ബഹുമാനപ്പെട്ട മുഖ്യമന്ത്രി പറഞ്ഞതുപോലെ ഒ.പി. ബ്ലോക്ക് പരിഷ്കാരം രോഗീ സൗഹൃദം - ഗവൺമെന്റ് ആശുപത്രിയിൽ വരുന്നൊരു രോഗിക്ക് വന്നുകയറുമ്പോൾ തന്നെ

ആശ്വാസമുണ്ടാകണം. അതാണ് ഒ.പി. ബ്ലോക്ക് ട്രാൻസ്ഫർമേഷൻ. അതിന്റെ വിശദാംശം പിന്നീട് ബഡ്ജറ്റ് ചർച്ചയിൽ പറയാം. ഞാൻ വേറെ അഹങ്കാരമൊന്നും പറയുന്നില്ല. ഇത് വലിയ പ്രയാസമുള്ള മേഖലയാണ്. മഴക്കാലം വരുന്നുണ്ട്. ഡെങ്കിപ്പനിയും എലിപ്പനിയും എല്ലാം വരികയാണ്. ഒന്നിച്ചു നേരിടണം. അതിനെയെല്ലാം ഇല്ലാതാക്കി മരണങ്ങൾ കുറയ്ക്കാൻ പ്രതിപക്ഷത്തിന്റെ സഹായം ആവശ്യമാണ്. നമുക്കെല്ലാം ചേർന്ന് 'ആർദ്രം' മിഷൻ നടപ്പിലാക്കി കേരളത്തിന്റെ ആരോഗ്യ മേഖലയെ കൂടുതൽ ജനകീയമാക്കാം, രോഗി സൗഹൃദമാക്കാമെന്ന് മാത്രം പറഞ്ഞുകൊണ്ട് ഞാൻ അവസാനിപ്പിക്കുകയാണ്.

ജലവിഭവ വകുപ്പുമന്ത്രി (ശ്രീ. മാത്യു ടി. തോമസ്): സർ, ബഹുമാനപ്പെട്ട പ്രതിപക്ഷനേതാവ് രമേശ് ചെന്നിത്തലയുടെ പ്രസംഗത്തിൽ തൃശ്ശൂർ ജില്ലയിലെ കോൾ നിലങ്ങളിലുണ്ടായ പ്രയാസങ്ങളെ സംബന്ധിച്ച് സൂചിപ്പിച്ചു. തീർച്ചയായും അവിടെയുള്ള കർഷകർക്ക് ബുദ്ധിമുട്ടുണ്ടായിട്ടുണ്ട്. ആ ബുദ്ധിമുട്ടുകൾ പരിഹരിക്കുന്നതിന് നഷ്ടപരിഹാരം നൽകുന്നതടക്കമുള്ള കാര്യങ്ങൾ ആലോചിക്കുന്നുണ്ട്. സംഭവിച്ച കാര്യങ്ങൾ സഭയുടെ മുമ്പാകെ പറയാൻ ഞാൻ ബാധ്യസ്ഥനാണ്. പതിമൂന്നായിരത്തോളം ഹെക്ടർ വരുന്ന

കോൾ നിലങ്ങളുടെ സംരക്ഷണത്തിനായി രണ്ടര കോടി രൂപയാണ് എല്ലാ വർഷവും ബഡ്ജറ്റിൽ വകയിരുത്തുന്നത്. ഇത്തവണയും അത് വകവെച്ചിരുന്നു. എന്നാൽ കഴിഞ്ഞ വർഷം ചെയ്ത പണികൾക്കായി 85 ലക്ഷം രൂപ കൊടുക്കാനുണ്ടായിരുന്നു. ഈ തുക കുറച്ച് ബാക്കി ഒരു കോടി അറുപത്തിയാറ് ലക്ഷം രൂപമാത്രമേ കൈവശമുണ്ടായിരുന്നുള്ളൂ. ബഹുമാന്യനായ കൃഷി വകുപ്പുമന്ത്രിയും ബഹുമാനപ്പെട്ട മുരളി പെരുമ്പള്ളി എം.എൽ.എ.-യും ആവശ്യപ്പെട്ടതനുസരിച്ച് ബഹുമാനപ്പെട്ട ധനകാര്യ വകുപ്പുമന്ത്രി പ്രത്യേക താൽപ്പര്യമെടുത്ത് കഴിഞ്ഞ വർഷം ഉണ്ടായ കുറവിനാവശ്യമായ തുക അധികമായി അനുവദിച്ചുകൊണ്ട് വർക്കുകൾ ടെണ്ടർ ചെയ്തു. ചണ്ടി, കളവാഴ എന്നിവ നീക്കം ചെയ്യുന്ന പ്രവൃത്തികൾക്ക് ടെണ്ടർ വിളിച്ചപ്പോൾ കോൺട്രാക്ടേഴ്സ് ആരും റെസ്പോണ്ട് ചെയ്തില്ല. റീ-ടെണ്ടർ വിളിച്ചപ്പോഴും ചെയ്യാതിരുന്ന പ്രവൃത്തികൾ ക്വട്ടേഷൻ മുഖേന ചെയ്യാൻ ശ്രമിച്ചു. ഇത്തവണ മണ്ണ് ലഭ്യതയ്ക്ക് വലിയൊരു പ്രശ്നമുണ്ടായി. കളക്ടർ ഇടപെട്ടാണ് മണ്ണ് ലഭ്യമാക്കിയത്. ഉപ്പുവെള്ളം കയറാതിരിക്കാൻ വേണ്ടി എല്ലാ വർഷവും പണിയാറുള്ള താൽക്കാലിക തടയണ ഇടിയൻചിറ, മുനിയൻ ബണ്ടുകൾ ഇപ്രാവശ്യവും ഡിസംബർ, ജനുവരി മാസങ്ങളിൽ പൂർത്തീകരിച്ചു.

എന്നമയ്ക്കൽ ബണ്ട് ഈ വർഷം ഡിസംബറിലാണ് പൂർത്തീകരിച്ചത്. ചിലപ്പോൾ നവംബറിൽ ചെയ്യാറുണ്ട്. ഈ വർഷം കാലാവസ്ഥയിലുണ്ടായ വ്യതിയാനം കാരണം പീച്ചി, ചിമ്മിനി മുതലായ ഡാമുകളുടെ ജലസംഭരണത്തിൽ ഗണ്യമായ കുറവുണ്ടായി. കഴിഞ്ഞ വർഷത്തെ അപേക്ഷിച്ച് ഏതാണ്ട് 50 ശതമാനം ജലം മാത്രമേ അണക്കെട്ടുകളിൽ സംഭരിക്കാൻ സാധിച്ചിരുന്നുള്ളൂ. അതുകൊണ്ട് തന്നെ ചില പ്രശ്നങ്ങൾ ഉണ്ടായിട്ടുണ്ട്. ആ വിഷയം ജില്ലാ കളക്ടറുടെ ശ്രദ്ധയിൽപ്പെടുത്തുകയും കർഷകരുടെ കൂടി സാന്നിധ്യത്തിൽ എടുത്ത വിവിധ ചർച്ചകളുടെ അടിസ്ഥാനത്തിൽ ജില്ലാ കളക്ടറുടെ നേതൃത്വത്തിലാണ് ജലവിതരണം നടന്നത്. പല സംഘടനകളും ഡാം തുറന്നുവിടാൻ ഒരു ഘട്ടത്തിൽ ആവശ്യപ്പെട്ടു. ഇപ്പോൾ ഡാം തുറന്നുവിടണമെന്ന് പറഞ്ഞവർ തന്നെ ഡാം അടയ്ക്കണമെന്ന് ആവശ്യപ്പെടുന്നുണ്ട്. അത് തുറക്കുകയും അടയ്ക്കുകയും ചെയ്യുവെന്നത് ഒരു വസ്തുതയാണ്. ഈ വർഷം തുലാവർഷത്തിൽ ഉണ്ടായ കുറവുമൂലം ചിമ്മിനി ഡാമിൽ നിന്നുള്ള ജലവിതരണം വളരെ നേരത്തേ 18-11-2016-ൽ ആരംഭിക്കേണ്ടിവന്നു. ഡാമിൽ വെള്ളം കുറവാണ്. ഡാം നേരത്തെ തുറന്നുവിടുകയും ചെയ്തു. ഇത് തുടർച്ചയായി 27-ാം തീയതിവരെ വരെ



തുടരുകയും ചെയ്തു. അതുകൊണ്ട് എല്ലാവർഷവും ഡിസംബർ മാസങ്ങളിൽ പൂർത്തിയാക്കാറുള്ള കുറുമാരി പുഴയുടെ തടയണകൾ, വാസുപുരം, കണ്ണേറ്റുപാടം, കാനതോട്, കോന്തിപുലം തുടങ്ങിയ തടയണകൾ ഡാം തുറന്നുവിട്ടതിനാൽ സമയത്ത് പണിയാൻ കഴിഞ്ഞില്ല. അൽപ്പം വൈകിയിട്ടുണ്ട്. പത്തോളം പ്രധാന കോൾ ചാലുകളിലെ ചണ്ടി, കുളവാഴ തുടങ്ങിയവ ഡിസംബറിൽ തന്നെ നീക്കം ചെയ്തു. 26 പ്രവൃത്തികൾ വിളിച്ചതിൽ ആദ്യം 9 പ്രവൃത്തികളാണ് പാടശേഖര സമിതികൾ ഏറ്റെടുത്തത്. എന്നാൽ പിന്നീട് കരാറുകാരെ നിർബന്ധിച്ച് ചില പണികളൊക്കെ ചെയ്തെങ്കിലും കൃഷിനാശം ഉണ്ടായി. തൃശ്ശൂർ കോൾ നിലത്തിൽ മാത്രമല്ല പലയിടത്തും ഇപ്പോൾ ഉപ്പുവെള്ളത്തിന്റെ പ്രശ്നമുണ്ട്. നദികളിലെ ജലനിരപ്പ് താഴ്ന്നിരിക്കുന്നതുകൊണ്ട് ഉപ്പുവെള്ളം കയറുന്നുണ്ട്.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ബ്രിട്ടീഷുകാരുടെ കാലത്ത് പണിത ബണ്ടുകൾ സമയത്തിന് പണിയാത്തതുകൊണ്ടാണ് ഉപ്പുവെള്ളം കയറുന്നത്. ഉപ്പുവെള്ളം കയറി എന്റെ മണ്ഡലത്തിലെ മുഴുവൻ നെല്ലും നശിച്ചുപോയി. ഞാനത് സംബന്ധിച്ച് ഒരു കത്തും നൽകിയിട്ടുണ്ട്. സമയത്ത് പണിയേണ്ട ബണ്ടുകൾ പണിയാത്തത് ടെണ്ടർ നടപടിയുടെ

പ്രശ്നമാണ്. അങ്ങ് അത് പരിശോധിക്കണം. ഇവർ അത് ചെയ്യുന്നില്ല. ചീഫ് എഞ്ചിനീയറോട് ചോദിക്കുമ്പോൾ അദ്ദേഹം വേറെ ന്യായങ്ങൾ പറയുകയാണ്. സമയത്ത് അത് ചെയ്തില്ലെങ്കിൽ ഉപ്പുവെള്ളം കയറി കൃഷി മുഴുവനും നശിക്കും.

ശ്രീ. മാത്യു ടി. തോമസ്: സർ, ഇത്തവണ നമ്മുടെ കാലാവസ്ഥയിൽ ഉണ്ടായ വ്യതിയാനവും മഴലഭ്യത കുറവായതു കാരണവും നേരത്തെ ഉപ്പുവെള്ളം കയറി. സാധാരണ ഉപ്പുവെള്ളം കയറുന്ന സമയത്ത് നമ്മൾ ഇടുന്ന ബണ്ടുകളും താൽക്കാലിക തടയണകളും സമയത്ത് ഇടുന്നതിനു മുമ്പുതന്നെ ഉപ്പുവെള്ളം കയറി കൃഷി നശിച്ചുവെന്ന് മാത്രമല്ല കുടിവെള്ള പദ്ധതികളെ പോലും ബാധിച്ചിട്ടുണ്ട്. കോൾ നിലങ്ങളെ സംബന്ധിച്ച് ഈ പ്രവൃത്തികളൊക്കെ ചെയ്തു വെള്ളം വളരെ കുറവായതിനാൽ ഫെബ്രുവരി മാസത്തിനുശേഷം കോൾ ചാലുകളിലെ ജലവിതാനം അനുസരിച്ചുമാത്രമേ ചണ്ടി, കുളവാഴ നീക്കാൻ കഴിയൂവെന്ന പ്രശ്നം ഉണ്ടായി. കൃഷിയിൽ നാശനഷ്ടം ഉണ്ടായിരുന്നത് വിലയിരുത്തിയിട്ടുണ്ട്. ബഹുമാനപ്പെട്ട കൃഷി വകുപ്പുമന്ത്രി എന്ന ഇക്കാര്യത്തിൽ നിരന്തരമായി ബന്ധപ്പെട്ടിരുന്നു. ഞങ്ങൾ തമ്മിൽ ആശയ വിനിമയത്തിന്റെ പ്രശ്നമില്ല. അവിടെ കൃഷി നശിച്ച കർഷകർക്ക് മതിയായ നഷ്ടപരിഹാരം കൊടുക്കാനുള്ള നടപടികൾ ആരംഭിച്ചു കഴിഞ്ഞിട്ടുണ്ട്.

നഷ്ടപരിഹാരമല്ല അവർക്ക് വേണ്ടത്, കൃഷി നടത്തുകയാണ് വേണ്ടതെന്ന് അറിയാം. പക്ഷെ കൃഷി നശിച്ചുപോയവർക്ക് ഒരു ഹെക്ടറിന് 13500 രൂപ വച്ച് നഷ്ടപരിഹാരം കൊടുക്കാനുള്ള നടപടികൾ സ്വീകരിച്ചിട്ടുണ്ട്. വരൾച്ചയുടെ ഈ കാലഘട്ടത്തിൽ നമ്മൾ എടുക്കേണ്ടതാരു പൊതുസമീപനം, ഒന്നാമത്തെ പരിഗണന കുടിവെള്ളത്തിനായിരിക്കണം. അക്കാര്യത്തിൽ ഒരു സംശയം അപ്പുറത്തും ഇപ്പുറത്തും ഉണ്ടാകുകയില്ലെന്നാണ് എന്റെ വിശ്വാസം. തൃശ്ശൂർ കോൾ നിലങ്ങളെ സംബന്ധിച്ച് ഒരു ചർച്ച ഉദ്യോഗസ്ഥ തലത്തിൽ കഴിഞ്ഞിട്ടുണ്ട്. അടുത്ത വർഷം മുതൽ കൃഷി വകുപ്പും ജലവിഭവ വകുപ്പും നേരത്തെ തന്നെ പ്രത്യേകിച്ച് മന്ത്രി ലെവലിൽ തന്നെ രണ്ടുപേരും കൂടെ ഇരുന്ന് ഉദ്യോഗസ്ഥരുടെ സാന്നിധ്യത്തിൽ ഒരു ക്രോപ്പ് കലണ്ടർ അല്ലെങ്കിൽ ഒരു ടൈം ഷെഡ്യൂൾ രൂപീകരിച്ച് ഇത്തവണ ഉണ്ടായതുപോലെയുള്ള കൃഷിനാശം വരും വർഷങ്ങളിൽ ഉണ്ടാകാതിരിക്കാൻ എന്തൊക്കെ സാധ്യമായ മുൻകരുതലുകൾ എടുക്കാൻ സാധിക്കുമോ അതൊക്കെ ചെയ്യുന്നതാണ്.

ശ്രീ. തിരുവഞ്ചൂർ രാധാകൃഷ്ണൻ: സർ, മീനച്ചിൽ ആറിൽനിന്നുമാണ് കോട്ടയം പട്ടണത്തിലേയ്ക്ക് കുടിവെള്ളം വരുന്നത്. 108 ഓർ മുട്ട് ഇട്ടെങ്കിൽ മാത്രമേ അവിടെ ഓർ കയറാതിരിക്കുകയുള്ളൂ. ഇപ്പോൾ പട്ടണങ്ങളിലെ

വീടുകളിൽ കൊടുക്കുന്നത് ഓർ വെള്ളമാണ്. 108 ഓർ മുട്ടുകൾ ഇടാത്തതാണ് പ്രശ്നം. അങ്ങ് ദയവായി വ്യക്തിപരമായി ഇത് അന്വേഷിക്കണം. എന്തുകൊണ്ട് ഇത് നടന്നില്ലായെന്ന് നോക്കണം. മേലിൽ ഇത് ഉണ്ടാകാതിരിക്കുന്നതിനുള്ള നടപടി സ്വീകരിക്കണം.

ശ്രീ. കെ. സുരേഷ് കുറുപ്പ്: സർ, പല സ്ഥലങ്ങളിലും ഓർ മുട്ട് ഇടുന്നതിനുള്ള പദ്ധതി നടപ്പായില്ല. അതാണ് ഓർ വെള്ളം കയറിവരുന്നതിന് കാരണമായത്.

ശ്രീ. മോൻസ് ജോസഫ്: സർ, ഇത് ഗൗരവമായ ഒരു പ്രശ്നമാണ്. അങ്ങ് ഇത് പരിശോധിക്കണം.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, കുടിവെള്ളവുമായി ബന്ധപ്പെട്ട് നടന്ന ചർച്ചയിൽ വരൾച്ച സംബന്ധിച്ച് പ്രസ്താവന നടത്തിയശേഷവും കുടിവെള്ള വിതരണത്തിന് ആവശ്യമായ സംവിധാനങ്ങൾ ഒരുക്കിയില്ലെന്ന് ബഹുമാന്യരായ അംഗങ്ങൾ ഇവിടെ പരാമർശിക്കുകയുണ്ടായി. നേരത്തെ തയ്യാറാക്കിയ കാര്യങ്ങളൊക്കെ ഇവിടെ ചൂണ്ടിക്കാണിച്ചതാണ്. ആദ്യഘട്ടത്തിൽ തീരുമാനിച്ചതനുസരിച്ച് കിയോസ്കുകൾ സ്ഥാപിക്കുന്നതിനുവേണ്ടിയുള്ള നടപടിക്രമങ്ങളുമായി

മുന്നോട്ടുപോകുമ്പോൾ അതിന്റെ നടപടിക്രമങ്ങൾ പൂർത്തീകരിക്കാനും വളരെ പെട്ടെന്ന് കിയോസ്കുകൾ ലഭിക്കുന്നില്ല എന്ന് ബോധ്യപ്പെട്ടതിനെത്തുടർന്ന് സ്വീകരിച്ച നടപടിയെക്കുറിച്ച് ചൂണ്ടിക്കാണിച്ചു. അതിനാവശ്യമായ ഉത്തരവുകളും നൽകിക്കഴിഞ്ഞുവെന്നും സൂചിപ്പിക്കുകയുണ്ടായി. മാത്രമല്ല ബഹുമാന്യരായ അംഗങ്ങൾ ആലോചിക്കേണ്ട ഒരു കാര്യം, ഓരോ ജില്ലകളിലെയും കുടിവെള്ള ക്ഷാമം രൂക്ഷമായി അനുഭവിക്കപ്പെടുന്ന പ്രദേശങ്ങളിൽ വെള്ളം ലഭ്യമാക്കുന്നതിനാവശ്യമായ നടപടികൾ സ്വീകരിക്കുന്നതിന് ജില്ലാ കളക്ടർമാർക്ക് ആവശ്യമായ നിർദ്ദേശം നൽകുകയും അതനുസരിച്ച് അവിടെ ജലവിതരണം ചെയ്തതുൾപ്പെടെയുള്ള കാര്യങ്ങൾ ഇവിടെ രേഖപ്പെടുത്തുകയുണ്ടായി. കൊടുത്ത പണം 140 മണ്ഡലങ്ങളിലേയ്ക്കും മതിയാകുമോയെന്ന് നേരത്തെ ശ്രീ. തിരുവഞ്ചൂർ രാധാകൃഷ്ണൻ ചോദിച്ചു. 140 മണ്ഡലങ്ങളിലും തുല്യമായി വിതരിക്കലാണോ വരൾച്ചയുടെ ഘട്ടത്തിൽ കുടിവെള്ള വിതരണത്തിന് സ്വീകരിക്കേണ്ട നടപടിക്രമം? കുടിവെള്ളം ഇല്ലാത്ത പ്രദേശങ്ങൾ, അത് ചില പഞ്ചായത്തുകളായിരിക്കും, ചില വാർഡുകളായിരിക്കും, ചില പ്രത്യേക മേഖലയായിരിക്കും. കേരളത്തിലെ മുഴുവൻ നിയോജകമണ്ഡലങ്ങളിലേയും മുഴുവൻ പ്രദേശങ്ങളിലും കുടിവെള്ളം ഇല്ല

എന്ന അർത്ഥത്തിൽ പറയരുത്.

ശ്രീ. തിരുവഞ്ചൂർ രാധാകൃഷ്ണൻ: സർ, കേരളത്തിലെ പതിനാല്

ജില്ലകളെയും വരൾച്ച ബാധിതപ്രദേശമായി പ്രഖ്യാപിച്ചിട്ടില്ലേ?

ശ്രീ. ഇ. ചന്ദ്രശേഖരൻ: സർ, തീർച്ചയായും. 14 ജില്ലകളും

വരൾച്ചാബാധിതമായി പ്രഖ്യാപിച്ചുവെന്നാൽ അതിന്റെ അർത്ഥം കേരളത്തിലെ

മുഴുവൻ പഞ്ചായത്തുകളിലും മുഴുവൻ വാർഡുകളിലും വരൾച്ചയാണെന്നല്ലേ?

ശ്രീ. തിരുവഞ്ചൂർ രാധാകൃഷ്ണൻ: സർ, വരൾച്ചാ ബാധിതപ്രദേശമായി

പ്രഖ്യാപിക്കുന്നതിന് ചില നോംസ് ഇല്ലേ?

ശ്രീ. ഇ. ചന്ദ്രശേഖരൻ: സർ, 28.10.2016-ൽ ഡിസാസ്റ്റർ മാനേജ്മെന്റ്

അതോറിറ്റി ചേരുകയും 31.10.2016-ന് ആ നോംസിന്റെ അടിസ്ഥാനത്തിലാണ്

കേരളത്തിലെ പതിനാല് ജില്ലകളും വരൾച്ചാ ബാധിത പ്രദേശമായി

പ്രഖ്യാപിച്ചത്. എന്നാൽ അതിന്റെ അർത്ഥം കേരളത്തിലെ എല്ലാ

പഞ്ചായത്തിലും വാർഡിലും തുക തുല്യമായി വീതിക്കണമെന്നാണോ; എന്താണ്

ഇതിന്റെ അർത്ഥമെന്ന് എനിക്ക് മനസ്സിലാകുന്നില്ല. ആവശ്യമായ

കേന്ദ്രങ്ങളിലെല്ലാം വെള്ളം വിതരണം ചെയ്യാനുള്ള സംവിധാനമുണ്ടാക്കുകയും

അതിനാവശ്യമായ പണം നൽകുകയും ചെയ്തിട്ടുണ്ടെന്ന് ഞാൻ പ്രസ്താവനയിൽ

ചൂണ്ടിക്കാണിച്ചു. 29.5 കോടി രൂപ പതിനാല് ജില്ലകളിലായി ഇപ്പോൾ കുടിവെള്ളത്തിന് നൽകിയിട്ടുണ്ട്, 30 കോടി രൂപ കൃഷി നാശം സംഭവിച്ചവർക്കായി നൽകിയിട്ടുണ്ട്. ഈ സാഹചര്യത്തിൽ വരൾച്ചയുമായി ബന്ധപ്പെട്ട് അത്യാവശ്യം വേണ്ടുന്ന നടപടിക്രമങ്ങൾ പൂർത്തിയാക്കിയിട്ടില്ലെന്ന വിമർശനങ്ങൾക്ക് ഒരു അടിസ്ഥാനവുമില്ല. 29.5 കോടി രൂപ. 50 ലക്ഷം രൂപ വച്ച് 14 ജില്ലകളിലും കൊടുത്തു. അപ്പോൾ 7 കോടി രൂപയും 22.5 കോടി രൂപയും ചേർത്ത് 29.5 കോടി രൂപയാണ്. ഇതിൽ ചോദ്യോത്തരങ്ങളില്ല. അംഗങ്ങൾ ഉന്നയിച്ചിട്ടുള്ള വിമർശനങ്ങൾക്ക് മറുപടി നൽകുകയാണ്. ഇതിനെ ചോദ്യോത്തരങ്ങളും ചർച്ചയും വിശദീകരണവുമായി മാറ്റുന്നതിൽ യാതൊരു ന്യായീകരണവുമില്ല. കുടിവെള്ളം ലഭ്യമാക്കാനാവശ്യമായ നടപടി സ്വീകരിച്ചിട്ടുണ്ട്. ജലസ്രോതസ്സുകളുടെ പ്രശ്നമാണ് ഇവിടെ ചൂണ്ടിക്കാണിച്ചത്. ജലസ്രോതസ്സുകൾ പരമാവധി ഉപയോഗിക്കുന്നതിനുവേണ്ട നടപടികൾ സ്വീകരിക്കുകയും ബന്ധപ്പെട്ട മന്ത്രിമാർ മുഖ്യമന്ത്രിയുടെ നേതൃത്വത്തിൽ ആലോചനകൾ നടത്തുകയും നടപടികൾ സ്വീകരിക്കുകയും ചെയ്തിട്ടുണ്ട്. ഇക്കാര്യത്തിൽ ഒരു വീഴ്ചയും വരുകയില്ല. പണമില്ലാത്തതുകൊണ്ട് കുടിവെള്ളം വിതരണം ചെയ്യാത്ത

സാഹചര്യമുണ്ടാകില്ലെന്നും അതുസംബന്ധിച്ച് ഒരു വീഴ്ചയും ഉണ്ടാകില്ലെന്നും ഈ സഭയിൽ ഉറപ്പുനൽകാൻ ആഗ്രഹിക്കുകയാണ്.

മറ്റൊരു പ്രധാനപ്പെട്ട വിഷയം യു.ഡി.എഫ്.-ഉം കോൺഗ്രസ്സും ഈ കാര്യങ്ങളിൽ സ്വീകരിക്കുന്ന നിലപാടിനെക്കുറിച്ച് ഇന്നലെ ഇവിടെ സംസാരിക്കുന്ന കൂട്ടത്തിൽ ബഹുമാനപ്പെട്ട .....

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, അങ്ങ് ഇവിടെ റൂൾ 300 അനുസരിച്ച് ഒരു സ്റ്റേറ്റ്‌മെന്റ് മേശപ്പുറത്തുവെച്ചു. ബഹുമാനപ്പെട്ട അംഗങ്ങൾ പറയുന്നതിലെ കാര്യം അങ്ങ് മനസ്സിലാക്കണം. ഇത് രാഷ്ട്രീയമല്ല. പല ജില്ലകളിലും എം.എൽ.എ.മാരുടെ മീറ്റിംഗ് വിളിച്ചു. അവരുടെ മണ്ഡലങ്ങളിലെ കുടിവെള്ളക്ഷാമം രൂക്ഷമായി അനുഭവപ്പെടുന്ന പ്രദേശങ്ങൾ ഏതൊക്കെയാണെന്ന് കളക്ടർമാർക്ക് എഴുതിക്കൊടുത്തു. പല സ്ഥലങ്ങളിലും കളക്ടർമാർ കുടിവെള്ളം വിതരണം ചെയ്യുന്നില്ല എന്ന വിഷയം അങ്ങ് ശ്രദ്ധിക്കണം. ആളുകൾക്ക് കുടിവെള്ളം കിട്ടാത്ത പ്രശ്നമാണ്. ബഹുമാനപ്പെട്ട റവന്യൂ വകുപ്പുമന്ത്രി കളക്ടർമാർ എത്ര സ്ഥലങ്ങളിൽ വെള്ളമെത്തിക്കുന്നുണ്ടെന്ന് അന്വേഷിക്കണം. എം.എൽ.എ.-മാർ എഴുതിക്കൊടുത്ത എല്ലാ സ്ഥലങ്ങളിലും വെള്ളം എത്തിക്കണമെന്നല്ല പറഞ്ഞത്. ആവശ്യാനുസരണം



കുടിവെള്ളമെത്തിക്കുന്ന ജില്ലാ കളക്ടർമാരുടെ നടപടി അങ്ങ് ത്വരിതപ്പെടുത്തണമെന്നാണ് ഞാൻ പറയുന്നത്.

ശ്രീ. ഇ. ചന്ദ്രശേഖരൻ: സർ, ബഹുമാനപ്പെട്ട പ്രതിപക്ഷനേതാവ് ചൂണ്ടിക്കാണിച്ച വിഷയം അർഹിക്കുന്ന ഗൗരവത്തോടുകൂടി പരിഗണിക്കുന്നതാണ്. ഇന്ന് മാർച്ച് 1-ാം തീയതിയാണ്. ഫെബ്രുവരി മാസത്തിലെ ആദ്യത്തെ ആഴ്ചകളിൽ തന്നെ കുടിവെള്ള പ്രശ്നത്തിൽ ഏറ്റവും രൂക്ഷമായി അനുഭവപ്പെടുന്ന ആലപ്പുഴയിലെ കൈനകരി പഞ്ചായത്തുൾപ്പെടെയുള്ള പ്രദേശങ്ങളിൽ കുടിവെള്ളം ആവശ്യപ്പെട്ടപ്പോൾ അന്ന് വിതരണം ചെയ്യാൻ തുടങ്ങിയതാണ്. അതിനുശേഷവും കുടിവെള്ളക്ഷാമം രൂക്ഷമായി അനുഭവപ്പെടുന്ന വിവിധ ജില്ലകളിലെ ചില പഞ്ചായത്തുകൾ ആവശ്യപ്പെട്ടതിന്റെ അടിസ്ഥാനത്തിൽ ജലവിതരണം ചെയ്തു തുടങ്ങിയിട്ടുണ്ട്. കേരളത്തിലെ എം.എൽ.എ.മാർ ആവശ്യപ്പെട്ട എല്ലാ സ്ഥലങ്ങളിലും കുടിവെള്ളം വിതരണം ചെയ്തുവെന്ന് ഞാൻ അവകാശപ്പെടുന്നില്ല. പക്ഷേ, കുടിവെള്ളക്ഷാമം രൂക്ഷമായി അനുഭവപ്പെടുന്ന പ്രദേശങ്ങളിൽ കുടിവെള്ളം വിതരണം ചെയ്യാൻ സംവിധാനമുണ്ടാക്കിയിട്ടുണ്ട്. പോരാത്തുകളുണ്ടെങ്കിൽ പരിശോധിച്ച് തുടർനടപടികൾ സ്വീകരിക്കുന്നതാണ്.

മി. സ്പീക്കർ: ജലം ലഭ്യമല്ലാത്തവർ എഴുതിക്കൊടുത്താൽ

പരിഹരിക്കാമെന്ന് മന്ത്രി പറഞ്ഞതല്ലേ?

ശ്രീ. വി. റ്റി. ബൽറാം: സർ, ശനിയാഴ്ച നടന്ന ഡി.ഡി.സി. മീറ്റിംഗിൽ

നടന്ന കാര്യങ്ങൾ ബഹുമാനപ്പെട്ട മന്ത്രിയുടെ ശ്രദ്ധയിൽ കൊണ്ടുവരികയാണ്.

29.5 കോടി രൂപയെന്ന് പറയുമ്പോൾ ഒറ്റനോട്ടത്തിൽ വലിയ തുകയായി

തോന്നും. എന്നാൽ ഒരു ജില്ലയ്ക്ക് രണ്ടു കോടി രൂപ മാത്രമാണ് കിട്ടുന്നത്.

പഞ്ചായത്തടിസ്ഥാനത്തിൽ ശരാശരി രണ്ട് ലക്ഷം രൂപ മാത്രമേ ലഭിക്കുന്നുള്ളൂ.

ഇത് ഒന്നിനും മതിയാവുന്നില്ല. അതാണ് ഇവിടെ ഉയർന്ന പൊതുവികാരം.

പുതിയ കുടിവെള്ള പദ്ധതികൾക്കായി പാലക്കാട് ജില്ലയിൽ 50 ലക്ഷം രൂപ

മാത്രമാണ് അനുവദിച്ചിട്ടുള്ളതെന്നാണ് ജില്ലാ കളക്ടർ ഡി.ഡി.സി. മീറ്റിംഗിൽ

പറഞ്ഞത്. ചില പഞ്ചായത്തുകൾ ഓൺ ഫണ്ട് ഉപയോഗിച്ച് അവരുടെ

സ്ഥലത്ത് കുടിവെള്ള വിതരണത്തിന് തയ്യാറായപ്പോൾ അതിന് ജില്ലാ

കളക്ടറുടെ അനുമതി വേണം. എന്നാൽ അനുമതി നൽകാൻ നിങ്ങൾ

തയ്യാറാകുന്നില്ല. പാലക്കാടുള്ള മറ്റ് യു.ഡി.എഫ്. എം.എൽ.എ.മാർ ആ

മീറ്റിംഗിൽ പങ്കെടുത്തതാണ്. പഞ്ചായത്തുകൾ ഓൺ ഫണ്ട് ഉപയോഗിച്ച്

വെള്ളം കൊടുക്കാൻ ഉദ്ദേശിക്കുമ്പോൾപോലും നിങ്ങൾ അതിന് അനുമതി

കൊടുക്കുന്നില്ല. ഈ പ്രശ്നം ഗൗരവമാണ്. അതാണ് അങ്ങയുടെ ശ്രദ്ധയിൽകൊണ്ടുവരാൻ ഉദ്ദേശിക്കുന്നത്.

ശ്രീ. ഇ. ചന്ദ്രശേഖരൻ: സർ, 2.5 കോടി രൂപയാണ് പാലക്കാട് ജില്ലയ്ക്ക് അനുവദിച്ചത്. നേരത്തേ അനുവദിച്ച 50 ലക്ഷം രൂപ ഉൾപ്പെടെ അത് 3 കോടി രൂപയായി. ആവശ്യമായ വെള്ളം നൽകുന്നതിന് ഇനിയും പണം നൽകുന്നതിന് തടസ്സമൊന്നുമുണ്ടാകില്ല.

എല്ലാ ജില്ലകളിലും ഒരുപോലെല്ല വരൾച്ചയോ കുടിവെള്ള ക്ഷാമമോ ഉണ്ടായിട്ടുള്ളത്. അതിന്റെയടിസ്ഥാനത്തിൽ പണം അനുവദിച്ചതിനും വ്യത്യാസമുണ്ടായിട്ടുണ്ട്. പുതിയതായി തുക അനുവദിച്ചതിൽ എവിടെയൊന്നോ പണം കുറവുള്ളതെന്നും എവിടെയൊന്നോ അത്യാവശ്യമുള്ളതെന്നും നോക്കി കൂടുതൽ തുക അനുവദിക്കുന്നതിന് നടപടിയുണ്ടാകും. കുടിവെള്ളം കിട്ടാതെ ബുദ്ധിമുട്ടുന്ന ഒരു അവസ്ഥ ഒരിടത്തുമുണ്ടാകാത്ത വിധം കൈകാര്യം ചെയ്യാനുള്ള സംവിധാനമുണ്ടാക്കുമെന്നാണ് ഇതുസംബന്ധിച്ച് പറയാനുള്ളത്.

ചില പ്രദേശങ്ങളിൽ വ്യാപകമായി നടത്തുന്ന പ്രചരണത്തിന്റെ ഭാഗമായി ഇന്നലെ സംസാരിക്കുന്ന കൂട്ടത്തിൽ ഭരണകക്ഷി ബഞ്ചിൽപ്പെട്ട ബഹുമാനപ്പെട്ട ഒരംഗം കോൺഗ്രസ് യോഗത്തിൽ വെച്ച് പരസ്യമായി റവന്യൂ വകുപ്പുമന്ത്രി

ഉൾപ്പെടെയുള്ള ആളുകളെ ആക്ഷേപിക്കുന്നുവെന്ന രീതിയിൽ സൂചിപ്പിക്കുകയുണ്ടായി. അത്തരമൊരു സാഹചര്യം ഇടുക്കി ജില്ലയിലാണ് വ്യാപകമായി നടക്കുന്നതെന്നും സൂചിപ്പിച്ചു. അത്തരമൊരു സാഹചര്യം ഉണ്ടായിട്ടുണ്ടെങ്കിൽ ഒരു കാര്യമേ അതുസംബന്ധിച്ച് ചൂണ്ടിക്കാണിക്കാനുള്ള നിലവിലുള്ള നിയമത്തിന്റെ അടിസ്ഥാനത്തിലാണ് അവിടത്തെ ഉദ്യോഗസ്ഥന്മാർ പ്രവർത്തിക്കുന്നത്. റവന്യൂ വകുപ്പുമന്ത്രിയുടെയോ ഗവൺമെന്റിന്റെയോ നിർദ്ദേശങ്ങൾ പാലിക്കാത്ത ഉദ്യോഗസ്ഥർക്കും ആ പ്രവർത്തനങ്ങളുമായി മുമ്പോട്ടുപോകാൻ കഴിയില്ല. നിലവിലുള്ള നിയമത്തിന്റെ അടിസ്ഥാനത്തിൽ പ്രവർത്തിക്കുമ്പോൾ അത് ആർക്കെങ്കിലും തടസ്സമാകുന്നുണ്ടെങ്കിൽ അത് കോൺഗ്രസ് ആയാലും യു.ഡി.എഫ്. ആയിരുന്നാലും ആരായാലും അതിനെ യാതൊരു കാരണവശാലും അംഗീകരിക്കാൻ കഴിയില്ല. നിയമമനുസരിച്ച് പ്രവർത്തിക്കുന്ന ഉദ്യോഗസ്ഥന്മാർക്ക് അനുകൂലമായ നിലപാടുണ്ടാകും. നിയമവിരുദ്ധമായ നടപടികളാണ് സ്വീകരിക്കുന്നതെങ്കിൽ അതിനെ അംഗീകരിക്കാൻ കഴിയില്ല. ഇതുസംബന്ധിച്ചുള്ള വിഷയങ്ങളിൽ മറ്റ് കൂടുതൽ കാര്യങ്ങളൊന്നുമില്ല. ഇതുസംബന്ധിച്ച വിശദീകരണം നൽകാനാണ് ഞാൻ ആഗ്രഹിക്കുന്നത്. ....

(ബഹളം).....

മി. സ്പീക്കർ: അദ്ദേഹം ആരുടേയും പേര് പരാമർശിച്ചിട്ടില്ല. അദ്ദേഹം പൊതുവായി ഉദ്യോഗസ്ഥരുടെ കാര്യമാണ് പറഞ്ഞത്. ....പ്ലീസ്.....

ശ്രീ. വി. ഡി. സതീശൻ: സർ, പോയിന്റ് ഓഫ് ഓഡർ. ഈ നയപ്രഖ്യാപന ചർച്ചയിൽ റവന്യൂ വകുപ്പുമന്ത്രിയുമായി ബന്ധപ്പെട്ട് ഇടുക്കിയിൽ കോൺഗ്രസ്സോ യു.ഡി.എഫോ ഒന്നും സംസാരിച്ചിട്ടില്ല. ഇവിടെ സംസാരിച്ചത്, അവിടത്തെ അംഗം ശ്രീ എസ്. രാജേന്ദ്രനാണ്. അദ്ദേഹമാണ് അവിടത്തെ റവന്യൂ ഉദ്യോഗസ്ഥന്മാരെയും പരോക്ഷമായി റവന്യൂ വകുപ്പുമന്ത്രിയെയും രൂക്ഷമായി വിമർശിച്ചത്. അത് ഞങ്ങളല്ല നടത്തിയത്. അത് കോൺഗ്രസ്സായാലും യു.ഡി.എഫ്. ആയാലും കാര്യമില്ല എന്നു പറയുന്നതെന്തിനാണ്? അങ്ങേയ്ക്ക് നേരിട്ട് പറഞ്ഞാൽ പോരെ. ഇത് ഞങ്ങളുടെ തലയിൽ കെട്ടിവയ്ക്കേണ്ട. ഞങ്ങൾ അങ്ങയെ വിമർശിച്ചിട്ടില്ല. ഞങ്ങൾ പറയാത്ത കാര്യം ഞങ്ങളുടെ തലയിൽ കെട്ടിവയ്ക്കുന്നതെന്തിനാണ്. ....

(ബഹളം).....

മി. സ്പീക്കർ: നിങ്ങൾ പറഞ്ഞുവെന്ന് അദ്ദേഹം പറഞ്ഞോ?

ശ്രീ. വി. ഡി. സതീശൻ: സർ, അദ്ദേഹം പറഞ്ഞു. അത് ശരിയാണോ?

ഞങ്ങൾ അങ്ങയെപ്പറ്റി ഒന്നും പറഞ്ഞിട്ടില്ല.

മി. സ്പീക്കർ: സഭയിൽ പ്രസംഗിക്കുമ്പോൾ രാഷ്ട്രീയ പാർട്ടിക്കാരുടെ പേര് എല്ലാപേരും പറയാറില്ലേ? അത് പുതിയ കാര്യമാണോ?

ശ്രീ. വി. ഡി. സതീശൻ: ബഹുമാനപ്പെട്ട സ്പീക്കർ, കോൺഗ്രസ് അംഗങ്ങളോ യു.ഡി.എഫ്. അംഗങ്ങളോ ഇടുക്കി ജില്ലയിലെ ഉദ്യോഗസ്ഥരെക്കുറിച്ചോ ബഹുമാനപ്പെട്ട റവന്യൂ വകുപ്പുമന്ത്രിയെക്കുറിച്ചോ വിമർശനം ഉന്നയിച്ചിട്ടില്ല.

മി. സ്പീക്കർ: നിങ്ങൾ പറയാത്ത കാര്യം പറഞ്ഞുവെന്ന് അദ്ദേഹം പറഞ്ഞിട്ടുണ്ടെങ്കിൽ അത് രേഖയിലുണ്ടാവില്ല.

മുഖ്യമന്ത്രി (ശ്രീ. പിണറായി വിജയൻ): സർ, ഗവർണ്ണറുടെ നയപ്രഖ്യാപനത്തിനുള്ള നന്ദിപ്രമേയത്തിന്മേലുള്ള ചർച്ച സാധാരണഗതിയിൽ നയപ്രഖ്യാപനത്തിലുള്ള പ്രധാന പ്രശ്നങ്ങളെയാണ് പരാമർശിക്കുന്നത്. ചർച്ചയാകെ കഴിഞ്ഞപ്പോൾ ആ വിധത്തിൽ ആയോയെന്ന സംശയമാണുള്ളത്. സാധാരണ നമ്മൾ നിത്യേന പ്രസ്താവനയിലൂടെ ഉന്നയിക്കുന്ന പ്രശ്നങ്ങൾ തന്നെ ഇപ്പോഴും ഉന്നയിച്ച് ഈ

നയപ്രഖ്യാപനചർച്ചയുടെ ഗൗരവത്തിൽ നിന്ന് മാറിപ്പോയോ എന്ന് ശങ്കിക്കേണ്ടതായിട്ടുണ്ട്. മറ്റ് കാര്യങ്ങൾ ഇവിടെ പറഞ്ഞിട്ടുണ്ട്. അത് പറയാം. പ്രതിപക്ഷ നേതാവടക്കം ചില കാര്യങ്ങൾ ഇവിടെ വ്യക്തമാക്കിയിട്ടുണ്ട്. കേന്ദ്ര ഗവൺമെന്റിന്റെ വക്താവ് എന്ന നിലയ്ക്കുള്ള വെളിപ്പെടുത്തലുകളുമുണ്ടായിട്ടുണ്ട്. അതിനെക്കുറിച്ച് ആദ്യം പറയേണ്ടതല്ല അവസാനം പറയാമെന്നാണ് വിചാരിക്കുന്നത്.

നമ്മുടെ സംസ്ഥാനം മറ്റ് സംസ്ഥാനങ്ങളെക്കാൾ ചില കാര്യങ്ങളിൽ മുന്നിൽ നിൽക്കുന്നുവെന്ന് നമ്മൾ സാധാരണ അവകാശപ്പെടാറുണ്ട്. അത് വസ്തുതയാണ്. സാക്ഷരത, ജീവിതനിലവാരം, ആരോഗ്യം, ക്രമസമാധാനം ഇതിലൊക്കെ നമ്മൾ മുന്നിട്ട് നിൽക്കുകയാണ്. എന്നാൽ ചില കാര്യങ്ങളിൽ നമ്മൾ കുറെക്കൂടി ജാഗ്രത പാലിച്ചില്ലെങ്കിൽ അത് നിലനിർത്തുന്നതിന് കുറച്ച് പ്രയാസം വരുമെന്നത് നാം തിരിച്ചറിയേണ്ടതായിട്ടുണ്ട്. വിദ്യാഭ്യാസം, ആരോഗ്യം, ഭക്ഷ്യസുരക്ഷ, അടിസ്ഥാന വികസനം, കൃഷിയിൽ നിന്നുള്ള

ആദായം ഇതൊക്കെ കൂടുതൽ മെച്ചപ്പെടുത്തേണ്ടതായിട്ടുണ്ട്. നമ്മൾ എല്ലാവരുംകൂടി ഒത്തുപിടിച്ചാൽ ചിലപ്പോൾ ലോകനിലവാരത്തിലേയ്ക്കുതന്നെ നമ്മുടെ നാടിന് ഉയരാൻ കഴിയും. അതിന് കഴിയണമെങ്കിൽ നമ്മൾ ഓരോ വർഷവും വിവിധ വിദ്യാലയങ്ങളിൽ നിന്നും വിദ്യാഭ്യാസ സ്ഥാപനങ്ങളിൽ നിന്നും ഊർജ്ജസ്വലരായി പുറത്തുവരുന്ന നമ്മുടെ യുവതലമുറയ്ക്ക് മികച്ച അവസരങ്ങൾ നൽകാനുള്ള സൗകര്യം ഇവിടെയുണ്ടാകണം. ഇപ്പോൾ നാം വരൾച്ച നേരിടുന്നതിനെക്കുറിച്ച് ഗൗരവമായി ചർച്ച ചെയ്തു. വരൾച്ച എന്നത് കാർഷിക രംഗത്തെ വലിയ തോതിൽ പ്രതികൂലമായി ബാധിക്കുന്ന ഒന്നാണെന്ന് നമുക്കറിയാം. നമ്മുടെ കാർഷിക രംഗം എടുത്താൽ കാർഷിക വിളയിൽ നിന്ന് ന്യായമായ ആദായം കൃഷി ചെയ്യുന്നവർക്ക് ലഭിക്കുന്നതിനുള്ള അവസരം വേണം. അതുപോലെതന്നെ ഈ വിളകൾ മാർക്കറ്റിലേയ്ക്ക് എത്തിക്കാനുള്ള സംവിധാനങ്ങളും നമുക്ക് ഒരുക്കാൻ കഴിയേണ്ടതായിട്ടുണ്ട്. അതോടൊപ്പംതന്നെ കാർഷികോൽപ്പന്നങ്ങളുടെ മൂല്യവർദ്ധനവിന് വലിയതോതിൽ നമുക്ക് ഇടപെടാൻ കഴിയും. സർക്കാരും ചില കാര്യങ്ങൾ



ചെയ്യാൻ ഉദ്ദേശിക്കുന്നുവെന്ന് നേരത്തേ തന്നെ വ്യക്തമാക്കിയിട്ടുണ്ട്. കാർഷികോൽപ്പന്നങ്ങളുടെ വിപണനത്തിന് ഈ ഇടപെടൽ സഹായകരമായി വരികയാണ് ചെയ്യുന്നത്. അങ്ങനെ വരുമ്പോൾ നല്ലതോതിൽ കൃഷി ചെയ്യുന്നവർക്ക് ആദായം വർദ്ധിപ്പിക്കാൻ കഴിയുന്ന നിലയുണ്ടാകും. അതിനുവേണ്ടത് ഇതിനുള്ള അടിസ്ഥാന സൗകര്യമുണ്ടാകണം എന്നുള്ളതാണ്. എല്ലാം പ്രകൃതിയുടെ വരദാനമായി ലഭിച്ചിരുന്ന ഒരു നാടാണ് നമ്മുടെത്. വെള്ളം ഒരു പ്രശ്നമില്ലാതെ ലഭിച്ചുകൊണ്ടിരുന്നതാണ്. പക്ഷേ ഇപ്പോഴത്തെ അവസ്ഥയിൽ വെള്ളത്തിന് വലിയ ബുദ്ധിമുട്ടാണ്. തൊട്ടുമുമ്പ് നമ്മൾ അതാണ് ചർച്ച ചെയ്തത്. വലിയ തോതിലുള്ള പ്രയാസമാണ് വന്നുചേരുന്നത്. ജലം സംരക്ഷിക്കുന്ന കാര്യത്തിൽ നമുക്ക് കൂട്ടായിത്തന്നെ ഇടപെടാൻ കഴിയേണ്ടതായിട്ടുണ്ട്. നമ്മുടെ സംസ്ഥാനത്തിലുണ്ടാകേണ്ട നിക്ഷേപം, വികസനം, തൊഴിൽസൗകര്യം വർദ്ധിപ്പിക്കൽ, കാർഷിക മേഖലയുടെ അഭിവൃദ്ധി എന്നീ രംഗത്തൊക്കെ പ്രത്യേക ഊന്നൽ നൽകിക്കൊണ്ട്

മുന്നോട്ടുപോകാനാണ് സർക്കാർ താൽപ്പര്യപ്പെടുന്നത്. എങ്ങനെയാണ് കൂടുതൽ തൊഴിൽ സൃഷ്ടിക്കാനാവുക എന്നത് ഏറ്റവും പ്രധാനപ്പെട്ട കാര്യമാണ്. നമ്മുടെ സംസ്ഥാനത്ത് പാരിസ്ഥിതിക സൗഹൃദ വ്യവസായങ്ങൾ നല്ല രീതിയിൽ ആരംഭിക്കാൻ കഴിയും. അതിന്റെ ഭാഗമായി തൊഴിലവസരങ്ങൾ നല്ലതുപോലെ വർദ്ധിപ്പിക്കാനും കഴിയും. തുടക്കത്തിൽ വേണ്ടത്ര ജാഗ്രതയോടെ കാര്യങ്ങൾ മുന്നോട്ടുനീക്കാൻ കഴിയുന്നില്ലെന്ന ഒരു വിമർശനം ബഹുമാന്യരായ ചില അംഗങ്ങളിൽനിന്നും ഉയർന്നുവന്നു. നമ്മുടെ സംസ്ഥാനത്ത് ഈ സർക്കാർ അധികാരത്തിൽ വരുമ്പോൾ തകർന്നുകിടക്കുന്ന ഒരു മേഖലയായിരുന്നു കശുവണ്ടി മേഖല. അതുപോലെ തന്നെ പൂർണ്ണമായി തകർന്നുപോയ ഒരു മേഖലയായിരുന്നു കയർത്തൊഴിലാളി മേഖല. ഇന്ന് ആ രംഗങ്ങളിലൊക്കെ അത്തരമൊരു തകർച്ചയല്ല നിലനിൽക്കുന്നത്. ആ രംഗത്തൊക്കെ നല്ല രീതിയിലുള്ള അഭിവൃദ്ധിയുണ്ടാക്കാൻ കഴിഞ്ഞിട്ടുണ്ട്. എന്നാൽ കാര്യങ്ങളിൽ ഇനിയും മാറ്റം വരണം. പക്ഷേ സർക്കാരിന്റെ ഇടപെടലിന്റെ

ഫലമായിത്തന്നെയാണ് മാറ്റങ്ങൾ വന്നതും ആ തൊഴിലാളികൾക്ക് ആശ്വാസം ലഭിച്ചതും. നാം ഒരുക്കിയ സൗകര്യം പൂർണ്ണമായി ഉപയോഗിക്കാൻമാത്രം നാട്ടിൽ തൊഴിലാളികളില്ല എന്നതാണ് ഹാന്റേജ്മിന്റെ കാര്യത്തിൽ സംഭവിച്ചത്. അടുത്ത വർഷമാകുമ്പോഴേക്കും കൂടുതൽ തൊഴിലാളികൾ ആ മേഖലയിലേയ്ക്ക് കടന്നുവരാൻ പോകുകയാണ്. ഇതൊരു മാറ്റമാണ്. എന്നാൽ ഐ.ടി., ടൂറിസം, കാർഷികോൽപ്പന്നങ്ങൾ, ഫിഷറീസ് എന്നീ മേഖലകളിലൊക്കെ നല്ല തോതിലുള്ള നിക്ഷേപമാണ് സർക്കാർ പ്രതീക്ഷിക്കുന്നത്. നോട്ട് നിരോധനത്തിന്റെ ഘട്ടത്തിൽ നമുക്ക് മൊത്തത്തിൽ ഒരു പ്രയാസം വന്നതാണ്. അത് ഓരോ മേഖലയിലും വലിയ പ്രയാസം സൃഷ്ടിച്ചിട്ടുണ്ട്. ഇതിന്റെ ഭാഗമായി നമ്മുടെ നാട്ടിൽ നല്ല നിലയിൽ പ്രവർത്തിച്ചുവന്ന സഹകരണ മേഖല വലിയ തകർച്ച നേരിടേണ്ടതായിരുന്നു. പക്ഷേ നമ്മൾ ഒന്നിച്ച് നിന്നതിന്റെ ഭാഗമായും സർക്കാർ അതിനനുസൃതമായി നിലപാട് സ്വീകരിച്ചതിന്റെ ഭാഗമായും നല്ല തോതിൽ ആ തകർച്ചയെ തടുത്തുനിർത്താൻ നമുക്ക് കഴിഞ്ഞിട്ടുണ്ട്. അല്ലെങ്കിൽ ആ മേഖല

തകർന്നടിഞ്ഞുപോകുമായിരുന്നു. പൂർണ്ണ തകർച്ചയിൽനിന്ന് സഹകരണ മേഖലയെ തടുത്തുനിർത്താൻ നമുക്ക് കഴിയും. ഒരു സംശയവും ഉണ്ടാകേണ്ടതില്ല, ഈ ഒരുഘട്ടം കഴിഞ്ഞ് അടുത്ത ഘട്ടം ആകുമ്പോഴേയ്ക്കും സഹകരണ മേഖല കൂടുതൽ ഊർജ്ജസ്വലമായി മുന്നേറാനാണ് പോകുന്നത്. ഇപ്പോൾത്തന്നെ ആ നിലയിൽ നിന്ന് മാറിക്കഴിഞ്ഞു. വളരെ നല്ല രീതിയിൽ സഹകരണ മേഖല അഭിവൃദ്ധിപ്പെടുമ്പോകും. സഹകരണ മേഖലയിലാണെങ്കിൽ പുതിയ തൊഴിലവസരങ്ങൾ നമുക്ക് സൃഷ്ടിക്കാനാവും.

കൃഷിയുടെ കാര്യം പറയുമ്പോൾ, നമ്മുടെ സംസ്ഥാനത്ത് കുറഞ്ഞ ഉപയോഗം മാത്രമേ സാധ്യമാകൂ. കാരണം ഭൂമി കുറവാണ്. വളം കുറഞ്ഞ തോതിൽ മാത്രമേ നമുക്ക് ഉപയോഗിക്കാൻ സാധിക്കൂ. കുറഞ്ഞ വെള്ളം മാത്രമേ ഇനി ഉപയോഗിക്കാൻ പാടുള്ളൂ എന്ന നില സ്വീകരിക്കേണ്ടിവരും. അങ്ങനെ വന്നാൽ പഴയ രീതിയിലുള്ള കാർഷിക സമ്പ്രദായത്തിൽനിന്ന് ചിലപ്പോൾ മാറേണ്ടതായി വരും. അതിന് മികച്ച സാങ്കേതിക വിദ്യകൾ ഇന്ന് ലോകത്ത്

ലഭ്യമാണ്. ആ സാങ്കേതിക വിദ്യകൾ ഉപയോഗിച്ചാൽ നല്ല ആദായം കൃഷിയിൽനിന്ന് ലഭ്യമാകുകയും ചെയ്യും. കൃഷിയെ ആശ്രയിച്ചാൽത്തന്നെ നല്ലൊരു ജീവിതം ഉണ്ടാകുമെന്ന് വന്നാൽ ചെറുപ്പക്കാർ സ്വാഭാവികമായും കാർഷിക രംഗത്തേയ്ക്ക് കടന്നുവരും. ആ ചെറുപ്പക്കാർക്കൊക്കെ ആത്മവിശ്വാസം വർദ്ധിക്കാൻ അതിടയാക്കും. അതിനായി കൃഷിയുടെ ചില രീതികൾ ആധുനിക സാങ്കേതിക വിദ്യ ഉപയോഗിച്ച് മാറ്റേണ്ടതായി വരും.

ഇപ്പോൾ പല വിദഗ്ദ്ധരുമായും സംസാരിച്ചപ്പോൾ നല്ല രീതിയിലുള്ള സാധ്യത ഈ മേഖലയിലുണ്ടെന്നതന്നെയാണ് വ്യക്തമാകുന്നത്. അഭ്യസ്തവിദ്യരായ ചെറുപ്പക്കാരെയടക്കം കാർഷിക മേഖലയിലേയ്ക്ക് നമുക്ക് ആകർഷിക്കാൻ കഴിയും. ജനിതക വിത്ത് കൊണ്ടുവരാനല്ല, മറ്റ് തരത്തിലുള്ള അഭിവൃദ്ധിയാണുദ്ദേശിക്കുന്നത്. വെള്ളം, വളം, സ്ഥലം തുടങ്ങിയവയൊക്കെ കുറച്ചുപയോഗിച്ച് നമ്മുടെ പരിസ്ഥിതിക്കനുസരിച്ച് കൃഷി ചെയ്ത് എങ്ങനെ കൂടുതൽ വിളവുണ്ടാക്കാമെന്നതാണ് ഇതിന്റെ ഭാഗമായി ഉദ്ദേശിക്കുന്ന കാര്യം.

അതുപോലെതന്നെ സ്ത്രീകളുടെ സുരക്ഷയ്ക്ക് സർക്കാർ ഏറ്റവും കൂടുതൽ പ്രാധാന്യമാണ് നൽകുന്നത്. അത് നയപ്രഖ്യാപനത്തിൽ വ്യക്തമാക്കിയതാണ്.

അതുസംബന്ധിച്ച് കൂടുതൽ പരാമർശങ്ങളൊന്നും കണ്ടില്ല. ഏതായാലും നയപ്രഖ്യാപനത്തിൽ പറഞ്ഞ 15 ശതമാനം സ്ത്രീകൾ പോലീസിലുണ്ടാകുകയെന്നതല്ല ആത്യന്തികമായ ലക്ഷ്യം. അത് 50 ശതമാനമെങ്കിലുമാക്കണമെന്നതന്നെയാണ് സർക്കാർ ആഗ്രഹിക്കുന്നത്. ആദ്യ ഘട്ടമെന്ന നിലയ്ക്ക് 15 ശതമാനത്തിലേയ്ക്ക് എത്തിക്കാനാണ് ശ്രമിക്കുക. പഞ്ചായത്തിൽ ഒരു വനിതാ പോലീസ് ഓഫീസർ എല്ലാ ആഴ്ചയിലും സന്ദർശിക്കുന്ന പദ്ധതിയെന്നത് നമ്മുടെ സംസ്ഥാനത്തെ സംബന്ധിച്ചിടത്തോളം പ്രധാനപ്പെട്ട കാര്യമല്ലേ? തങ്ങളുടെ ഗ്രാമത്തിന്റേതായ സ്വകാര്യതയിൽ സ്ത്രീകൾക്ക് അവരുടേതായ എന്തെങ്കിലും പ്രശ്നങ്ങളുണ്ടെങ്കിൽ ആ വനിതാ ഓഫീസറോട് പറയാൻ കഴിയുമല്ലോ; അത്തരത്തിലുള്ള ഒരു മാറ്റം സൃഷ്ടിക്കാനാണുദ്ദേശിക്കുന്നത്. അതുപോലെതന്നെ നമ്മുടെ സംസ്ഥാനത്ത് സ്ത്രീകൾക്കെതിരായി ആക്രമണം നടത്തിയവരുടെ രജിസ്ട്രി വയ്ക്കുന്നത് ഒരു പ്രധാന കാര്യം തന്നെയാണ്. അത് നമ്മൾ പരിഹസിച്ചു തള്ളേണ്ട ഒരു കാര്യമല്ല. ആ രജിസ്ട്രി സ്വാഭാവികമായും അവരെക്കുറിച്ച് സമൂഹത്തിനൊരു മുന്നറിയിപ്പുമായാണ് വരിക. അതിനെ നല്ലൊരു പദ്ധതിയായാണ് നാം കാണേണ്ടത്.

നമ്മുടെ സംസ്ഥാനത്തെ കേസന്വേഷണത്തിൽ ശാസ്ത്രീയ രീതികളാണ് ശക്തിപ്പെടുവരേണ്ടത്. അതുകൊണ്ടാണ് ഫോറൻസിക്, സൈബർ സെൽ മുതലായവ നല്ല നിലവാരത്തിലേക്ക് ഉയർത്തുമെന്ന് പറയാനിടയായത്. അതേസമയം നമ്മുടെ സംസ്ഥാനത്തെ ഗുണ്ടകളെയും ഗുണ്ടായിസത്തെയും അവസാനിപ്പിക്കാൻ കഴിയേണ്ടതായിട്ടുണ്ട്. അതിനതകുന്ന ശക്തമായ നടപടികൾതന്നെയാണ് സ്വീകരിച്ചുപോകുന്നത്. ഇവിടെ വലിയൊരു സംശയം ഉയർന്നുവരികയുണ്ടായി. റോബോട്ടിക് എന്ന് പറഞ്ഞപ്പോൾ റോബോർട്ടുകളെ സ്ഥാപിക്കാൻ പോകുകയാണോയെന്ന് ചർച്ചയിൽ ഒരാൾ പറയുകയുണ്ടായി. അത് യഥാർത്ഥ റോബോട്ടുകൾ സ്ഥാപിക്കലല്ല. റോബോട്ടിക് ട്രാഫിക് സംവിധാനമാണ്. റോബോട്ടിക് ട്രാഫിക് സംവിധാനമെന്നുപറഞ്ഞാൽ ക്യാമറകൾ സ്ഥാപിച്ച് കാര്യങ്ങൾ മനസ്സിലാക്കുന്ന സംവിധാനമാണ്. അത് സ്ഥാപിക്കാൻ കഴിഞ്ഞാൽ വളരെ നല്ലതാണ്. അത് വന്നുകഴിഞ്ഞാൽ ട്രാഫിക് ലംഘനങ്ങൾ വരുമ്പോൾ നല്ല രീതിയിൽ ആരുടെയും മുഖം നോക്കാതെ നടപടികൾ വന്നുകൊള്ളും. അതുപോലെതന്നെ സി.സി.ടി.വി. നല്ലതുപോലെ വ്യാപിപ്പിക്കാൻ തന്നെയാണുദ്ദേശിക്കുന്നത്.

തൊഴിലില്ലാത്തവർ എന്ന് പറയുമ്പോൾ കേവലം തൊഴിലില്ലാത്തവരുടെ

പ്രശ്നം മാത്രമല്ല അതിന്റെ ഭാഗമായി കാനേണ്ടത്. നമ്മുടെ നാട്ടിൽ തൊഴിൽ പ്രശ്നങ്ങളുള്ളവർ ധാരാളമുണ്ട്. തൊഴിലുണ്ടെങ്കിലും ജീവിക്കാനുള്ള വരുമാനമില്ല. അവർക്ക് തൊഴിലുണ്ടെന്നാണ് വയ്പ്പ്. പക്ഷെ വരുമാനം കുറവാണ്. ആ തൊഴിലെടുക്കുമ്പോൾ ജീവിതം പ്രയാസത്തിലായിപ്പോകുന്ന, ആരോഗ്യ പ്രശ്നങ്ങളുണ്ടാക്കുന്ന തരത്തിലുള്ള തൊഴിലിൽ ഏർപ്പെടുന്നവരാണ്. ആർജ്ജിച്ച വിദ്യാഭ്യാസ യോഗ്യതയ്ക്കനുസരിച്ച് ജോലി ലഭിക്കാത്തവരാണ്. ഇതെല്ലാം നമ്മുടെ സമൂഹത്തിന് മുന്നിലുള്ള ഒരു പ്രശ്നംതന്നെയാണ്. അവ എങ്ങനെ പരിഹരിക്കുമെന്നുകൂടി നമുക്ക് ആലോചിക്കാൻ കഴിയേണ്ടതായിട്ടുണ്ട്. സർക്കാർ കാണുന്ന വികസനം ഈ തരത്തിലുള്ള എല്ലാ പ്രശ്നങ്ങളുംകൂടി ഉൾക്കൊള്ളുന്നതുതന്നെയാണ്.

ഇവിടെ ചില വികസന പ്രശ്നങ്ങളുണ്ടാകുമ്പോൾ യഥാർത്ഥത്തിൽ ഞങ്ങളും നിങ്ങളുമല്ല അത് മുടക്കാൻ തയ്യാറാകുന്നത്. ഭരണപക്ഷവും പ്രതിപക്ഷവുമല്ല വികസന പ്രവർത്തനങ്ങളെ മുടക്കാൻ മുന്നിട്ടിറങ്ങുന്നത്. ഇവിടെ വികസനം മുടക്കാൻവേണ്ടി നിൽക്കുന്ന ചില സംഘടനകളുണ്ട്. അത് മാത്രമാണ് അവരുടെ ലക്ഷ്യം. ആ ലക്ഷ്യത്തോടെ മാത്രം പ്രവർത്തിക്കുന്ന ചിലരുണ്ട്. അവർ യഥാർത്ഥത്തിൽ വികസന മുടക്കികളായാണ് വരുന്നത്. അവർ



നാടിന്റെ താൽപ്പര്യത്തിനെതിരാണ്. നാടിനുവേണ്ടിയല്ല അവർ നിലകൊള്ളുന്നത്. അത് നമ്മൾ അംഗീകരിക്കണോ; അതാണ് പ്രശ്നം. പ്രതിപക്ഷവും ഭരണപക്ഷവും തമ്മിൽ അഭിപ്രായ വ്യത്യാസമൊക്കെ ഉണ്ടാകും. പക്ഷെ വികസന മുടക്കികളായി വരുന്നവരുടെ നിലപാടിനെ അംഗീകരിച്ചുപോകണോ; അത് അംഗീകരിക്കേണ്ടതില്ലെന്നതന്നെയാണ് സർക്കാരിന്റെ നിലപാട്. അങ്ങനെയൊരു വികസനമുടക്കംകൊണ്ട് വന്നാൽ അത് ഈ സർക്കാരിന്റെയടുത്ത് വിലപ്പോകില്ലായെന്നതന്നെയാണ് അവരോട് പറയാനുള്ളത്. ഇക്കാര്യത്തിൽ നമ്മൾ, നമ്മളെന്നു പറഞ്ഞാൽ ഈ നിയമസഭാ മന്ദിരത്തിനകത്ത് വന്നവരെല്ലാം ജനങ്ങളുടെ അംഗീകാരത്തോടെ വന്നവരാണല്ലോ; എല്ലാവരും നാടിന്റെ കൂടെ നിന്നതിന്റെ ഭാഗമായി വന്നവരാണ്, പ്രതിപക്ഷത്തായാലും ഭരണപക്ഷത്തായാലും. നമ്മൾ ജനങ്ങളെ പ്രതിനിധീകരിച്ച് വന്നവരെന്ന നിലയ്ക്ക് ഈ കാര്യത്തിൽ ഒറ്റക്കെട്ടായി നിൽക്കാനാവണമെന്നതാണ് അതുമായി ബന്ധപ്പെട്ട് എനിക്ക് പറയാനുള്ളത്.

നാളികേരം, റബ്ബർ, സുഗന്ധവ്യഞ്ജനങ്ങൾ തുടങ്ങിയവയുടെ മൂല്യവർദ്ധനവിന് സർക്കാർ പ്രത്യേക പരിപാടികൾതന്നെ ആവിഷ്കരിക്കാൻ ഉദ്ദേശിക്കുന്നുണ്ട്. അതിന് നമ്മുടെ നാട്ടിൽ ഇപ്പോൾ പരിചിതമല്ലാത്ത പുതിയ

സാങ്കേതിക വിദ്യകൾ വേണ്ടതായിവരും. ആ പുതിയ സാങ്കേതിക വിദ്യകൾ ഇന്ന് ലഭ്യമാണ്. അവ നമുക്ക് ഇവിടെ ഉപയോഗിക്കാൻ കഴിയണം. അടുത്ത കാലത്തായി നമ്മുടെ നാളികേരത്തെ കുറ്റവിമുക്തമാക്കിയല്ലോ; പണ്ട് നാളികേരത്തിന് സകലതും കുറ്റമായിരുന്നല്ലോ; ഇപ്പോൾ അതിനെ പൂർണ്ണമായും കുറ്റവിമുക്തമാക്കിക്കഴിഞ്ഞിട്ടുണ്ട്. നമ്മുടെ നാട്ടിൽ നല്ലതുപോലെ അതുപയോഗിക്കാൻ കഴിയും. പാശ്ചാത്യരെല്ലാം രാവിലെ ഉറക്കമുണർന്നാൽ ഒരു സ്പൂൺ വെർജിൻ കോക്കനട്ട് ഓയിൽ കഴിച്ചുകൊണ്ടാണ് അവരുടെ ജീവിതം തുടങ്ങുന്നതെന്നാണ് പറയുന്നത്. നാളികേരം അത്ര വലിയ തോതിൽ അംഗീകാരം നേടിയിരിക്കുകയാണ്. ഫ്രാക്ഷനേറ്റഡ് കോക്കനട്ട് ഓയിൽ, കോക്കനട്ട് ഷുഗർ തുടങ്ങി ധാരാളം മൂല്യവർദ്ധിത ഉൽപ്പന്നങ്ങൾ നാളികേരത്തിൽ നിന്നുമുണ്ടാക്കാൻ കഴിയും. അതെല്ലാം നമുക്കിവിടെ ഉൽപ്പാദിപ്പിക്കാൻ കഴിയേണ്ടതായിട്ടുണ്ട്. അതുപോലെതന്നെ റബ്ബർ വലിയൊരു പ്രശ്നമായിരിക്കുകയാണ്. ഇപ്പോൾ കുറച്ച് ന്യായമായ വിലയുണ്ട്. എന്നാലും കൃഷിക്കാർ ആഗ്രഹിക്കുന്ന വിലയായിട്ടില്ല. ആ മേഖലയിൽ നമുക്ക് എന്തുകൊണ്ട് അമൂൽ മോഡൽ പരീക്ഷിച്ചുകൂടാതെന്നതും നാം പരിശോധിക്കേണ്ട കാര്യമായിത്തന്നെയാണ് നിൽക്കുന്നത്.

വലിയ തോതിൽ മത്സ്യത്തൊഴിലാളികളുള്ള സംസ്ഥാനമാണ് നമ്മുടേത്. സമുദ്രോത്പന്നങ്ങളുടെ മൂല്യവർദ്ധനവിന് പുതിയ സാങ്കേതിക വിദ്യകൾ ഉപയോഗിക്കാൻ നമുക്ക് കഴിയും. അതോടൊപ്പംതന്നെ പാരിസ്ഥിതിക സൗഹൃദമായുള്ള മത്സ്യബന്ധനം സ്വാഭാവികമായും നമുക്ക് പ്രോത്സാഹിപ്പിക്കാനും കഴിയും. വള്ളങ്ങൾക്ക് ജി.പി.എസ്. സംവിധാനം പ്രോത്സാഹിപ്പിക്കാൻ നേരത്തേതന്നെ കഴിഞ്ഞിട്ടുണ്ട്. മത്സ്യകൃഷിയിലും ചെമ്മീൻ കൃഷിയിലുമൊക്കെ നമ്മൾ ഏറെ മുന്നിലായിരുന്നു. ഇപ്പോൾ പിന്നിലാണ്. ആ മേഖലയിൽ മുന്നോട്ടുവരുന്നതിന് നല്ല രീതിയിലുള്ള ശ്രമമാണ് ഇപ്പോൾ നടത്തിക്കൊണ്ടിരിക്കുന്നത്. വലിയ മുന്നേറ്റം ആ മേഖലയിൽ നടത്താൻ കഴിയുമെന്നുള്ള ആത്മവിശ്വാസം തന്നെയാണ് സർക്കാരിനുള്ളത്. ആരോഗ്യ മേഖലയുടെ കാര്യം ഇവിടെ പറഞ്ഞുകഴിഞ്ഞു. ഞാനത് ആവർത്തിക്കാൻ ഉദ്ദേശിക്കുന്നില്ല. നമുക്ക് എന്തെങ്കിലും തരത്തിലുള്ള പ്രശ്നങ്ങളുണ്ടെങ്കിൽ അതെല്ലാം പരിഹരിച്ച് മുന്നോട്ട് കഴിയുമെന്ന അവസ്ഥ തന്നെയാണ് ആരോഗ്യ മേഖലയിൽ ഇപ്പോഴുള്ളത്. കുട്ടികളുടെ ആരോഗ്യ പരിപാലനത്തിനായി സൂര്യകുമാരൻ പ്രതിവർഷ ആരോഗ്യക്യാമ്പ്

നടത്തുകയെന്നത് വളരെ പ്രാധാന്യത്തോടെയാണ് സർക്കാർ കാണുന്നത്. കുഞ്ഞുങ്ങളുടെ ആരോഗ്യം സംരക്ഷിക്കുന്നതിന് അത് ഏറ്റവും ആവശ്യമാണ്. ചിലർക്കുള്ള രോഗമെന്നാണെന്ന് മനസ്സിലാക്കാൻ കഴിയാത്ത അവസ്ഥ ചിലപ്പോഴുണ്ടാകുന്നുണ്ട്. അതിനുവേണ്ടിയാണ് അത്തരം ഒരു പരിപാടി ഉദ്ദേശിക്കുന്നത്.

സമ്പൂർണ്ണ വിദ്യാഭ്യാസ യജ്ഞമെന്നത് ഒരു സൂളാണോ ചെയ്യുന്നതെന്ന് വിദ്യാഭ്യാസ മേഖലയുമായി ബന്ധപ്പെട്ട് ഇവിടെ നേരത്തെ ചോദിക്കുകയുണ്ടായി. അത് ഒരു സൂളല്ല, കേരളത്തിലെ എല്ലാ പൊതുവിദ്യാലയങ്ങളെയും അഭിവൃദ്ധിയിലേക്ക് നയിക്കുകയെന്നതാണ് വിദ്യാഭ്യാസ യജ്ഞത്തിലൂടെ ഉദ്ദേശിക്കുന്നത്. അതിന് സർക്കാർ/എയ്ഡഡ് സ്കൂളുകളുടെ നിലവാരം ഉയർത്തുക എന്നതാണ് ലക്ഷ്യം. അടുത്ത ദിവസം എനിക്കൊരു അനുഭവമുണ്ടായി. വിദ്യാഭ്യാസ രംഗത്തുള്ള ഒരു പ്രധാന കോർപ്പറേറ്റ് ഉടമയുടെ കത്ത് എനിക്ക് വന്നിരുന്നു. നിങ്ങളെന്താണ്

വിദ്യാലയങ്ങൾ പിടിച്ചടക്കാൻ പോകുകയാണോ; ഞങ്ങളുടെ വിദ്യാഭ്യാസ സ്ഥാപനങ്ങൾ പിടിച്ചടക്കാനാണോ നിങ്ങളുടെ നീക്കം; ഇതൊന്നും സമ്മതിക്കാൻ പോകുന്നില്ല എന്നൊക്കെ പറഞ്ഞ് ആക്ഷേപിച്ചുകൊണ്ടാണ് കത്ത്. ആ കത്ത് കിട്ടിയപ്പോൾ ഞാൻ അദ്ദേഹത്തെ വിളിച്ചു. അദ്ദേഹം നമ്മളെല്ലാവരും അറിയുന്ന ആളാണ്. ഞാൻ ചോദിച്ചു, ഇതെന്തൊരു തെറ്റിദ്ധാരണയാണ് നിങ്ങൾക്കുണ്ടായിരിക്കുന്നത്; നിങ്ങളുടെ വിദ്യാലയങ്ങൾ ആരാണ് പിടിച്ചടക്കാൻ പോകുന്നത്? ഇങ്ങനെയൊരു വാർത്ത കണ്ടല്ലോയെന്ന് അദ്ദേഹം പറഞ്ഞു. ഞാനതിന് മറുപടിയും പറഞ്ഞു. കേരളത്തിലുള്ള എല്ലാ സ്കൂളുകളും നിങ്ങളുടെ മാനേജ്മെന്റ് പോലെയല്ല, മിക്കവയും വളരെക്കാലം മുൻപ് തുടങ്ങിയിട്ടുള്ളവയാണ്. നൂറും നൂറ്റിയമ്പതും വർഷങ്ങൾ പഴക്കമുള്ള സ്കൂളുകൾ നമ്മുടെ നാട്ടിലുണ്ട്. അതെല്ലാം എയ്ഡഡ് ആയിട്ടുള്ള സ്ഥാപനങ്ങളാണ്. ആ സ്ഥാപനങ്ങൾ അന്ന് തുടങ്ങിയയിടത്തുതന്നെ നിൽക്കുകയാണ്. ഇന്ന് അവ വലിയ

ദാരിദ്ര്യത്തിലുമാണ്. അവർക്ക് അതിന്റെ മെയിന്റനൻസ് കൃത്യമായി നടത്തുവാൻപോലും കഴിയുന്നില്ല. പൊട്ടിപ്പൊളിഞ്ഞ ഫർണിച്ചറാണ് അവിടെ കാണാൻ കഴിയുന്നത്. സ്കൂളിന്റെ അന്തരീക്ഷം വളരെ മോശമാണ്. ആ സ്കൂളുകളും മെച്ചപ്പെടുത്തേണ്ടതുണ്ട്. അത് സ്വകാര്യ സ്കൂളുകളാണെന്ന് പറഞ്ഞ് മാറ്റിനിർത്താൻ കഴിയില്ല. നാടിന്റേതാണ് ആ സ്ഥാപനം. ആ സ്ഥാപനത്തെ അഭിവൃദ്ധിപ്പെടുത്താനാണ് ഞങ്ങൾ ശ്രമിക്കുന്നത്. ആ സ്ഥാപനത്തിന്റെ ഉടമസ്ഥത ആരുടെ കയ്യിലാണോ ഉള്ളത് അതങ്ങനെ തന്നെ തുടരും. നിങ്ങൾ എന്ത് കണ്ടിട്ടാണ് ഈ ആക്ഷേപം നടത്തുന്നതെന്ന് ചോദിച്ചപ്പോൾ അദ്ദേഹം അതിന് നേരെ മറുപടി പറയുന്നില്ല. അപ്പോൾ ഞാൻ പറഞ്ഞു, നിങ്ങൾക്കതിന് കഴിയും, നിങ്ങൾ ഇതിൽ നിന്നും ഒഴിഞ്ഞുനിന്നോളൂ, എന്നാൽ മറ്റുള്ളവർ ഈ സഹായം സ്വീകരിക്കുന്നത് ഇല്ലാതാക്കേണ്ടായെന്ന്. അപ്പോൾ തെറ്റിദ്ധാരണ ഏത് കാര്യത്തിലും നമ്മുടെ നാട്ടിൽ ഉയർന്നുവരും. സ്കൂളിനെ അഭിവൃദ്ധിപ്പെടുത്താൻ കോർപറേറ്റ് മാനേജ്മെന്റുകൾക്ക് ഈ സഹായം

വേണ്ടിവരില്ല. അത്തരം സൂക്ഷ്മങ്ങളെ അഭിവ്യക്തിപ്പെടുത്താൻ നാടാകെ ഒന്നിച്ച് നിന്നാൽ മാത്രമേ സാധിക്കൂ. ചിലപ്പോൾ ആ സൂക്ഷ്മങ്ങൾ ഒരാളിന്റേയോ ഒരു കുടുംബത്തിന്റേയോ അല്ലെങ്കിൽ ഏതെങ്കിലും വിഭാഗങ്ങൾക്കുടി നടത്തുന്നതോ ആയിരിക്കാം. ആ സൂക്ഷ്മങ്ങൾ മെച്ചപ്പെടുത്തണമല്ലോ? അവിടെ കുട്ടികൾ ധാരാളം പഠിക്കുകയല്ലേ; ഗവൺമെന്റ് സൂക്ഷ്മങ്ങൾ സ്വാഭാവികമായും നമ്മുടെ നാട്ടിൽ മെച്ചപ്പെട്ട് വരണമല്ലോ. അപ്പോൾ എല്ലാ സൂക്ഷ്മങ്ങളെയും അഭിവ്യക്തിപ്പെടുത്തുക എന്നുള്ളതുതന്നെയാണ് ലക്ഷ്യമിടുന്നത്. പൊതുവിൽ ഒരു മാസ്റ്റർപ്ലാൻ ഉണ്ടാകും. ആ മാസ്റ്റർ പ്ലാനിന്റെ ഭാഗമായിട്ടായിരിക്കും അഭിവ്യക്തിപ്പെടുക. അതിനേക്കാൾ കൂടുതൽ ചെയ്യാൻ ആഗ്രഹിക്കുന്നവർക്ക് അങ്ങനെ ചെയ്യാം. അത്തരത്തിലുള്ള പൊതുവായ ഒരു അഭിവ്യക്തിയാണുദ്ദേശിക്കുന്നത്. അക്കാദമിക് കാര്യങ്ങളിൽ സ്വാഭാവികമായും വിദ്യാഭ്യാസ വകുപ്പ് അതിന്റേതായ ഒരുക്കങ്ങൾ ചെയ്തിട്ടുണ്ട്. അതിന്റെ ഭാഗമായി കാര്യങ്ങൾ മുന്നോട്ട് കൊണ്ടുപോകാൻ കഴിയും.

വീടില്ലാത്ത ഏകദേശം നാല് ലക്ഷത്തോളം കുടുംബങ്ങൾ നമ്മുടെ നാട്ടിലുണ്ടെന്നാണ് കണക്കാക്കിയിരിക്കുന്നത്. അതിന്റെ കൃത്യമായ കണക്ക് ഈയാഴ്ചയോടുകൂടി ലഭിക്കുമെന്ന് പ്രതീക്ഷിക്കുന്നു. അവർക്കെല്ലാം ഭവന പദ്ധതി ആവിഷ്കരിക്കേണ്ടതായിട്ടുണ്ട്. അത് നമുക്ക് പൂർത്തിയാക്കാൻ സാധിക്കണം. നമ്മുടെ നാട്ടിൽ വീടില്ലാത്ത ഒരു കുടുംബവുമില്ല എന്ന അവസ്ഥയുണ്ടാക്കാൻ സാധിക്കണം. ചിലപ്പോൾ ഭൂമി കണ്ടെത്തൽ ഒരു പ്രശ്നമായിരിക്കാം. നിർമ്മാണത്തിന് ആവശ്യമായ ഫണ്ട് കണ്ടെത്തുക സ്വാഭാവികമായ മറ്റൊരു പ്രശ്നമാണ്. ഏറ്റവും വലിയ പ്രശ്നം അർഹരെ കണ്ടെത്തുകയെന്നതാണ്. അതിന് നാം ഒറ്റക്കെട്ടായി നിൽക്കണം. അനർഹർ ആരുംതന്നെ ഇതിലുൾപ്പെടാൻ പാടില്ല. എന്നാൽ അർഹതയുള്ളവരാരുംതന്നെ ഒഴിവാകാനും പാടില്ല. അർഹതയുള്ളവർക്ക് വീട് അനുവദിക്കുന്ന നിലയായിരിക്കണം. നേരത്തെ ഒരു ചർച്ചയിൽ ഒ.ഡി.എഫ്. പൂർത്തിയാക്കിയതിനെ സംബന്ധിച്ച് പറഞ്ഞു. ഒ.ഡി.എഫ്.



പൂർത്തിയാക്കിയത് എല്ലാപേരുംകൂടിയാണ്. എല്ലാവരുമായി സഹകരിച്ച് നല്ല നിലയിൽ അത് പൂർത്തിയാക്കാൻ നമുക്ക് കഴിഞ്ഞു. നാം വിചാരിച്ചാൽ ചില കാര്യങ്ങൾ പൂർണ്ണതയിൽ എത്തിക്കാൻ സാധിക്കും. നാടിനാണല്ലോ അതിന്റെ ഗുണം ലഭിക്കുന്നത്. നാലഞ്ച് വർഷത്തിനകം ഈ വീടുകളെല്ലാം യാഥാർത്ഥ്യമാക്കേണ്ടതുണ്ട്. അത് സാധിക്കുകതന്നെ ചെയ്യും.

ഇപ്പോൾ ഹരിതകേരള മിഷൻ പ്രഖ്യാപിച്ചിട്ടുണ്ട്. അതിന്റെ ഭാഗമായി നാടാകെ ശുചിത്വം പാലിക്കുകയെന്നതാണ് ഏറ്റവും പ്രധാനമായി വരുന്നത്. മാലിന്യ നിർമ്മാർജ്ജനം നല്ല രീതിയിൽ ഉയർത്തിക്കൊണ്ടുവരാൻ നമുക്ക് കഴിയണം.

ഇവിടെ ഏറ്റവും വലിയ വിവാദമായി ഉയർന്ന് വന്നത് സമ്പൂർണ്ണ വൈദ്യുതീകരണത്തെ സംബന്ധിച്ചാണ്. അതിനെപ്പറ്റി പ്രതിപക്ഷ നേതാവ് പറഞ്ഞത്, നേരത്തെ വൈദ്യുതി മന്ത്രിയായിരുന്ന ശ്രീ. എ. കെ. ബാലൻ പ്രഖ്യാപിച്ച പദ്ധതിയാണ്, പിന്നെ ഇപ്പോൾ പ്രഖ്യാപിക്കുന്നതിന്റെ

അർത്ഥമെന്നാണെന്നാണ്. അതിനകത്ത് കഴിഞ്ഞ ഗവൺമെന്റ് ചെയ്യാതിരുന്നതിന്റെ ഒരു വശംകൂടിയുണ്ട്. കാരണം ശ്രീ. എ. കെ. ബാലൻ വൈദ്യതി മന്ത്രിയായിരുന്ന കാലത്ത് ഈ പ്രഖ്യാപനം നടത്തി, അതിന്റെ പ്രവർത്തനവും തുടങ്ങി. എന്നാൽ അതിന്റെ ശരിയായ തുടർച്ച ഉണ്ടായില്ല. ശരിയായ തുടർച്ച ഉണ്ടാകാത്തതിന്റെ ഫലമായി അത് സഫലമാക്കാൻ കഴിഞ്ഞില്ല.

പ്രതിപക്ഷ നേതാവ് (ശ്രീ. രമേശ് ചെന്നിത്തല): ബഹുമാനപ്പെട്ട മുഖ്യമന്ത്രി, അങ്ങനെയല്ല ഞാൻ പറഞ്ഞത്, അന്ന് പൂർത്തിയായതിനുശേഷം ധാരാളം വീടുകൾ വന്നു. ശ്രീ. ആര്യാടൻ മുഹമ്മദ് മന്ത്രിയായപ്പോഴും ധാരാളം വീടുകൾക്ക് വൈദ്യതി കൊടുത്തു. നമ്മുടെ നാട്ടിൽ കൂടുതൽ വീടുകൾ ഉണ്ടാകുന്നതിനനുസരിച്ചാണ് ഈ പ്രശ്നം ഉയർന്നുവരുന്നത്. പ്രത്യേകിച്ചും പാവപ്പെട്ട ആളുകൾക്ക്. ഇപ്പോൾ ഞാൻ 25 ലക്ഷം രൂപ എം.എൽ.എ. ഫണ്ടിൽനിന്നും കൊടുത്താണ് വയറിംഗുൾപ്പെടെയുള്ള ജോലികൾ

പൂർത്തിയാക്കി എന്റെ മണ്ഡലത്തെ സമ്പൂർണ്ണ വൈദ്യുതീകരണ മണ്ഡലമാക്കി മാറ്റിയത്. അതുകൊണ്ട് കഴിഞ്ഞ ഗവൺമെന്റ് ചെയ്യാത്തതുകൊണ്ടല്ല. It is an ongoing process.

ശ്രീ. പിണറായി വിജയൻ : സർ, ഇവിടെ നമുക്ക്

തർക്കത്തിലേയ്ക്കൊന്നും പോകേണ്ട. സമ്പൂർണ്ണ വൈദ്യുതീകരണം

ആവശ്യമാണെന്ന നിലപാടിൽ നിൽക്കാം. ഏതായാലും സമ്പൂർണ്ണ

വൈദ്യുതീകരണം നേരത്തെ വൈദ്യുതി മന്ത്രിയായിരുന്ന ശ്രീ. എ. കെ. ബാലൻ

പ്രഖ്യാപിച്ചു, അതിപ്പോഴും പൂർണ്ണതയിലായില്ല. അത് പ്രഖ്യാപിച്ചിട്ടുതന്നെ ആറ്

വർഷത്തോളം കഴിഞ്ഞു. നമുക്ക് ചുരുങ്ങിയ സമയംകൊണ്ട് സമ്പൂർണ്ണ

വൈദ്യുതീകരണത്തിലേയ്ക്ക് എത്തിച്ചേരാൻ കഴിയുന്ന രീതിയിലാണ്

എല്ലായിടത്തും ഒരുക്കങ്ങൾ നടക്കുന്നത്. അങ്ങനെ വരുമ്പോൾ നമ്മുടെ മുന്നിൽ

ഇനി സമ്പൂർണ്ണ വൈദ്യുതീകരണത്തിന്റെ പ്രശ്നമുദിക്കുന്നില്ല. പിന്നെ വരുന്നത്

നൂറ് ശതമാനം വീടുകൾക്കും ഇന്റർനെറ്റ്; അതുപോലെ വീടുകളിൽ സോളാർ

പാനൽ സ്ഥാപിക്കുന്നതിനെപ്പറ്റിയും ആലോചിക്കാൻ കഴിയുന്നതാണ്. അത് നമുക്ക് പിന്നൊരു ഘട്ടത്തിൽ പൂർണ്ണതയിൽ എത്തിക്കാൻ കഴിയുന്ന കാര്യമാണ്. ഇപ്പോൾത്തന്നെ അതിനെപ്പറ്റി ആലോചിച്ചുതുടങ്ങാം. ഇതൊക്കെ നമ്മുടെ നാട്ടിൽ അസാധ്യമായിട്ടുള്ള കാര്യങ്ങളല്ലെന്നാണ് പറഞ്ഞത്. അതേപോലെതന്നെ നമ്മുടെ നാട്ടിൽ വ്യവസായങ്ങൾ ആരംഭിക്കുന്നതും അത് തുടർന്നുകൊണ്ടുപോകുന്നതുമായ പ്രശ്നങ്ങളും പ്രധാനപ്പെട്ട കാര്യമാണ്. അതിനാണ് ease of doing business എന്ന പദം യോജിച്ചുവരുന്നത്. ഇക്കാര്യത്തിൽ ഇന്ത്യാ രാജ്യത്തുതന്നെ നമുക്ക് ഒന്നാം സ്ഥാനത്ത് എത്തുവാൻ കഴിയണം. ഇന്ന് എന്തെങ്കിലും ദുഷ്പ്രവൃത്തികളുടെകീഴിൽ അതെല്ലാം ഒഴിവാക്കാൻ സാധിക്കണം. അങ്ങനെ ഒന്നാം സ്ഥാനത്ത് എത്തുന്നതിന് നമുക്ക് ഭരണ-പ്രതിപക്ഷമെന്ന വ്യത്യാസമില്ലാതെ ഒന്നിച്ച് നിൽക്കുവാൻ കഴിയണം. കാരണം നമ്മുടെ നാടിനാണ് അതിന്റെ അഭിവൃദ്ധിയുണ്ടാകുന്നത്. കൂടുതൽ കാര്യങ്ങൾ നേടിയതായി ഇന്ന് ചില സംസ്ഥാനങ്ങളെ മാതൃകയായി

പറയുന്നുണ്ട്. ആ സംസ്ഥാനങ്ങളെക്കാളെല്ലാം നല്ലരീതിയിൽ അഭിവൃദ്ധിയുണ്ടാക്കാൻ നമുക്ക് കഴിയും. അത്തരമൊരു ease of doing business നല്ല നിലയ്ക്ക് നടപ്പാക്കാൻ കഴിയേണ്ടതായിട്ടുണ്ട്.

ഇവിടെ വിദേശ മലയാളികളുടെ പ്രശ്നങ്ങൾ വലിയ തോതിലുണ്ട്. കുറെ പ്രശ്നങ്ങളിൽ ഇപ്പോൾ ഇടപെട്ട് കഴിഞ്ഞിട്ടുണ്ട്. അതിന്റെ വിവിധ പദ്ധതികൾ പുരോഗതിയിലാണ്. അവരുടെ കുട്ടികളുടെ വിദ്യാഭ്യാസവും സാമ്പത്തികവുമായ പ്രശ്നങ്ങൾ, അവരുടെ ആരോഗ്യ സംരക്ഷണത്തിന്റേതായ പ്രശ്നങ്ങൾ, ജോലി നഷ്ടപ്പെട്ടോ അല്ലെങ്കിൽ അവിടെനിന്ന് ഇങ്ങോട്ട് ജോലി നിർത്തി വരേണ്ടതായി വരുന്നവരുടെ ഭാവി ജീവിതവുമായി ബന്ധപ്പെട്ട പ്രശ്നങ്ങൾ ഇടങ്ങി കാര്യങ്ങളിലൊക്കെ സർക്കാർ ശക്തമായി ഇടപെടുകതന്നെ ചെയ്യും. അതെല്ലാം അതിന്റേതായ ക്രമത്തിൽ തയ്യാറായിക്കൊണ്ടിരിക്കുകയാണ്. അടുത്ത മാസം കണ്ണൂർ എയർപോർട്ട് പൂർത്തിയാകും, ശബരിമലയിൽ ഒരു പുതിയ എയർപോർട്ട് നിർമ്മിക്കുന്നത് നന്നാകുമെന്നാണ് കാണുന്നത്.

അതിന്റെ ഭാഗമായ നടപടികൾ ആരംഭിച്ചുകഴിഞ്ഞിട്ടുണ്ട്. അതോടൊപ്പം കേരളത്തിലെ എല്ലാ എയർപോർട്ടുകളേയും ബന്ധിപ്പിക്കാൻ കഴിയുന്ന തരത്തിൽ പുതിയ സർവ്വീസ് ആരംഭിക്കാൻ കഴിയുമോയെന്നും ആലോചിക്കേണ്ടതുണ്ട്. കേരളത്തിലെ എയർപോർട്ടുകളിൽ ആരംഭിക്കുന്ന പുതിയ സർവ്വീസുകൾക്ക് ഏതെങ്കിലും ചില സൗജന്യം ചെയ്യാൻ കഴിയുമോയെന്നും നാം ആലോചിക്കേണ്ടതുണ്ട്. അതിൽ ചില കാര്യങ്ങളിൽ അവർക്കുതന്നെ അഭിപ്രായങ്ങളുണ്ട്. അത് പിന്നീടുള്ള ചില പ്രഖ്യാപനങ്ങളുടെ ഭാഗമായി വരേണ്ട കാര്യമായതുകൊണ്ട് തുറന്ന് പറയുന്നില്ലെന്ന് മാത്രമേയുള്ളൂ. ചില സൗജന്യങ്ങൾ നമ്മൾ നൽകേണ്ടതായി വരും. കോഴിക്കോട് എയർപോർട്ടിന്റെ പ്രശ്നങ്ങൾ ഇവിടെ സൂചിപ്പിക്കുകയുണ്ടായി. ആ പ്രശ്നങ്ങൾ നല്ല രീതിയിൽ പരിഹരിക്കാനുള്ള ഇടപെടലാണ് സർക്കാർ നടത്തിയിട്ടുള്ളത്. ഭൂമി ഏറ്റെടുക്കലാണ് പ്രധാന പ്രശ്നം. അതിനുള്ള നടപടികൾ തുടങ്ങിക്കഴിഞ്ഞിട്ടുണ്ട്. ഭൂമി ഏറ്റെടുക്കാൻ കഴിയുമെന്ന് തന്നെയാണ് പ്രതീക്ഷിക്കുന്നത്. ഇത്തവണ ഹജ്ജ് യാത്രക്കാർക്ക് അവിടെനിന്ന് പോകാൻ കഴിയണമെന്നു തന്നെയാണ് സംസ്ഥാന ഗവൺമെന്റ് പലതവണ കേന്ദ്ര ഗവൺമെന്റിനോട് ആവശ്യപ്പെട്ടത്. പക്ഷെ

അക്കാര്യത്തിൽ ഇതുവരെ അനുകൂല നിലപാടുണ്ടായിട്ടില്ല. അനുകൂല നിലപാട് സ്വീകരിക്കാത്തതിൽ ന്യായീകരണമൊന്നും കേന്ദ്ര ഗവൺമെന്റിന് പറയാൻ കഴിയില്ല. കാരണം മുൻപ് അവിടെനിന്നും വിമാനങ്ങൾ ഹജ്ജിന് പോകുകയും തിരിച്ചിറങ്ങുകയും ചെയ്തിട്ടുണ്ട്. വലിയ വിമാനങ്ങൾതന്നെ അവിടെ ഇറങ്ങുകയും പോകുകയും ചെയ്തിട്ടുണ്ട്. ഇപ്പോൾ പഴയ നിലയിലേക്ക് ആ എയർപോർട്ട് മാറിക്കഴിഞ്ഞിട്ടുണ്ട്. ഭൂമി ഏറ്റെടുത്ത് തരുമെന്ന് തന്നെയാണ് സർക്കാർ ഉറപ്പു നൽകുന്നത്. ഞങ്ങളുടെ വാചകംതന്നെ ഇതായിരുന്നു. 'ഭൂമി ഏറ്റെടുത്ത് തരുമെന്ന് സംസ്ഥാന സർക്കാർ ഉറപ്പു നൽകുന്നു. ആ ഉറപ്പ് മാനിച്ച് പഴയതുപോലെ വിമാനം അവിടെ ഇറങ്ങാൻ അനുവദിക്കണം'. പക്ഷെ അതിനനുകൂലമായ നിലപാട് കേന്ദ്ര ഗവൺമെന്റ് സ്വീകരിച്ചിട്ടില്ല. സൗകര്യങ്ങളുടെ മാത്രം പ്രശ്നമാണെങ്കിൽ നമ്മൾ നൽകിയ ഉറപ്പിനുമേൽ ഇതെല്ലാം നടക്കേണ്ടതാണ്. അതിനപ്പുറം ചില പ്രശ്നങ്ങളുണ്ടോ എന്നാണ് സ്വാഭാവികമായും ശങ്കിക്കേണ്ടത്. ഏതായാലും അനുവദിക്കേണ്ടത് കേന്ദ്രത്തിൽ നിന്നായതുകൊണ്ട് അവരോട് തുടർച്ചയായി ആശ്യപ്പെടാൻ മാത്രമേ സാധിക്കുകയുള്ളൂ. അത് നമ്മുടെ ഭാഗത്ത് നിന്ന് ഉണ്ടാകുന്നുണ്ട്.

കൊച്ചി എയർപോർട്ടിലെ പുതിയ ടെർമിനൽ അടുത്തുതന്നെ

ഇറന്നുകൊടുക്കാൻ പോകുകയാണ്. കൊച്ചി മെട്രോയുടെ കാര്യത്തിൽ എന്താണ് നടന്നതെന്ന് ഇവിടെ ചോദിക്കുകയുണ്ടായി. കൊച്ചി മെട്രോ ഒരു ഘട്ടം വരെ സർവ്വീസ് നടത്താൻ സന്നദ്ധമായി നിൽക്കുകയാണ്. പാലാരിവട്ടം വരെയുള്ള റൂട്ടിൽ സർവ്വീസ് തുടങ്ങിയാലോ എന്ന് ഒരു ആലോചന നടന്നതാണ്. കൊച്ചിയിലെ എല്ലാ എം.എൽ.എ.മാരുമായി ഒരു ചർച്ച നടത്തിയിരുന്നു. എല്ലാവരുടെയും ഏകകണ്ഠമായ അഭിപ്രായം, 'പാലാരിവട്ടം വരെ ആയാൽ ശരിയാകില്ല, അത് മഹാരാജാസ് വരെ ആകുന്നതാണ് നല്ലത്. എന്നിട്ട് തുടങ്ങുന്നതാണ് നല്ലത്.' അതിന്റെ ഭാഗമായിട്ടാണ് മഹാരാജാസ് വരെ ആയതിന് ശേഷം തുടങ്ങാമെന്ന് നിശ്ചയിച്ചത്. ഇപ്പോൾ വീണ്ടും പാലാരിവട്ടം വരെ സർവ്വീസ് നടത്താൻ എല്ലാം റെഡിയായിട്ടുണ്ടെന്നും അത് നല്ലതാണെന്നും പറഞ്ഞ് എന്നെ സമീപിച്ചിട്ടുണ്ട്. എം.എൽ.എ.മാരുമായി ചർച്ച ചെയ്ത് വിവരം അറിയിക്കാമെന്ന് മറുപടി പറഞ്ഞിട്ടുണ്ട്. ഈ സമ്മേളനത്തിനിടയ്ക്ക് എറണാകുളത്തെ എം.എൽ.എ.മാരുമായി ഒരു ചർച്ച വേണ്ടിവരും. എന്നിട്ട് എന്ത് വേണമെന്ന് തീരുമാനിക്കാം. ഏതായാലും അക്കാര്യങ്ങൾ ആ വഴിക്ക് നീങ്ങുന്നുണ്ടെന്ന് തന്നെയാണ് അതുന്നയിച്ച അംഗം മനസ്സിലാക്കേണ്ടത്.

ബയോടെക്നോളജി രംഗത്താണ് നമ്മൾ വലിയ തോതിൽ മുന്നേറാത്തത്.

അതിൽ വേണ്ടത്ര മുന്നോട്ട് പോകാൻ നമുക്ക് കഴിഞ്ഞിട്ടില്ല. അത് നല്ലതുപോലെ



വികസിപ്പിക്കുവാൻ നമുക്ക് കഴിയണം. മുൻപ് നമ്മൾ ആ രംഗത്ത് നല്ലതുപോലെ വികസിച്ചതാണ്. അതാണല്ലോ നമ്മുടെ ആയുർവ്വേദത്തിന്റെ വികാസത്തിന്റെ അടിസ്ഥാനം. അത് കൂറെക്കൂടി നല്ല രീതിയിൽ വികസിപ്പിക്കാൻ കഴിയേണ്ടതായിട്ടുണ്ട്. ഇവിടെ നാം കാണേണ്ട ഒരു വസ്തുത, നമ്മുടെ എല്ലാവരുടേയും, യാത്ര ചെയ്യുന്ന എല്ലാവരുടേയും അനുഭവമായിരിക്കും. ഞാൻ ബന്ധപ്പെട്ട ആളുകളിൽ നിന്നുണ്ടായ ഒരു അനുഭവമാണ് പറയുന്നത്. പല സംരംഭകരേയും ഈ ഘട്ടത്തിൽ കാണാൻ കഴിഞ്ഞു. അവർക്കെല്ലാം മലയാളികളുടെ നൈപുണ്യത്തെക്കുറിച്ച് വലിയ മതിപ്പാണ്. നമ്മുടെ നൈപുണ്യത്തെക്കുറിച്ചുള്ള വിശ്വാസം അവരെല്ലാവരും രേഖപ്പെടുത്തുന്നു. ഇവിടെ മുതൽ മുടക്കാനും അവർ എല്ലാവരും തയ്യാറാണ്. അത്തരമൊരു അനുകൂല സാഹചര്യം നമ്മുടെ നാട്ടിലുണ്ട്. അത് പൊതുവിൽ നാം മനസ്സിലാക്കേണ്ട കാര്യമാണ്.

സംസ്ഥാനത്തിന്റെ ഭരണ പരിപാടികളുടെ വേഗത കൂട്ടുന്നതിന് ജില്ലാ കളക്ടർമാർ താഴെ തലത്തിൽ ബന്ധപ്പെട്ടുകൊണ്ട് നടപടി സ്വീകരിക്കണമെന്ന് പറഞ്ഞിരുന്നു. 'ഭരണം ജനങ്ങളിലേക്ക് എന്ന മുദ്രാവാക്യത്തോടെയുള്ള ജനസമ്പർക്ക പരിപാടി, മുൻകൂട്ടി നിശ്ചയിച്ച് ജില്ലാ കളക്ടർമാർക്ക്

താലൂക്കടിസ്ഥാനത്തിൽ നല്ല രീതിയിൽ നടത്താൻ കഴിയുന്നതാണ്.

അഴിമതിക്കെതിരെ ശക്തമായ നിലപാടാണ് സർക്കാർ സ്വീകരിക്കുന്നത്. വിജിലൻസുമായി ബന്ധപ്പെട്ട പ്രശ്നമുണ്ട്. അത് ഞാൻ പിന്നീട് പറയാം. നമ്മുടെ നാട്ടിലുള്ള ഏതൊരാളുടേയും ഒറ്റനാണയം പോലും അനർഹന്റെ കയ്യിലെത്താൻ ഒരു തരത്തിലും ഇടവരില്ല. അത് ഉറപ്പുവരുത്തും എന്നത് തന്നെയാണ് സർക്കാരിന്റെ നയം. ഒരു കാര്യം ആവർത്തിച്ച് പറയാൻ ഞാൻ ആഗ്രഹിക്കുകയാണ്. ഇത് ഏതെങ്കിലും ഒരു പ്രത്യേക വിഭാഗത്തിന്റെ സർക്കാരില്ല. എല്ലാവരേയും ഒരേപോലെ കണ്ട്, എല്ലാവരും ഒന്നാണെന്ന് ബോധ്യപ്പെടുത്തി, ജനങ്ങൾക്കിടയിൽ സമാധാനവും സാഹോദര്യവും നിലനിൽക്കണമെന്ന് ആഗ്രഹിക്കുന്ന, എല്ലാവരുടേയും സർക്കാരാണ്. ജനങ്ങൾക്ക് വേണ്ടി നിലകൊള്ളുന്ന ജനങ്ങളുടെ സർക്കാരാണിത്. ജനങ്ങളുടെ ജീവിത നിലവാരമുയർത്താൻ ബാധ്യസ്ഥരായവരാണ് നമ്മളെല്ലാം. കാരണം നമ്മളെല്ലാം ജനങ്ങളുടെ വിശ്വാസം ആർജ്ജിച്ചു ഇവിടെ എത്തിയവരാണ്. അതുകൊണ്ട് ജനകീയമായ പദ്ധതികൾ നടപ്പാക്കുന്നതിന് ഒറ്റക്കെട്ടായി നിൽക്കാൻ നമുക്ക് കഴിയണം. ഇക്കാര്യത്തിൽ നിങ്ങളെല്ലാവരുടേയും സഹകരണം ഉണ്ടാകണമെന്നാണ് എനിക്ക് ഈ ഘട്ടത്തിൽ അഭ്യർത്ഥിക്കാനുള്ളത്.

ബഹുമാന്യനായ റ്റി. എ. അഹമ്മദ് കബീർ സംസാരിക്കുമ്പോൾ,

"അഴിമതിയുടെ കാര്യമൊന്നും നിങ്ങൾ പറയേണ്ട. ദേശാഭിമാനിക്ക് കൂറ്റൻ കെട്ടിടം എങ്ങനെ വന്നു; കൈരളി എങ്ങനെ വന്നു?" എന്നൊക്കെ ചോദിക്കുകയുണ്ടായി. ദേശാഭിമാനിക്ക് കൂറ്റൻ കെട്ടിടം എങ്ങനെയുണ്ടായി എന്ന് എല്ലാവർക്കും അറിയാവുന്ന കാര്യമാണ്. നാട്ടുകാർ ഞങ്ങളുടെ കൂടെ നിർമ്മിക്കുമ്പോൾ ദേശാഭിമാനിക്ക് കെട്ടിടമുണ്ടാക്കുന്നതിന് ഒരു പ്രയാസവുമില്ലെന്ന് എല്ലാവർക്കും അറിയാം. എങ്ങനെയാണ് ശ്രീ. റ്റി. എ. അഹമ്മദ് കബീറിന് അങ്ങനെയൊരു വ്യംഗ്യത്തിൽ മറ്റ് കാര്യങ്ങൾ പറയാൻ തോന്നിയതെന്ന് പിടികിട്ടുന്നില്ല. കൈരളിയുടെ കാര്യം, അതെങ്ങനെയാണ് രൂപം കൊണ്ടതെന്ന് നിങ്ങളുടെ നേതാവിനോട് തന്നെ ചോദിച്ചാൽ മതി. കൈരളി രൂപം കൊള്ളുന്ന ഘട്ടത്തിൽ ചിലർ അതിന്റെ ഷെയർ ശേഖരിക്കാൻ വേണ്ടി നടന്നിരുന്നു. രാജ്യത്തിനകത്തും പുറത്തുമൊക്കെ പോയിരുന്നു. അതിലൊന്ന് ശ്രീ. അബ്ദുൾ വഹാബായിരുന്നു. ഈ അടുത്ത ദിവസം ബഹുമാന്യനായ പി. കെ. കുഞ്ഞാലിക്കുട്ടി ജനറൽ സെക്രട്ടറിയും ശ്രീ. വഹാബ് മറ്റൊരു ഭാരവാഹിത്വവും കണ്ടതായിട്ട് എനിക്ക് തോന്നി. അത് ആ വഹാബ് തന്നെയാണെന്നാണ് എനിക്ക് തോന്നിയത്. അങ്ങനെയൊക്കുമ്പോൾ ഇദ്ദേഹത്തിന്റേയും കൂടി നേതാവായി അദ്ദേഹം വന്നില്ലെ. അപ്പോൾ ശ്രീ. വഹാബിനോട് ചോദിച്ചാൽ മതി.

ശ്രീ. പി. കെ. കുഞ്ഞാലിക്കുട്ടി: സർ, കൈരളി ഒരു ചാനൽ എന്ന നിലയ്ക്ക് അക്കാലത്ത് ക്യാൻവാസിംഗിന് പോയപ്പോൾ ഞങ്ങളെല്ലാവരോടും സഹകരിച്ചിട്ടുണ്ട്. അതില്ല എന്ന ഞങ്ങൾ പറയുന്നില്ല. ആ കൂട്ടത്തിൽ ശ്രീ. വഹാബുമുണ്ട്.

മുഖ്യമന്ത്രി (ശ്രീ. പിണറായി വിജയൻ): സർ, അത് തന്നെയാണ് ഞാനും ഉദ്ദേശിച്ചത്. പിന്നെ എന്തിനാണ് ശ്രീ. ടി. എ. അഹമ്മദ് കബീർ അങ്ങനെ പറഞ്ഞതെന്നാണ് എനിക്ക് മനസ്സിലാക്കാത്തത്. പ്രതിപക്ഷ നേതാവ് സംസാരിച്ചപ്പോൾ ചില പ്രശ്നങ്ങൾ ഗൗരവമായി ചൂണ്ടിക്കാണിക്കുകയുണ്ടായി. ഇടതുപക്ഷം ഒച്ചപ്പാടും ബഹളവും മാത്രമേ ഉണ്ടാക്കുന്നുള്ളൂ എന്നാണ് അദ്ദേഹം പരാമർശിച്ചത്. ഞങ്ങൾ ഒച്ചപ്പാടിലും ബഹളത്തിലുമല്ല വിശ്വസിക്കുന്നത്, കാര്യങ്ങൾ കൃത്യമായി നടപ്പാക്കണമെന്ന് തന്നെയാണ് ആഗ്രഹിക്കുന്നത്. പ്രതിപക്ഷം ഉന്നയിച്ച വിമർശനം അതിന്റേതായ രീതിയിൽ തന്നെ ഞങ്ങൾ ഉൾക്കൊള്ളുകയാണ്. ഞങ്ങളുടെ ഭാഗത്ത് പ്രവർത്തനങ്ങൾ നടത്തുന്നതിൽ പ്രതിപക്ഷം ആഗ്രഹിക്കുന്ന വേഗതയുണ്ടായില്ലായെന്നാണ് അവർ ഉന്നയിച്ച വിമർശനം. അത് പോസിറ്റീവായിട്ട് എടുത്താൽ മതിയല്ലോ . എന്നാൽ ഇവിടെ കാര്യങ്ങൾ തീരെ നടക്കാതായിട്ടില്ല. അതാണ് ഞാൻ ചില കാര്യങ്ങൾ സൂചിപ്പിച്ചത്. ഞങ്ങൾ കൃത്യമായ രീതിയിൽ

ഭരണ നടപടികൾ മുന്നോട്ട് കൊണ്ടുപോകാനാണ് ആഗ്രഹിക്കുന്നത്. ഈ നാടിന്റെ അഭിവൃദ്ധിക്കുതകുന്ന വിവിധ പദ്ധതികൾ നടപ്പാക്കാൻ തന്നെയാണ് ഉദ്ദേശിക്കുന്നത്. അതിനുതകുന്ന ഒട്ടേറെ കാര്യങ്ങൾ ഈ എട്ട് മാസത്തിനിടക്ക് ചെയ്തിട്ടുണ്ട്, ഇനി വരുന്ന മാസങ്ങളിൽ അത് കുറെക്കൂടി വേഗതയിൽ നടക്കുകയും ചെയ്യും. അതൊന്നും കേവലമായ സ്വപ്നങ്ങളായി കിടക്കുന്ന കാര്യങ്ങളല്ല എന്നാണ് എനിക്ക് വ്യക്തമാക്കാനുള്ളത്. പദ്ധതിവിഹിതം ചെലവാക്കാത്തതിനെ കുറിച്ച് ഇവിടെ പറഞ്ഞു. 2011 മുതൽ 2017 ജനുവരി വരെയുള്ള പദ്ധതി വിനിയോഗത്തിന്റെ കണക്ക് എന്റെ കയ്യിലുണ്ട്. അതെല്ലാം 50 ശതമാനത്തിൽ താഴെയായിരുന്നു. ഒരു വർഷവും 50 ശതമാനത്തിൽ മുകളിൽ പോയിട്ടില്ല. യഥാർത്ഥത്തിൽ ഇതെന്തുകൊണ്ടാണ് സംഭവിക്കുന്നത്? നമ്മുടെ ഒരു സംസ്കാരമായി അങ്ങനെ വന്നിട്ടുണ്ട്. പദ്ധതി വിഹിതം ചെലവിടുന്നതിന്റെ ഒരു സംസ്കാരം അങ്ങനെ വന്നിട്ടുണ്ട്. അവസാനത്തെ മൂന്നു മാസം, ജനുവരി, ഫെബ്രുവരി, മാർച്ച് മാസങ്ങളിൽ എങ്ങനെയെങ്കിലും പണം ചെലവിടുക എന്നുള്ള ഒരു രീതി ഇവിടെ നിലവിലുണ്ട്. ഞങ്ങൾ ഇത്തവണ അതിനെക്കുറിച്ച് ചർച്ച ചെയ്ത് ഒരു പുതിയ മാനദണ്ഡം അംഗീകരിച്ചു. ആ മാനദണ്ഡമനുസരിച്ച് വർഷാരംഭത്തിൽ തന്നെ ചെലവിടൽ തുടങ്ങണം. വർഷാവസാനമായ മൂന്നു മാസം ജനുവരി, ഫെബ്രുവരി മാർച്ച്

മാസങ്ങളിൽ 30 ശതമാനത്തിലധികം തുക ബാക്കിനിൽക്കാൻ പാടില്ല. മാർച്ച് മാസം 15 ശതമാനത്തിൽ കൂടുതൽ ചെലവിടാനും പാടില്ല. ഇത് അടുത്ത വർഷം നടപ്പാക്കാനാണ് ആലോചിക്കുന്നത്. നമ്മുടെ സംസ്ഥാനം ഉണ്ടായ കാലംതൊട്ട് നിലനിൽക്കുന്ന ഒരു സമ്പ്രദായം അടുത്ത വർഷം പൂർണ്ണമായും നടപ്പാക്കണമെന്ന് വാശിയോടെ പറഞ്ഞിട്ടുണ്ട്. നമ്മളെല്ലാവരും സഹകരിച്ചാൽ അത് നടപ്പാക്കാൻ കഴിയും, നടപ്പാക്കാൻ കഴിയാത്ത കാര്യമൊന്നുമല്ല. അടുത്ത വർഷം ആദ്യഘട്ടത്തിൽ തന്നെ പണം ചെലവിട്ട് തുടങ്ങാനുള്ള നടപടിക്രമങ്ങൾ ഇപ്പോൾ സ്വീകരിച്ചുവരുന്നുണ്ട്. അസാധ്യമായ ഒരു കാര്യമല്ലിത്. അതുപോലെ വൈ-ഫൈ ഹോട്ട്സ്പോട്ട് പദ്ധതിയെക്കുറിച്ച് ബഹുമാന്യനായ പ്രതിപക്ഷനേതാവ് പറയുകയുണ്ടായി. 2016-17-ലെ ആയിരം വൈ-ഫൈ ഹോട്ട്സ്പോട്ട് പദ്ധതിക്ക് ഭരണാനുമതിയായി കഴിഞ്ഞിട്ടുണ്ട്. 2017-18-ൽ ആയിരം വൈ-ഫൈ ഹോട്ട്സ്പോട്ട് പദ്ധതിയും കൂടി ടെണ്ടർ ചെയ്യുകയാണ്. ജൂലൈ-ഓഗസ്റ്റ് മാസം കൊണ്ട് അത് പൂർത്തിയാക്കാൻ കഴിയും എന്നതാണ് അവസ്ഥ.

ഇവിടെ ഐ.എ.എസ്കാർക്ക് ചില ആശങ്കകളുണ്ടായി എന്നുള്ളത് ശരിയാണ്.

അതിന്റെ ഭാഗമായി അവരിൽ ചില വികാരപ്രകടനങ്ങളുമുണ്ടായിരുന്നു. എന്നാൽ സർക്കാരുമായുള്ള ചർച്ചയിൽ അത്തരമൊരു ആശങ്കയ്ക്ക് അടിസ്ഥാനമില്ല എന്ന്

അവർക്ക് പൂർണ്ണായം ബോധ്യമായിട്ടുണ്ട്. ഒരു തരത്തിലുള്ള അകൽച്ചയും ഭരണകൂടവും ഐ.എ.എസും തമ്മിലില്ല. എല്ലാ കാര്യങ്ങളിലും സഹകരിച്ചുകൊണ്ടുതന്നെയാണ് അവർ പോകുന്നത്. വിഘടിച്ചു നിൽക്കുന്ന നിലപാട് ഐ.എ.എസ് ഉദ്യോഗസ്ഥന്മാരുടെ ഭാഗത്തുണ്ടെന്ന് പറയാൻ പറ്റില്ല. നല്ല വിശ്വാസത്തോടുകൂടിതന്നെയാണ് കാര്യങ്ങൾ മുന്നോട്ടു പോകുന്നത്. എന്നാൽ ചില പ്രശ്നങ്ങൾ കേരള അഡ്മിനിസ്ട്രേറ്റീവ് സർവ്വീസ് രൂപീകരണവുമായി ബന്ധപ്പെട്ട് സെക്രട്ടേറിയറ്റ് തലത്തിൽ ഉണ്ടായിട്ടുണ്ട്. സെക്രട്ടേറിയറ്റ് ജീവനക്കാരിൽ ഒരു വിഭാഗത്തിന് അതിനോട് കടുത്ത പ്രതിഷേധമുണ്ട്. അത് സ്വാഭാവികമാണ്, ആ പ്രതിഷേധം നമുക്ക് മനസ്സിലാക്കാൻ സാധിക്കും. കാരണം അവർക്കെന്തോ ആശങ്ക ഇതിനെ സംബന്ധിച്ചുണ്ട്. ആശങ്ക അകറ്റാനുള്ള ശ്രമം സർക്കാർ നടത്തിയെങ്കിലും അവർക്ക് അതിനോട് പൂർണ്ണ യോജിപ്പുണ്ടായില്ല. എന്നാൽ നിങ്ങൾ നേരത്തെയുള്ള നിലപാട് എന്തിനാണ് മാറ്റിയത്? കേരള അഡ്മിനിസ്ട്രേറ്റീവ് സർവ്വീസ് നടപ്പാക്കുക എന്ന നിലപാടാണ് യു.ഡി.എഫ്.ന് നേരത്തെ ഉണ്ടായിരുന്നത്. അത് നടപ്പിലാക്കുന്നതിനുവേണ്ടി യു.ഡി.എഫ്. ഗവൺമെന്റ് നിലപാടെടുത്തതാണ്. ബഹുമാന്യനായ ശ്രീ. ഉമ്മൻ ചാണ്ടി മുഖ്യമന്ത്രിയായിരുന്നപ്പോൾ അതുമായി ബന്ധപ്പെട്ട നടപടികൾക്ക് തുടക്കം കുറിച്ചതാണ്. ഇപ്പോൾ എന്തിനാണ് നിങ്ങൾ

അതിൽ നിന്ന് പുറകോട്ട് പോകുന്നത്? നമുക്കത് നടപ്പാക്കുകയല്ലേ വേണ്ടത്.  
സെക്രട്ടേറിയറ്റിലെ ഉദ്യോഗസ്ഥന്മാരിൽ ഒരു വിഭാഗം.....

ശ്രീ. ഉമ്മൻ ചാണ്ടി: സർ, കേരള അഡ്മിനിസ്ട്രേറ്റീവ് സർവ്വീസ് വേണമെന്ന് യു.ഡി.എഫ്. ഗവൺമെന്റ് തീരുമാനിക്കുകയും അതുസംബന്ധിച്ച് ചർച്ച നടത്തുകയും ചെയ്തു. എന്നാൽ ആ ചർച്ചയിൽ ചിലർ പ്രകടിപ്പിച്ച ആശങ്കകളും സംശയങ്ങളും ഭൂരികരിച്ചശേഷം മുന്നോട്ടു പോയാൽ മതിയെന്ന് തീരുമാനിച്ചതിന്റെ അടിസ്ഥാനത്തിലാണ് സെക്രട്ടേറിയറ്റ് സർവ്വീസിനെ ഒഴിവാക്കുന്നതിനെക്കുറിച്ച് അന്ന് യു.ഡി.എഫ്. തീരുമാനിച്ചത്.

ശ്രീ. പിണറായി വിജയൻ: സർ, അത് ഫയലിൽ കാണാനില്ല. ഏതായാലും ഇപ്പോഴത്തെ അവസ്ഥയിൽ സെക്രട്ടേറിയറ്റ് സർവ്വീസ്സുകൂടി ഉൾപ്പെടുതുകൊണ്ടുള്ള കേരള അഡ്മിനിസ്ട്രേറ്റീവ് സർവ്വീസാണ് നല്ലതെന്നുള്ളതാണ് തീരുമാനം. അതാണ് നിങ്ങളും നേരത്തെ എടുത്ത നിലപാട്. അതിനോട് സെക്രട്ടേറിയറ്റ് സർവ്വീസുകാർക്ക് പ്രതിഷേധം ഉണ്ടായിരുന്നു എന്നുള്ളത് ശരിയാണ്. പക്ഷേ, അതുകൂടി ഉൾപ്പെടുത്തിക്കൊണ്ടുതന്നെ കേരള അഡ്മിനിസ്ട്രേറ്റീവ് സർവ്വീസ് നടപ്പാക്കാമെന്നുള്ളതുതന്നെയാണ് സർക്കാരിന്റെ നിലപാട്. ആക്കാര്യത്തിൽ നിങ്ങളുടെ സഹകരണം ഉണ്ടാവുകയാണ് വേണ്ടത്. വിജിലൻസിനെ



സംബന്ധിച്ച് പറഞ്ഞ കാര്യത്തിൽ ഇപ്പോഴുള്ള ഹൈക്കോടതി ഇടപെടൽ സ്വാഗതാർഹമാണ്. പ്രതിപക്ഷ നേതാവ് പരാമർശിച്ച ജഡ്ജ്മെന്റ് നേരത്തെ പറഞ്ഞതുപോലെ ഒരു ലാന്റ് മാർക്ക് ജഡ്ജ്മെന്റാണ്. നല്ല ഇടപെടലാണ് ആ കാര്യത്തിലുണ്ടായത്. അതിന്റെ സത്ത ജനാധിപത്യ വ്യവസ്ഥിതിയിൽ ക്യാബിനറ്റ് സിസ്റ്റത്തിനുള്ള പ്രാധാന്യം ഊന്നിക്കൊണ്ടുള്ളതാണ്. അതിനോട് ഒരു വിയോജിപ്പും ഈ സർക്കാരിനില്ല. അത് ശരിയായിട്ടുള്ള വിലയിരുത്തൽ തന്നെയാണ്. ആ ജഡ്ജ്മെന്റിൽ വിജിലൻസിനെക്കുറിച്ചും വിജിലൻസ് കോടതിയെക്കുറിച്ചുമുള്ള ഭാഗങ്ങളുണ്ട്. ഉദാഹരണത്തിന്, ശ്രീ. രമേശ് ചെന്നിത്തല പിന്നറായി വിജയനെതിരെ ഒരു പെറ്റീഷൻ കൊടുത്താൽ ആ പെറ്റീഷനിൽ എന്തെങ്കിലും വസ്തുതയുണ്ടോയെന്ന് പരിശോധിക്കാൻ സാധാരണ രീതിയിലുള്ള സമയമല്ല വിജിലൻസ് എടുക്കുന്നത്. അവർ നേരെ അന്വേഷണത്തിലേക്ക് കടക്കുകയാണ്. നമ്മുടെ നാടിന്റെ ഇപ്പോഴുള്ള അവസ്ഥയെന്നുപറയുന്നത്, ചിലർ പെറ്റീഷൻ കൊടുക്കാൻവേണ്ടി മാത്രം ജനിച്ചവരാണ്. അവർ പെറ്റീഷൻ അയച്ചുകൊണ്ടിരിക്കുകയാണ്. പെറ്റീഷനിൽ പറയുന്ന കാര്യങ്ങളിൽ എന്തെങ്കിലും വസ്തുത ഉണ്ടോ ഇല്ലയോ എന്നുള്ള കാര്യത്തിൽ ഒരു പരിഗണനയുമില്ല. അപ്പോൾത്തന്നെ അന്വേഷണത്തിലേക്ക് പോകുകയും, അതുസംബന്ധിച്ച് വലിയ

തോതിലുള്ള തലക്കെട്ടുകൾ വരുകയും ചെയ്യുന്നു. വിജിലൻസ് അന്വേഷണം എന്ന പഠത്താൽ വലിയ തെറ്റ് ചെയ്തു എന്നുള്ള പ്രതീതിയും നാട്ടിലുണ്ട്. അതേസമയം ഇത് അന്വേഷിച്ചില്ലങ്കിൽ എന്തുകൊണ്ടാണ് അന്വേഷിക്കാത്തതെന്ന് ചോദിച്ച് വിജിലൻസ് കോടതി ഇടപെടും. അപ്പോൾ വിജിലൻസിനെ, വിജിലൻസ് കോടതി വിമർശിച്ചു എന്നുള്ള വാർത്ത വരുന്നു. വിജിലൻസ്, കോടതിയെ ചൂണ്ടിക്കാണിച്ചുകൊണ്ട് വിജിലൻസ് അന്വേഷണത്തിന് തയ്യാറാകുന്നു. ഈ രണ്ടു കാര്യങ്ങളും ബഹുമാന്യനായ ജഡ്ജി ചൂണ്ടിക്കാണിച്ചിട്ടുണ്ട്. അതുമായി ബന്ധപ്പെട്ട് ഇത് എങ്ങനെയാണ് കൈകാര്യം ചെയ്യേണ്ടതെന്നുള്ളതിന് ഒരു ക്രമീകരണം ആവശ്യമാണ്; പെറ്റീഷൻ വന്നാൽ ഉടൻതന്നെ കുറ്റവാളിയെപ്പോലെ അന്വേഷിക്കാൻ പുറപ്പെടുകയാണോ വേണ്ടത്?

പ്രതിപക്ഷ നേതാവ് (ശ്രീ. രമേശ് ചെന്നിത്തല): ഞങ്ങൾ ക്യാബിനറ്റ് എടുത്ത തീരുമാനമാണ്. ക്യാബിനറ്റ് എടുത്ത തീരുമാനം സംബന്ധിച്ച് വിജിലൻസ് അന്വേഷിക്കാതെ വിജിലൻസ് കോടതിയിൽ പോയപ്പോൾ, ഏതു സന്ദർഭത്തിലും ഇവരുടെ പേരിൽ എഫ്.ഐ.ആർ. എടുക്കാനാണ് ജഡ്ജിയുടെ വിധി വന്നത്. ഇങ്ങനെ ഒരു വിധി ന്യായം പ്രകടിപ്പിക്കാൻ പോയാൽ ക്യാബിനറ്റിന് പ്രവർത്തിക്കാൻ കഴിയുമോ? അതുകൊണ്ട് ഗവൺമെന്റ് ഇക്കാര്യത്തിൽ ശ്രദ്ധിച്ച്

ഹൈക്കോടതിയുമായി ബന്ധപ്പെട്ട് അവിടെ നിന്നും മാർഗ്ഗനിർദ്ദേശം വന്നാൽ തീർച്ചയായിട്ടും അത് നന്നായിരിക്കും.

ശ്രീ. പിണറായി വിജയൻ: സർ, എനിക്ക് നിയത്തിൽ പരിജ്ഞാനം കുറവായതിനാൽ ഇതുമായി ബന്ധപ്പെട്ട് മാർഗ്ഗനിർദ്ദേശം വേണമെന്നും അതിനു വേണ്ടി ഹൈക്കോടതിയെ സമീപിക്കുമെന്നൊരു അഭിപ്രായം ആദ്യം പറഞ്ഞിരുന്നു. അങ്ങനെ പറഞ്ഞത് അബദ്ധമായിരുന്നു. കാരണം ഹൈക്കോടതിയുടെ പരാമർശമായിട്ടാണ് ഇത് വന്നത്. ഹൈക്കോടതിക്ക് മറ്റാരെയും സമീപിക്കാൻ സാധിക്കില്ല. ഇപ്പോൾ ഹൈക്കോടതിയിൽ ഇത് കൈകാര്യം ചെയ്യുന്ന ബഞ്ചിന്റെ ഭാഗമായിട്ടാണ് അദ്ദേഹത്തിൽ നിന്നും ഈ പ്രതികരണം വന്നിട്ടുള്ളത്. അദ്ദേഹത്തിൽ നിന്നുതന്നെ കൂടുതൽ കാര്യങ്ങൾ മാർഗ്ഗനിർദ്ദേശകമായി വരുന്നതായിരിക്കും സഹായകരം. അങ്ങനെ ഒരു നിലപാട് വരുന്നത് നമുക്ക് പൊതുവിൽ സഹായകരമായിരിക്കും.

ശ്രീ. ഉമ്മൻ ചാണ്ടി: സർ, രമേശ് ചെന്നിത്തല പറഞ്ഞ കേസ്സിന്റെ ഏറ്റവും പ്രധാനപ്പെട്ട കാര്യം നാല് എ.ഡി.ജി.പി മാരെ പ്രൊമോട്ട് ചെയ്യാൻ വേണ്ടി കഴിഞ്ഞ ഗവൺമെന്റ് തീരുമാനം എടുത്തു എന്നുള്ളതാണ്. അത് കാഷ്ചൽ ആയിട്ട് എടുത്ത ഒരു തീരുമാനമല്ല. ഇതിനനുസൃതമായും എതിരായിട്ടുള്ള എല്ലാ

നോട്ടീംഗ്സും ഫയലിൽ വന്നതിനുശേഷമാണ് ക്യാബിനറ്റ് ഇവർക്ക് പ്രൊമോഷൻ കൊടുക്കാൻ തീരുമാനിച്ചത്. അതിനെതിരായിട്ടുള്ള വാദവും അതിനകത്ത് വന്നിട്ടുണ്ട്. അതും പരിശോധിച്ചതിനുശേഷമാണ് ആ തീരുമാനം അങ്ങയും അങ്ങയുടെ ക്യാബിനറ്റും അംഗീകരിച്ചത്. ഞങ്ങൾ എടുത്ത തീരുമാനം തെറ്റായിപ്പോയെങ്കിൽ നിങ്ങൾ പ്രൊസീഡ് ചെയ്യുന്നതിൽ തെറ്റില്ല. എന്നാൽ ഞങ്ങൾ എടുത്ത തീരുമാനം നിങ്ങളും അംഗീകരിച്ചു. ആ തീരുമാനം വിജിലൻസ് കേസായെടുത്ത് കോടതിയിലേക്ക് പോകുന്നത് ശരിയാണോ എന്നുള്ളതാണ് ആലോചിക്കേണ്ടത്.

ശ്രീ. പിണറായി വിജയൻ:സർ, അതുസംബന്ധിച്ച് ഞാൻ നേരത്തെ വ്യക്തമാക്കി. അതിന്റെ മെറിറ്റിലേയ്ക്കല്ല ഞാൻ പോകുന്നത്. ക്യാബിനറ്റ് ഒരു തീരുമാനമെടുത്താൽ അത് തീരുമാനമാണ്. ആ നിലയിൽ നമുക്ക് അതിനെ കാണാം. ഞങ്ങളും അത് അംഗീകരിച്ചിട്ടുണ്ടെന്ന് അങ്ങ് പറഞ്ഞത് ശരിയാണ്. ഇക്കാര്യത്തിൽ ഹൈക്കോടതിയുടെ അതേ ബഞ്ചിൽ നിന്നുതന്നെ ഒരു മാർഗ്ഗ നിർദ്ദേശം വരുന്നതാണ് നമുക്ക് നല്ലത്. ഇതാണ് അക്കാര്യത്തിൽ സർക്കാരിന്റെ നിലപാട്.

ബി.ജെ.പി.-യുടെ റിക്രൂട്ടിംഗ് ഏജൻ്റുമായി നിങ്ങൾ മാറരുതെന്ന്

പ്രതിപക്ഷനേതാവ് പറയുകയുണ്ടായി. കോൺഗ്രസ്സുകാരെ ബി.ജെ.പി.-യിലേക്ക് റിക്രൂട്ട് ചെയ്യുന്ന റിക്രൂട്ടിംഗ് ഏജൻസിയായി ഞങ്ങൾ മാറാൻ തന്നെയാണ് അദ്ദേഹം പറഞ്ഞതെന്നാണ് ഞാൻ മനസ്സിലാക്കുന്നത്. അത് ഞങ്ങളുടെ ഉത്തരവാദിത്തമല്ല. കോൺഗ്രസ്സിനകത്തുള്ള തിവാരിയെപ്പോലുള്ള ആളുകളടക്കം ബി.ജെ.പി.-യിലേക്ക് പോകുന്ന നിലപാട് സ്വീകരിക്കുന്നത് എന്തുകൊണ്ടാണ്; തിവാരി നമ്മളെല്ലാം ജനിക്കുന്നതിനുമുമ്പ് കോൺഗ്രസ് പാർട്ടിയിലുള്ള ആളാണല്ലോ? ഇവിടെ എന്തുകൊണ്ട് അങ്ങനെ സംഭവിക്കുന്നുവെന്നാണ് നാം നോക്കേണ്ടത്. അതിനു കാരണമായി നമ്മൾ മതനിരപേക്ഷമാണ് എന്ന് പറഞ്ഞുകൊണ്ടുമാത്രം കാര്യമില്ല. മതനിരപേക്ഷതയുടെ ഭാഗമായി നിന്നുകൊണ്ട് വർഗ്ഗീയതയെ വിട്ടുവീഴ്ചയില്ലാതെ എതിർക്കണം. അതിന് പലപ്പോഴും അബദ്ധങ്ങൾ കാണിക്കുന്നുണ്ട്. മാത്രമല്ല, ചില ഘട്ടങ്ങളിൽ വർഗ്ഗീയതയുമായി സമരസപ്പെടാനും ശ്രമിക്കുന്നുണ്ട്. അതിൽ നിന്നാണ് മാറേണ്ടത്. ഞങ്ങളല്ല തെറ്റാക്കാരെന്നതാണ് എനിക്കതിൽ വ്യക്തമാക്കാനുള്ളത്. ഞങ്ങൾക്ക് ഇപ്പോൾ കോൺഗ്രസ്സിനെ ദുർബ്ബലപ്പെടുത്താൻ ശ്രമിക്കേണ്ട കാര്യമെന്താണ്; കോൺഗ്രസ്സ് ഇപ്പോൾ ദുർബ്ബലമായി കിടക്കുകയല്ലേ? ആർക്കും ദയനീയമായി

തോന്നുന്ന ഒരവസ്ഥയിലല്ലേ കോൺഗ്രസ്സ് ഇപ്പോൾ കിടക്കുന്നത്. ഞങ്ങൾ കോൺഗ്രസിനെ ദുർബ്ബലപ്പെടുത്താൻ ശ്രമിക്കുന്നുവെന്ന് അദ്ദേഹം പറഞ്ഞത്, ഞങ്ങൾ അതിന് നേരത്തെ ശ്രമിച്ചിട്ടുണ്ട്, എന്നാൽ ഇപ്പോൾ നിങ്ങൾ വളരെ ദുർബ്ബലമായി കിടക്കുകയാണ്. ഇപ്പോൾ സഹതാപത്തോടെ ഞങ്ങൾ നിങ്ങളെ നോക്കുകയാണ്.

ആർ.എസ്.എസ്. കൊലവിളി പ്രസംഗം നടത്തുന്നു, നിങ്ങൾ കേസെടുത്തോ എന്നൊക്കെയുള്ള കാര്യങ്ങൾ സംബന്ധിച്ച് ചോദിക്കുകയുണ്ടായി. കേസ് എടുക്കാൻ പറ്റുന്ന തരത്തിലുള്ള പ്രസംഗങ്ങൾ ഏതെങ്കിലും നടന്നിട്ട് ഒഴിവായി പോയിട്ടുണ്ടോ എന്നുള്ളത് പരിശോധിക്കാം. അതേസമയം ഇവിടെ തൊഗാഡിയ വന്ന് പ്രസംഗിച്ചതിന് സമൂഹത്തിലാകെ വലിയ പ്രതിഷേധം രേഖപ്പെടുത്തി. പോലീസിന്റെ നിർദ്ദേശം ലംഘിച്ചുകൊണ്ടായിരുന്നു പ്രസംഗിച്ചത്. അതിനെതിരെ കേസെടുത്തത് എന്തിനാണ് നിങ്ങൾ പിൻവലിച്ചത്. നിങ്ങളുടെ കാലത്താണ് അത് പിൻവലിച്ചത്.

ശ്രീ. ഉമ്മൻ ചാണ്ടി: സർ, ബഹുമാനപ്പെട്ട മുഖ്യമന്ത്രിയുടെ കയ്യിൽ അതുസംബന്ധിച്ചുള്ള ഫയലുണ്ട്. കേസ് അതിന്റെ സമയത്ത് തുടർ നടപടികൾ

സ്വീകരിക്കാത്തതിന്റെ പേരിൽ അവസാനിപ്പിച്ചതാണ്. കേസ് പിൻവലിക്കണം എന്നുപറഞ്ഞുകൊണ്ട് ഒരു അപേക്ഷ കിട്ടിയിരുന്നു. അതിന്മേലുള്ള നടപടികളുമായി മുന്നോട്ടുനീങ്ങി എന്നുള്ളത് ശരിയാണ്. അതിനുമുമ്പുതന്നെ കോടതി ആ കേസ് തീർപ്പാക്കിയിരുന്നു. അങ്ങ്, ഇക്കാര്യം പറഞ്ഞസ്ഥിതിക്ക് ആ ഫയൽ പരിശോധിക്കുന്നത് നന്നായിരിക്കും.

ശ്രീ. രമേശ് ചെന്നിത്തല:സർ, കഴിഞ്ഞദിവസം മംഗലാപുരത്തുവെച്ച്

ശ്രീ. കെ. സുരേന്ദ്രൻ തൊഗാഡിയേക്കാൾ രൂക്ഷമായാണ് പ്രസംഗിച്ചത്.

അക്കാര്യത്തിൽ അങ്ങ് കേസ് എടുക്കുമോയെന്ന് വ്യക്തമാക്കാമോ?

ശ്രീ. പിണറായി വിജയൻ: അതുസംബന്ധിച്ച് പരിശോധിക്കുമെന്ന്

ഞാൻ സഭയിൽ നേരത്തെ പറഞ്ഞിട്ടുണ്ട്. തൊഗാഡിയയുടെ കാര്യം മാത്രമല്ല,

എം.ജി. കോളേജിൽ ഒരു സർക്കിൾ ഇൻസ്പെക്ടറെ ബോംബെറിഞ്ഞ് കാൽ

തകർത്ത കേസ് കൂടിയുണ്ട്. 307 വകുപ്പുപ്രകാരമാണ് അന്ന് കേസ് എടുത്തത്.

അത് പോലീസുകാരെ പരിക്കേൽപ്പിച്ചതായതുകൊണ്ട് സ്വാഭാവികമായും

ശക്തമായി കേസ് നടത്തുകയല്ലേ ചെയ്യേണ്ടത്; നിങ്ങളുടെ ഭരണകാലത്ത് ആ

കേസും പിൻവലിച്ചുകൊടുത്തില്ലേ? നിങ്ങൾ കാണിച്ച ദൗർബ്ബല്യം ഞങ്ങളിൽ

നിന്നും ഏതായാലും ഉണ്ടാകാൻ പോകുന്നില്ല. അത്തരമൊരു

ദൗർബല്യവുമില്ലാതെ ഞങ്ങൾ മുന്നോട്ടുപോവുക തന്നെ ചെയ്യും.

തൊട്ടതിനൊക്കെ കേന്ദ്രത്തിനെ കുറ്റം പറയുന്നുവെന്നാണ് ബഹുമാന്യനായ ഒ. രാജഗോപാൽ പറയുന്നത്. ഈ സർക്കാർ വന്നത് കേന്ദ്രവുമായി ഏറ്റുമുട്ടാനാണെന്നുള്ള ധാരണയിൽ അദ്ദേഹം നിൽക്കേണ്ടതില്ല. എന്നാൽ സംസ്ഥാനത്തെ ജനങ്ങളുടെ ജീവിതം മുന്നോട്ടു കൊണ്ടുപോകുന്നതിന് തടസ്സമുണ്ടാക്കുന്ന നയം കേന്ദ്ര ഗവൺമെന്റിന്റെ ഭാഗത്തുനിന്നുണ്ടാകാൻ പാടില്ല. അങ്ങനെയൊരു നയമുണ്ടായാൽ അത് ജനങ്ങളോട് ഇറന്നുപറയേണ്ടത് സർക്കാരിന്റെ ബാധ്യതയല്ലേ; അതാണല്ലോ സർക്കാർ ചെയ്യുന്നത്. കേരളത്തിന്റെ രേഷൻ പ്രശ്നം നമ്മളിവിടെ ചർച്ച ചെയ്തു. അതിൽ കേന്ദ്ര സർക്കാർ സ്വീകരിക്കുന്ന നിലപാട് ഇതാണെന്ന് പറയാൻ ഈ സർക്കാർ ബാധ്യസ്ഥമാണ്. അതുപോലെ കേരളത്തിന്റെ ആരോഗ്യരംഗത്തെ രീതികളൊക്കെ പരിശോധിച്ചാൽ എയിംസ് കേരളത്തിന് നൽകാതെ എവിടെയാണ് കൊടുക്കാൻ പറുന്നത്? ഇക്കാര്യം മതിയായ സമയത്തിനുമുമ്പുതന്നെ കേന്ദ്രത്തിന്റെ ശ്രദ്ധയിൽപ്പെടുത്തിയതാണ്.

ശ്രീ. ഒ. രാജഗോപാൽ: ബഹുമാനപ്പെട്ട മുഖ്യമന്ത്രിയോട് ഞാൻ അക്കാര്യം വിശദീകരിക്കാൻ ആഗ്രഹിക്കുന്നു. കേരളത്തിൽ കഴിഞ്ഞ പ്രാവശ്യം



നരേന്ദ്രമോഡി ഗവൺമെന്റ് ഓരോ സംസ്ഥാനത്തിനും ഒരോ എയിംസ് കൊടുക്കണമെന്ന് തീരുമാനിച്ച കേരളത്തിനുശേഷം എല്ലാ സംസ്ഥാനങ്ങൾക്കും കത്തെഴുതി. കേരള ഗവൺമെന്റിന്റെ ഭാഗത്തുനിന്നും കുറേക്കാലം അതുസംബന്ധിച്ച് മറുപടിയൊന്നും ഉണ്ടായിരുന്നില്ല. ഞാൻ ഡൽഹിയിൽ പോയ അവസരത്തിൽ ബഹുമാനപ്പെട്ട ആരോഗ്യ വകുപ്പുമന്ത്രിയുമായി ഇക്കാര്യം സംസാരിച്ചപ്പോൾ അവർ എഴുതിയ കത്ത് എനിക്ക് കാണിച്ചുതന്നു. അതുവരെയും ഒരു മറുപടിയും ഇവിടെ നിന്നുമുണ്ടായില്ല. ഇത്തരത്തിൽ സ്റ്റേറ്റിന് വളരെ പ്രയോജനകരമായിട്ടുള്ള ഒരു സർക്കാർ പരിപാടിയുണ്ടായിട്ട് എന്തുകൊണ്ട് ഇതിനെ പ്രയോജനപ്പെടുത്തുന്നില്ല എന്നുപറഞ്ഞ് ഡൽഹിയിൽ ഞാൻ ഇതിനേത്തുടർന്ന് ഒരു പത്ര സമ്മേളനം നടത്തി. അതിന് ശേഷമാണ് ഇവിടെനിന്നും മറുപടി കൊടുത്തത്. എയിംസിന് 200 ഏക്കർ സ്ഥലം വേണം, ഏതെങ്കിലുമൊരു സ്ഥലം നിർദ്ദേശിക്കണം എന്നാണ് ആ കത്തിൽ ഉണ്ടായിരുന്നത്. സംസ്ഥാന സർക്കാർ എന്താണ് എഴുതിയിരിക്കുന്നത്, നാല് ഭാഗങ്ങളിലായി നാല് സ്ഥലം സജസ്റ്റ് ചെയ്തിരുന്നു. ആ ചുമതല മറ്റ് ഭാഗങ്ങളിലേയ്ക്ക് കൊടുത്തു. അതുകൊണ്ടാണ് ഈ പ്രശ്നം വന്നത്.

ശ്രീ. ഉമ്മൻ ചാണ്ടി:സർ, കേന്ദ്രം നാല് സ്ഥലമാണ് ചോദിച്ചത്. അവർ വന്ന് സ്ഥലം നോക്കിയശേഷം സെലക്ട് ചെയ്യും. ഇതാണ് കത്തിലെ ഉള്ളടക്കം. തിരുവനന്തപുരം, കോഴിക്കോട്, എറണാകുളം, കോട്ടയം തുടങ്ങിയ നാല് ജില്ലകളിലെ ലാന്റ് സഹിതം കണ്ടെത്തിക്കൊണ്ട് അവർക്ക് കത്തയച്ചു. അയച്ചതിനുമുപരി കിട്ടാതെ വന്നപ്പോൾ വീണ്ടും കത്തയച്ചു. കണ്ടെത്തിയ സ്ഥലം പരിശോധിക്കാൻ ആളെ അയയ്ക്കണം, നമ്മൾ തയ്യാറാണെന്ന് പറഞ്ഞ് വീണ്ടും കത്തയച്ചു.

ശ്രീ. പിണറായി വിജയൻ:സർ, ഇതുമായി ബന്ധപ്പെട്ട് മുൻ മുഖ്യമന്ത്രി പറഞ്ഞ കാര്യം പൂർണ്ണമായും വസ്തുതാപരമാണ്. ഇവിടെനിന്നും നേരത്തെ നാല് സ്ഥലങ്ങൾ നിർദ്ദേശിച്ചിട്ടുണ്ട്. ഞങ്ങൾ അധികാരത്തിൽ വന്നതിനുശേഷം അതേ നാല് സ്ഥലങ്ങൾ തന്നെ വീണ്ടും അറിയിച്ചു. എന്നിട്ടും അതിന് പ്രതികരണമൊന്നുമില്ലെന്ന് വന്നപ്പോൾ നാല് സ്ഥലം നിങ്ങളെ അറിയിച്ചിട്ടുണ്ടെന്നും ഇനി ഒരു സ്ഥലമാണ് അറിയിക്കേണ്ടതെങ്കിൽ അതും അറിയിച്ചുകൊണ്ട് ഞങ്ങൾ എഴുതി. ഇത് ബഡ്ജറ്റ് വരുന്നതിനും വളരെ മുമ്പ് അറിയിച്ചതാണ്. പക്ഷെ, ഇത്തവണയും പരിഗണിച്ചില്ല. ഞാൻ നേരിട്ട് സംസാരിച്ച കാര്യം ഇപ്പോൾ വെളിപ്പെടുത്തുന്നില്ല. കിട്ടാൻ പോകുന്നില്ലെന്ന്

സംസാരിച്ചപ്പോൾത്തന്നെ ബോധ്യമായിരുന്നു. അങ്ങനെയൊരു സമീപനമാണ് കേന്ദ്ര ഗവൺമെന്റിന്റേത്. അപ്പോൾ അത് തുറന്ന് കാണിക്കാതിരിക്കാൻ പറ്റുമോ? സംസ്ഥാന ഗവൺമെന്റ് സംസ്ഥാനത്തിന്റെ താല്പര്യം സംരക്ഷിക്കാനാണ് നിലകൊള്ളുന്നത്. സംസ്ഥാന താല്പര്യത്തിനെതിരായ നിലപാട് കേന്ദ്ര ഗവൺമെന്റ് സ്വീകരിക്കുമ്പോൾ അത് തുറന്നുപറയാനുള്ള ബാധ്യത ഈ സർക്കാരിനുണ്ട്. അതാണ് ഞങ്ങൾ ചെയ്തിട്ടുള്ളത്. മറ്റ് കൂടുതൽ കാര്യങ്ങളിലേയ്ക്ക് ഞാൻ കടക്കുന്നില്ല. നമ്മുടെ സംസ്ഥാനത്തെ പുതിയൊരു തലത്തിലേയ്ക്ക് എത്തിക്കാനാണ് ഗവൺമെന്റ് ഉദ്ദേശിക്കുന്നത്. അതിന് പ്രതിപക്ഷത്തിന്റെ സഹകരണം ഉണ്ടാകണമെന്നാണ് അഭ്യർത്ഥിക്കുന്നത്.

ശ്രീ. പി. ടി. തോമസ്: സർ, പോയിന്റ് ഓഫ് ഓർഡർ..... സംഘടനാ കോൺഗ്രസിനെ തോൽപ്പിക്കാനും പിന്നീട് ഇന്ദിരാ കോൺഗ്രസിനെ തോൽപ്പിക്കാനും ആർ.എസ്.എസ്.-മായി ഞങ്ങൾ കൂട്ടുകൂടിയിട്ടുണ്ടെന്ന് 06.08.1980-ൽ ചിന്താ വീക്കിലിയിൽ യശഃശരീരനായ മുൻ മുഖ്യമന്ത്രി ഇ. എം. ശങ്കരൻ നമ്പൂതിരിപ്പാട് എഴുതിയിട്ടുണ്ട്; അത് നിഷേധിക്കാൻ കഴിയുമോ?

മി. സ്പീക്കർ: അങ്ങ് പറഞ്ഞതിൽ ക്രമപ്രശ്നത്തിന്റെ ഒരു

ശതമാനംപോലുമില്ല. ചട്ടം 303 അങ്ങ് വായിച്ചുനോക്കണം.

ശ്രീ. പിണറായി വിജയൻ: സർ, പൂർണ്ണമായും വസ്തുതാവിരുദ്ധമായ കാര്യമാണ് ബഹുമാനപ്പെട്ട അംഗം ചൂണ്ടിക്കാണിച്ചത്. ആർ.എസ്.എസ്.-മായി ഒരു ഘട്ടത്തിലും സി.പി.ഐ.(എം) കൂട്ടുകൂടിയിട്ടില്ല.

ശ്രീ. പി. ടി. തോമസ് : സർ, വെല്ലുവിളി ഏറ്റെടുക്കാൻ തയ്യാറുണ്ടോ? ഞാൻ നാളെ തെളിവ് ഹാജരാക്കാം.

ശ്രീ. പിണറായി വിജയൻ: സർ, വെല്ലുവിളി പൂർണ്ണമായും ഏറ്റെടുത്തിരിക്കുന്നു. ആർ.എസ്.എസ്.-മായി ഒരു ഘട്ടത്തിലും സി.പി.ഐ.(എം) കൂട്ടുകൂടിയിട്ടില്ല. ഒരു കാര്യംകൂടി പറയട്ടെ, ശ്രീ. കുമാരൻ രാജശേഖരനുമായി അടച്ചിട്ട മുറിയിൽ ഇരുന്നത് എന്തിനാണെന്ന് നേരത്തെ ഇവിടെ ചോദിച്ചിരുന്നു. അടച്ചിട്ട മുറിയിൽ ഇരുന്നു എന്നത് വസ്തുതയാണ്. ശ്രീ. കുമാരൻ രാജശേഖരൻ മാത്രമല്ല, ആർ.എസ്.എസ്.-ന്റെയും ബി.ജെ.പി.-യുടെയും സി.പി.ഐ.(എം)-ന്റെയും നേതാക്കളുണ്ടായിരുന്നു. ഞാൻ അവരെ വിളിച്ചുവരുത്തിയതാണ്. നിങ്ങൾ തമ്മിൽ ചർച്ച ചെയ്തുകൂടെ എന്നൊരു പ്രശ്നം അന്ന് സമാധാന സംഭാഷണത്തിന്റെ ഭാഗമായി ഉയർന്നുവന്നിരുന്നു. അതിന്റെ ഭാഗമായി കണ്ണൂരിൽ സമാധാന സംഭാഷണം നടത്താൻ ഞാൻ

പോകുന്നതിനുമുമ്പായി രണ്ടുകൂട്ടരെയും വിളിച്ചിരുത്തി സംസാരിച്ചിരുന്നു. സംസാരിച്ചതായി ഞാൻ പിന്നീട് പത്രക്കാരോട് പറയുകയും ചെയ്തിരുന്നു. അന്ന് സംസാരിച്ചതിന് അതിന്റേതായ ഫലമുണ്ടെന്ന് തന്നെയാണ് തോന്നുന്നത്, മോശമായ സ്ഥിതിയല്ല പിന്നീടുണ്ടായിട്ടുള്ളത്. പിന്നീട് കണ്ണൂരിലുണ്ടായ സംഭവങ്ങൾ പരിശോധിച്ചാൽ പഴയ അതേ നിലയിലല്ല സംഭവങ്ങളുണ്ടായിട്ടുള്ളത്. എവിടെയെങ്കിലും ആക്രമണ സംഭവങ്ങളുണ്ടായാൽ രണ്ടുകൂട്ടരും ഒന്നിച്ച് അവിടെ പോയി അതിനെ അപലപിക്കുന്ന നിലപാട് സ്വീകരിക്കണം എന്നൊക്കെ തീരുമാനിച്ചിട്ടുണ്ട്. നല്ല രീതിയിലാണ് ആ സമാധാന സംഭാഷണം അവസാനിപ്പിക്കാൻ കഴിഞ്ഞത്.

മി. സ്പീക്കർ: ഒരു കാര്യം സഭയുടെ ശ്രദ്ധയിൽപ്പെടുത്താനുണ്ട്.

ക്രമപ്രശ്നമെന്നത് തോന്നുമ്പോൾ എഴുന്നേറ്റുനിന്ന് പറയാനുള്ളതല്ല. മറ്റൊരാളുടെ പ്രസംഗം തടസ്സപ്പെടുത്താനോ തന്റെ നില വ്യക്തമാക്കാനോ തന്റെ സാങ്കല്പികമായ കാര്യങ്ങൾ പറയുന്നതിനോ ഉള്ള സന്ദർഭമല്ല. .... എപ്പോഴും ഇങ്ങനെയൊരു പ്രവണതയാണ് കാണുന്നത്. ചട്ടം 303 ഞാൻ വായിക്കാം. "ക്രമപ്രശ്നം ഒരു പ്രിവിലേജ് പ്രശ്നമല്ല. വിവരം ആവശ്യപ്പെടുന്നതിനോ തന്റെ നില വ്യക്തമാക്കുന്നതിനോ ഏതെങ്കിലും ഉപക്ഷേപത്തിന്മേൽ ഒരു പ്രശ്നം

സഭയുടെ തീരുമാനത്തിന് സമർപ്പിച്ചുകൊണ്ടിരിക്കുമ്പോഴോ സാങ്കല്പികമായ ഒരു കാര്യത്തിനോ ഡിവിഷൻ ബെൽ മുഴങ്ങിയില്ലെന്നോ കേട്ടില്ലെന്നോ ഉള്ള കാര്യത്തിലേയ്ക്കോ ഒരു ക്രമപ്രശ്നം ഉന്നയിക്കാൻ പാടില്ല". ..... ഇത് ശരിയല്ല. സഭാനടപടിക്രമങ്ങളിലെ ഗൗരവമായ ലംഘനമുണ്ടാകുമ്പോൾ മാത്രമാണ് ക്രമപ്രശ്നമുണ്ടാകുന്നത്.

ശ്രീ. എ. കെ. ബാലൻ ചട്ടം 307 പ്രകാരം സഭാ രേഖകളിൽനിന്ന് നീക്കം ചെയ്യേണ്ടതുമായി ബന്ധപ്പെട്ട് ഒരു കത്ത് നൽകിയിട്ടുണ്ട്. ബഹുമാനപ്പെട്ട പ്രതിപക്ഷനേതാവ് സംസാരിച്ചുകൊണ്ടിരിക്കുമ്പോൾ ശ്രീ. വി. എസ്. അച്യുതാനന്ദന്റെ ആനുകൂല്യങ്ങളില്ലാതാക്കിയത് ശ്രീ. എ. കെ. ബാലന്റെ ഇടപെടലാണെന്ന് പരാമർശിക്കുകയുണ്ടായി. അത് അദ്ദേഹത്തിന് അപമാനകരമാണ്. അങ്ങനെയൊരു സംഭവം ഇല്ലാത്തതാണെന്ന് അദ്ദേഹം അറിയിച്ചിരിക്കുന്നു. അത് സഭാരേഖകളിൽനിന്ന് നീക്കം ചെയ്യുന്നു.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ഞാനത് ലൈറ്റർ വേയിൽ പറഞ്ഞതാണ്. അത് പിൻവലിക്കുന്നതിൽ യാതൊരു ബുദ്ധിമുട്ടുമില്ല.

മി. സ്പീക്കർ: ശ്രീ. ഒ. രാജഗോപാൽ അവതരിപ്പിച്ച 50-ാം നമ്പർ ഭേദഗതി പ്രസ് ചെയ്യുന്നുണ്ടോ?

ശ്രീ. ഒ. രാജഗോപാൽ: സർ, ഞാൻ പ്രസ് ചെയ്യുന്നില്ല.

മി. സ്റ്റീക്കർ: ശ്രീ. ഒ. രാജഗോപാൽ അവതരിപ്പിച്ച 50-ാം നമ്പർ ഭേദഗതി സഭ നിരാകരിച്ചു.

ശ്രീ. എ. പ്രദീപ്കുമാർ അവതരിപ്പിച്ച നന്ദിപ്രമേയം അംഗീകരിക്കണമെന്ന പ്രശ്നത്തെ

അനുകൂലിക്കുന്നവർ .....

പ്രതികൂലിക്കുന്നവർ .....

പ്രതിക്ഷണേതാവ് (ശ്രീ. രമേശ് ചെന്നിത്തല): സർ, ഞാൻ പോൾ ആവശ്യപ്പെടുന്നു.

(സഭാംഗങ്ങൾ താഴെപ്പറയും പ്രകാരം വോട്ട് രേഖപ്പെടുത്തി)

അനുകൂലിക്കുന്നവർ:

1. ശ്രീ കെ. വി. അബ്ദുൾ ഖാദർ
2. ശ്രീ. വി. അബ്ദുറഹിമാൻ
3. ശ്രീമതി പി. അയിഷാ പോറ്റി
4. ശ്രീ. കെ. ആൻസലൻ
5. ശ്രീ. പി. വി. അൻവർ

6. ശ്രീ. എ. എം. ആരിഫ്
7. പ്രൊഫ. കെ. യു. അരുണൻ
8. ശ്രീമതി സി. കെ. ആശ
9. ശ്രീ. കെ. ബാബു
10. ശ്രീ. എ. കെ. ബാലൻ
11. ശ്രീമതി ഇ. എസ്. ബിജിമോൾ
12. ശ്രീ. ഇ. ചന്ദ്രശേഖരൻ
13. ശ്രീ. കെ. ദാസൻ
14. ശ്രീ. ബി. ഡി. ദേവസ്സി
15. ശ്രീ. സി. ദിവാകരൻ
16. ശ്രീ. എൽദോ എബ്രഹാം
17. ശ്രീമതി ഗീതാ ഗോപി
18. ശ്രീ. സി. കെ. ഹരീന്ദ്രൻ
19. ഡോ. കെ. ടി. ജലീൽ
20. ശ്രീ. ജെയിംസ് മാത്യു
21. ശ്രീ. ജി. എസ്. ജയലാൽ



22. ശ്രീ. ഇ. പി. ജയരാജൻ
23. ശ്രീ. ജോൺ ഫെർണാണ്ടസ്
24. ശ്രീ. വി. ജോയി
25. ശ്രീ. ഒ. ആർ. കേളു
26. ശ്രീ. സി. കൃഷ്ണൻ
27. ശ്രീ. കെ. കൃഷ്ണൻകുട്ടി
28. ശ്രീ. കെ. കുഞ്ഞിരാമൻ
29. ശ്രീ. വി. കെ. സി. മമ്മത് കോയ
30. ശ്രീ. എം. എം. മണി
31. ശ്രീ. മാത്യു ടി. തോമസ്
32. ശ്രീ. കെ. ജെ. മാക്സി
33. ശ്രീമതി ജെ. മേഴ്സി കുട്ടി അമ്മ
34. ശ്രീ. എ. സി. മൊയ്തീൻ
35. ശ്രീ. മുഹമ്മദ് മുഹസിൻ പി.
36. ശ്രീ. എം. മുക്തേഷ്
37. ശ്രീ. ഡി. കെ. മുരളി

38. ശ്രീ. സി. കെ. നാണ
39. ശ്രീ. എം. നൗഷാദ്
40. ശ്രീ. യു. ആർ. പ്രദീപ്
41. ശ്രീ. എ. പ്രദീപ് കുമാർ
42. ശ്രീ. കെ. ഡി. പ്രസേനൻ
43. ശ്രീമതി യു. പ്രതിഭ ഹരി
44. ശ്രീ. പുരുഷൻ കടലുണ്ടി
45. ശ്രീ. പി. ടി. എ. റഹീം
46. ശ്രീ. എം. രാജഗോപാലൻ
47. ശ്രീ. എസ്. രാജേന്ദ്രൻ
48. ശ്രീ. ആർ. രാജേഷ്
49. ശ്രീ. റ്റി. വി. രാജേഷ്
50. ശ്രീ. കെ. രാജു
51. ശ്രീ. രാജു എബ്രഹാം
52. ശ്രീ. രാമചന്ദ്രൻ കടന്നപ്പള്ളി
53. ശ്രീ. കെ. കെ. രാമചന്ദ്രൻ നായർ

54. ശ്രീ. റി. പി. രാമകൃഷ്ണൻ
55. ശ്രീ. മുല്ലക്കര രത്നാകരൻ
56. പ്രൊഫ. സി. രവീന്ദ്രനാഥ്
57. ശ്രീ. കാരാട്ട് റസാഖ്
58. ശ്രീ. എസ്. ശർമ്മ
59. ശ്രീ. എ. കെ. ശശീന്ദ്രൻ
60. ശ്രീ. സി. കെ. ശശീന്ദ്രൻ
61. ശ്രീ. വി. ശശി
62. ശ്രീ. ഐ. ബി. സതീഷ്
63. ശ്രീ. ബി. സത്യൻ
64. ശ്രീ. എ. എൻ. ഷംസീർ
65. ശ്രീമതി കെ. കെ. ശൈലജ ടീച്ചർ
66. ശ്രീ. ജി. സുധാകരൻ
67. ശ്രീ. വി. എസ്. സുനിൽ കുമാർ
68. ശ്രീ. കടകംപള്ളി സുരേന്ദ്രൻ
69. ശ്രീ. കെ. സുരേഷ് കുറുപ്പ്

70. ശ്രീ. എം. സ്വരാജ്
71. ശ്രീ. ഇ. റ്റി. ടൈസൺ മാസ്റ്റർ
72. ശ്രീ. പി. തിലോത്തമൻ
73. ശ്രീ. തോമസ് ചാണ്ടി
74. ഡോ. ടി. എം. തോമസ് ഐസക്
75. ശ്രീ. പി. ഉണ്ണി
76. ശ്രീ. കെ. വി. വിജയദാസ്
77. ശ്രീ. ഇ. കെ. വിജയൻ
78. ശ്രീ. പിണറായി വിജയൻ
79. ശ്രീ. എൻ. വിജയൻ പിള്ള

പ്രതികൂലിക്കുന്നവർ:

1. ശ്രീ. അബ്ദുൾ ഹമീദ് പി.
2. ശ്രീ. പാറക്കൽ അബ്ദുല്ല
3. ശ്രീ. പി. കെ. അബ്ദു റബ്ബ്
4. ശ്രീ. പി. ബി. അബ്ദുൾ റസ്സാക്ക്
5. പ്രൊഫ. ആബിദ് ഹുസൈൻ തങ്ങൾ

6. ശ്രീ. അടൂർ പ്രകാശ്
7. ശ്രീ. ടി. എ. അഹമ്മദ് കബീർ
8. ശ്രീ. അനിൽ അക്കര
9. ശ്രീ. എ. പി. അനിൽ കുമാർ
10. ശ്രീ. അനൂപ് ജേക്കബ്
11. ശ്രീ. അൻവർ സാദത്ത്
12. ശ്രീ. ഐ. സി. ബാലകൃഷ്ണൻ
13. ശ്രീ. വി. റ്റി. ബൽറാം
14. ശ്രീ. പി. കെ. ബഷീർ
15. ശ്രീ. വി. കെ. ഇബ്രാഹിം കുഞ്ഞ്
16. ശ്രീ. എൽദോസ് കുനപ്പിള്ളി
17. ശ്രീ. ടി. വി. ഇബ്രാഹിം
18. ഡോ. എൻ. ജയരാജ്
19. ശ്രീ. കെ. സി. ജോസഫ്
20. ശ്രീ. പി. ജെ. ജോസഫ്
21. ശ്രീ. പി. കെ. കുഞ്ഞാലിക്കുട്ടി

22. ശ്രീ. സി. മമ്മൂട്ടി
23. ശ്രീ. മോൻസ് ജോസഫ്
24. ശ്രീ. കെ. മുരളീധരൻ
25. ശ്രീ. എൻ. എ. നെല്ലിക്കുന്ന്
26. ശ്രീ. ഉമ്മൻ ചാണ്ടി
27. ശ്രീ. തിരുവഞ്ചൂർ രാധാകൃഷ്ണൻ
28. ശ്രീ. രമേശ് ചെന്നിത്തല
29. ശ്രീ. റോജി എം. ജോൺ
30. ശ്രീ. കെ. എസ്. ശബരീനാഥൻ
31. ശ്രീ. വി. പി. സജീന്ദ്രൻ
32. ശ്രീ. എൻ. ഷംസുദ്ദീൻ
33. ശ്രീ. വി. ഡി. സതീശൻ
34. ശ്രീ. ഷാഫി പറമ്പിൽ
35. ശ്രീ. കെ. എം. ഷാജി
36. ശ്രീ. വി. എസ്. ശിവകുമാർ
37. ശ്രീ. സണ്ണി ജോസഫ്

- 38. ശ്രീ. പി. ടി. തോമസ്
- 39. ശ്രീ. പി. ഉബൈദുള്ള
- 40. ശ്രീ. എം. ഉമ്മർ
- 41. ശ്രീ. എം. വിൻസെന്റ്

നിഷ്കുഷത പാലിക്കുന്നവർ :

ശ്രീ. പി. സി. ജോർജ്ജ്

മി. സ്റ്റീക്കർ: അനുകൂലിക്കുന്നവർ - 79

പ്രതികൂലിക്കുന്നവർ - 41

നിഷ്കുഷത പാലിക്കുന്നവർ - 1

നന്ദിപ്രമേയം സഭ അംഗീകരിച്ചിരിക്കുന്നു.

ഓർഡർ..... ഓർഡർ..... സഭ ഇപ്പോൾ പിരിയുന്നതും നാളെ രാവിലെ

8.30-ന് വീണ്ടും സമ്മേളിക്കുന്നതുമാണ്.

(2017 മാർച്ച് മാസം 02-ാം തീയതി വ്യാഴാഴ്ച രാവിലെ 8.30-ന് വീണ്ടും

സമ്മേളിക്കുന്നതിലേയ്ക്കായി സഭ വൈകുന്നേരം 04.08-ന് പിരിഞ്ഞു.)

\*\*\*\*\*

